

# ذِكْرُ جِي فَصِيْلَتِ اِطْرِيقُو

بتلقين

شَيْخُ الْإِسْلَامِ إِمَامُ الْعَارِفِيْنَ

حَضْرَتِ پیر سید محمد راشد روضی مدظلہ العالی

مؤلف

فَقِيرُ اللَّهِ وَرَأْيُ سَكَنْدَرِي

ناشر

سَكَنْدَرِي پبلیکیشنز

جامعہ راشدیہ بزرگہ شریف پور جوہنٹ (گجراتی)


ضلع خیر پور میرٹھ

۲۰۰۸/۱۴۲۹

www.maktabah.org







[www.maktabah.org](http://www.maktabah.org)



# ذکرِ رحمتِ فیضیہ و ذکرِ تقویٰ

بتلقین

شیخ الاسلام امام العارفین

حضرت پیر سید محمد راشد روضی قادیانی

مؤلف

فقیہ اللہ و رایوس کندی

ناشر

سکندر پور پبلشرز

جامعہ راشدیہ دہرا شریف پیرجو گوٹ (کٹکری)

ضلع خیرپور میونس

۲۰۰۸/۱۴۲۹

[www.maktabah.org](http://www.maktabah.org)

## حق ۽ واسطا محفوظ

ذڪر جي فضيلت ۽ طريقو	ڪتاب:
علامہ فقير الله ورايو سڪندري	تاليف:
فقير محمد اسماعيل سڪندري	نظر ثاني:
حافظ محمد يوسف پيٽرو سڪندري	اشاعتي نگران:
حافظ عبدالقيوم مهر سڪندري	پروف ريڊنگ:
فقير فيض محمد سڪندري	ٽائٽل ۽ ڪتابت:
اسدالله پٽو	ڪمپوزنگ:
جمادي الاولى 1429ھ / مئي 2008ع	سال اشاعت:
150/- روپيا	هديه:

### خصوصي معاون

فقير حاجي غلام دستگير راجڙ، M.N.A ضلع سانگهڙ  
فقير خدا بخش درس تعلقہ ناظم کپرو  
فقير رسول بخش سميجو ڊي سي او سانگهڙ  
فقير حسين بخش خاصخيلي تعلقہ ناظم شهدادپور

ناشر

**سڪندريه پبليڪيشنز**

جامعہ راشديه درگاہ شريف

جمعيت علماء سڪندريه - پاڪستان

## شرفِ انتساب

اعليٰ حضرت، محسن ملت، عالي برکات، منبع الفيوضات، سيدنا و مرشدنا پير سيد شاه مردان شاه ثاني ”چَت ڌڻي“ پير سائين پاڳاره ادام الله فيوضاتهم و برکاتهم العالي جن جي ذات گرامي ڏانهن، پنهنجي هن پيار ۽ محبت جي پورهئي کي بصد عقيدت و احترام منسوب ڪرڻ جو شرف حاصل ڪريان ٿو، جن جي نوراني نظر فيض اثر سان ڪتاب لکجي پورو ٿيو.

جن جي زير سرپرستي ۽ شفقت جامع راشديه ۽ سوين اسلامي علوم جا مدرسا ۽ مڪتب، جمعيت علماءِ سڪندريه جا عالم ۽ حافظ، اسلام جي آفاقي تعليم کي عام ڪرڻ لاءِ شب و روز مصروف عمل آهن، جن جي لطف و ڪرم واري نظر حر جماعت کي شان و شوڪت وارو بنايو آهي. جن جي انصاف پسندي ۽ سخاوت ذريعي مظلوم، ڪمزور ۽ بي پهچ محفوظ رهن ٿا.

جن جي فيضانِ عام مان پنهنجا پراوا سڀ، پنهنجي پنهنجي حال ۽ ضرورت آهر فيض پرائن ٿا. الله تعاليٰ سندن سايو هن ملڪ ۽ ملت مٿان تا دير قائم ۽ دائم رکي.

شاهان ڇه عجب گر بنوازن ڳدارا

فقير الله ورايو سڪندري



## فهرست

صفحہ	عنوان
11	پنهنجي ڀارن
13	اظہارِ تشکر
15	تقریظ: حضرت علامہ الحاج مفتي محمد رحيم سکندري
16	تقریظ: حضرت علامہ مفتي عبدالرحيم سکندري
17	تقریظ: محترم جناب چيف خلیفہ فقیر قادر بخش مگريو
19	تقریظ: محترم جناب خلیفہ الحاج فقیر سائين عبدالحميد هنگورو
20	تقریظ: محترم جناب خلیفہ احمد صالح مهر
21	تقریظ: انجنيئر عبدالواسط هنگورو سکندري
23	تقریظ: حضرت علامہ فقیر قربان علي سکندري
24	مهاڳ: ام سيد غلام مجتبیٰ شاه سکندري
<b>باب پهريون: ذڪر جي تعريف، ان جا درجا ۽ قسم</b>	
29	ذڪر جي عام تعريف
30	ذڪر الهي جا درجا
35	ذڪر جا قسم
<b>باب ٻيون: قرآن ڪريم جي روشنيءَ ۾ ذڪر الهي جي اهميت</b>	
40	الله جي اطاعت انسانيت جو بلند درجو آهي
57	الله جو گهڻو ذڪر ڪريو
61	لَا إِلَهَ إِلَّا اللَّهُ مُحَمَّدٌ رَّسُولُ اللَّهِ جو سڀني کان وڏي نيڪي هجڻ جي فضيلت
<b>باب ٽيون: الله ﷻ جي ذڪر جون فضيلتون احاديث نبوي</b>	
علي صاحبها الصلوة والسلام جي روشنيءَ ۾	
66	اسوه حسنہ ۽ ذڪر الهي
69	ملائڪ سڳورا ذڪر وارن جي تلاش ۾

- 71 ذڪر الٰهي ۽ وڏي عمر هجڻ خوش نصيبي آهي
- 72 جنت ذڪر جي محفلن جي مالِ غنيمت آهي
- 73 ذڪر الٰهي جون محفلون جنت جا باغ آهن
- 74 ذڪر ڪرڻ واري کي رب پاڪ ياد ڪري ٿو
- 76 الله تعاليٰ جو ذڪر ڪثرت سان ڪرڻ گهرجي
- 77 ذڪر ڪرڻ وارا الله کي پيارا
- 79 حضور ﷺ جن جي سنت جو طريقو: ذڪر الله
- 81 الله جو ذڪر دلين کي چمڪائيندڙ آهي
- 82 ملائڪ سڳورا ذاڪر ٻانهن جي راهن جي تلاش ڪن ٿا
- 83 اولياءِ الله جي زيارت، الله جي ياد جو باعث آهي
- 84 ذڪر جي حلقي ۾ ويهڻ وارن جا گناهه نيڪين ۾ بدلایا وڃن ٿا
- 85 ذڪر الاهي شيطان کان بچڻ جو ذريعو آهي
- 86 مؤمن ٻانهي تي الله جو سڀ کان وڏو احسان ان کي ذڪر جي توفيق عطا فرمائڻ آهي
- 87 جنهن ٻانهي کي ذڪر الاهي ڪندڙ زبان عطا ٿي، ان کي دنيا ۽ آخرت جي هر ڀلائي ملي
- 88 جنهن مجلس ۾ الله جو ذڪر نٿو ٿئي، اها خساري جو سبب بنجي ٿي
- 90 ذڪر سڀني عبادتن کان افضل ۽ اعليٰ آهي
- 91 ذڪر قيامت ۾ ذاڪرن جو بار لاهيندو
- 92 ذاڪر اهلِ ڪرم (سڀا وارا) آهن
- 93 حشر جي ميدان ۾ ذاڪر ٻانهن موتين ۽ نور جي منبرن تي رونق افروز هوندا
- 95 الله تعاليٰ جو ذڪر ڪرڻ وارن جي دُعا مقبول
- 96 ذاڪر ٻانهو غافلن ۾ ايئن آهي، جيئن اونداهي ۾ روشن چراغ
- 98 ذڪر جي ڪري زمين خوشي ملهائي ٿي
- 100 بي بها خزانو
- 101 ڪلمي لَا إِلَهَ إِلَّا اللَّهُ جي فضيلت
- 102 حضرت سيدنا موسى عليه السلام کي رب تعاليٰ جو فرمان



103	الله تعاليٰ ﷻ جي ذڪر سان قلبن کي سڪون ملي ٿو
105	دل جو ڪامل اطمینان
106	الله تعاليٰ ٻانهي کي ياد ڪري ٿو
106	اسان جو ”الله“ چوڻ رب پاڪ طرفان لبيڪ هوندو آهي
	جنتيءَ جي دنيا ۾ جيڪا گهڙي، الله تعاليٰ جي ذڪر کان خالي
108	گذريل هوندي، ان تي حسرت ڪندو
109	الله جي ذڪر کان غفلت
113	الله جي ذڪر ۽ ان جي معاونن کان سواءِ دنيا اچلڻ جهڙي آهي

### باب چوٿون: صالحن جي صحبت ۽ محبت جون برڪتون ۽ پلايون

	الله تعاليٰ خاطر محبت ڪرڻ وارن لاءِ قيامت ۾ انعام آهي
122	بي خوف هوندا
125	صالحن جي صحبت قيامت ۾ به فائدو ڏيندي
127	قيامت ۾ صالحن جي سنگت فائدو ڏيندي ۽ اولياءِ الله شفاعت ڪندا
128	اولياءِ الله جي خدمت به قيامت ۾ ڪم ايندي
129	پيارن جو ذڪر به پلا ڪندا آهن

### باب پنجون: حضرت سيدنا عبدالقادر جيلاني رحمۃ الله عليه جي فرمانن جي روشنيءَ ۾ ذڪر شريف جي فضيلت ۽ فائدا

### باب ڇهون: ذڪر جي فضيلت، اهميت ۽ فائدا ملفوظات شريف جي روشنيءَ مطابق

137	ذڪرِ الاهي - روحاني طعام
138	ذڪر ڪندڙ بهشت ۾ ويندو
138	ذڪر جي محفل ۾ ويهڻ نجات جو ذريعو
139	دل سان ذڪر ڪندڙ دوزخ کان دور
140	افضل ذڪر ۽ دُعا
140	ذڪر ڪندڙن سان قبر ۾ مرشد جي مهرباني
141	ذاڪرن جا حياتي ۽ مماتي ۾ چهره روشن
141	مرشد جي حضور ۾ ذڪر ڪندڙن جا پاڻ شاهد آهن



142	روزي واري جو مريد قبر ۾ خوش ۽ فرحت ۾ آهي
142	روزي واري جو طالبن کي تلقين جو نمونو
143	وبائي بيمارين کان جماعت سان ذڪر ڪندڙ امن ۾ رهندو
143	جهري ذڪر، وڌيڪ اثرائتو آهي
144	تهجد کان پوءِ ذڪر يا فڪر؟
144	دل جان سان ذڪر ڪندڙ جو جسمل سلامت رهندو
145	حضرت روضي ڌڻي وٽ الله تعاليٰ جي واٽ هڪ وڪ
146	الله جي ذڪر سان رزق جي ڪشادگي
147	حضرت روضي ڌڻي جي ڪرامت قبر واري کي ذڪر جي تلقين
148	ذڪر جي پلائي ”مڪتوبات شريف“ جي روشنيءَ ۾

### باب ستون: ذڪر جي اهميت ”خزانه المعرفة“ جي روشنيءَ موجب

157	ذڪر جا ڪلما دعاگو
158	ذڪر ڪندڙن جي قبر روشن
158	قيامت ۾ ذڪر واري جو چهرو روشن هوندو
158	ذڪر جي مجلس ۾ ويهندڙ بانصيب
159	عبادتن مان مراد ۽ مقصد ذڪر الاهي آهي
161	ذڪر ڪندڙ جو خاتمو ايمان سان
162	ذڪر طفيلي بخشش
163	ذڪر 27 لک بيمارين جو علاج
163	ذڪر ميزان ۾ گرو
164	ذڪر جون چار تسبيحون ۽ اعتراض جو جواب
165	ذڪر، بهشت جي قيمت
166	ذڪر ظاهري ۽ باطني ورد
166	گنهگارن جو شافع ذڪر آهي

### باب اٺون: مرشدن ڪريمن جي طريقه قادري ۽ نقشبندي جو شجره طيب

168	مرشدن سڳورن جي طريقه سنيّه قادريه قدس الله تعاليٰ اسرارهم جو شجره طيب
-----	--------------------------------------------------------------------------

172	اسماءُ شريفه پيران طريقيه عاليه نقشبنديه
175	حضرت امام العارفين سيد محمد راشد روضي ڌڻي قدس سره
175	جي ذڪر جو طريقو
188	قادري طريقي جي ذڪر جي ترتيب
195	فنا في الشيخ مُرشد جو تصور ۽ فڪر
200	صورتِ محمدي ﷺ جو فڪر ۽ ان سان گڏ چئن يارن جو ذڪر
201	اعليٰ حضرت پير سائين پاڳاره سيد شاه مردان شاه ثاني ”چٽ ڌڻي“ دامت برڪاتهم العاليه جن جون حر جماعت کي ذڪر
204	ڪرڻ بابت هدايتون
206	اعليٰ حضرت، مُحسنِ ملت، قبله پير سائين پاڳاره سيد شاه مردان شاه (ثاني) دامت برڪاتهم العاليه جن جو فقير علي مڱڻهار جي دعوت تي روحاني تاريخي خطاب (1981ع)
206	جامع كمالات اعليٰ حضرت پير سائين سيد شاه مردان شاه ”ثاني“ دامت برڪاتهم العاليه جو روحاني خطاب مبارڪ
206	اعليٰ حضرت، مُحسنِ ملت، قبله پير سائين پاڳاره سيد شاه مردان شاه (ثاني) دامت برڪاتهم العاليه جن جو جماعت کي روحاني خطاب (1414هـ)

### باب نائون: ذڪر بالجهر جو فلسفو ۽ فائدا

212	پيارن جي پياري ڳالهه
215	ذڪر بالجهر بابت وضاحت
216	سيدنا آقا و مولا حضرت محمد رسول الله ﷺ جي ذڪر
219	بالجهر ڪرڻ واري تي مهرباني
223	ذڪر بالجهر تي دليل
224	حضرت امام العارفين سيد محمد راشد روضي ڌڻي قدس الله سره الاقدس جو ذڪر بالجهر بابت فرمان
226	حضرت سيد صبغت الله شاه تاجر ڌڻي ﷺ جو ذڪر بالجهر بابت فرمان
226	ذڪر بالجهر (معتدل بلند آواز سان) جي فضيلت جا 30 سبب

### باب ڏهون: حضور سرور ڪائنات، فخر موجودات ﷺ جي

## بار گاهه ۾ هديءَ درود ۽ سلام

234	چاليهه حديثون
244	درود شريف خود پاڻ ڪريم ﷺ پڙهڻ ٿا
245	درود شريف پڙهڻ امام العارفين حضرت سيد محمد راشد روضي ڌڻي رهبر قدس سره جو معمول هو
246	حضور تاجدار ڪائنات ﷺ تي درود شريف پڙهڻ به بهترين ذڪر آهي
248	درود شريف جي صدقي دعائون قبول ٿين ٿيون
249	درود شريف جون فضيلتون
250	صلوات تفريجي المعروف ناري
251	مآخذ و مراجع

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَ نُصَلِّي وَ نُسَلِّمُ عَلَي حَبِيبِهِ الْكَرِيمِ

حُرُ جماعت جي روحاني پيشوا، مَحْسَن ملڪ و ملت، اعليٰ حضرت پير سيد شاھ مردان شاھ ’ثاني‘ پير سائين پاڳاره دامت برڪاتهم العاليه جن جي شفقت ۽ سرپرستيءَ هيٺ، جامعہ راشديه درگاه شريف ۽ ان جي برانچن مان فارغ التحصيل عالمن جي تنظيم ”جمعيت علماء سکندريه پاڪستان“ پاران ”سڪندري اصلاحي اسلامي پروگرام“ گذريل ڏهن سالن کان مؤثر نموني جاري آهي. انهن بابرڪت پروگرامن ۾ سڪندري عالمن سان گڏ، هن فقير جي به گهڻي شرڪت رهي ۽ سنڌ کان پنجاب تائين جي جماعت ۽ عوام اهل سنت جي علائقن، شهرن ۽ ڳوٺن ۾ حاضري نصيب ٿي.

انهن خالص اصلاحي ۽ اسلامي پروگرامن ۾، قرآن مجيد، احاديث مبارڪه، ملفوظات شريف حضرت پير سائين روضي ڌڻي، ملفوظات شريف پير سائين تاجر ڌڻي پيران پاڳاره دامت فيوضاتهم جي تمام تصانيف ۽ خصوصاً اعليٰ حضرت پير سائين پاڳاره دامت برڪاته جي مبارڪ خطابن جي روشنيءَ ۾، ذڪر، نماز، جماعتي طريقي ۽ اصلاح احوال جون خدمتون سرانجام ڏيندا رهيا آهيون.

الحمد لله ”سڪندري اصلاحي اسلامي پروگرامن“ جي بدولت، جماعتي فقيرن ۽ سڻي عوام ۾ پنهنجي مسلڪ ۽ طريقي جو شعور ۽ شوق وڌيو، ڪيتريون ئي مسجدون ۽ نوان مدرسا قائم ٿيا، مختلف جاين ۽ ڳوٺن ۾ سڪندري عالمن ۽ حافظن جو تقرر ٿيو ۽ وڏيون رحمتون ۽ برڪتون شامل حال ٿيون.

انهن پروگرامن دوران ذڪر شريف بابت قرآن ۽ سنت جي روشنيءَ ۾ مختلف سوال سامهون ايندا رهيا ۽ مون محسوس ڪيو ته اسان جي ”جماعت“ ذڪر واري جماعت آهي ۽ امام العارفين مرشدنا حضرت پير سائين روضي ڌڻي قدس سره کان وٺي موجوده پير سائين



پاڳاره دامت برڪاته تائين سڀني مشائخن ”امر بالمعروف و نهی عن المنکر“ سان گڏ ”ذکر“ جي تمام گهڻي تاڪيد ۽ تلقين ڪئي آهي، جيڪو قادري طريقي جو اصل سرمايو آهي.

انهن ڳالهين کي مدنظر رکندي، ارادو ڪير ته خالص ”ذکر شریف“ جي موضوع تي ڪو جامع ڪتاب ترتيب ڏجي ۽ آخرڪار توڪل جو ترهو ٻڌي، الله جل شانہ جي ”ذکر“ بابت مواد گڏ ڪرڻ شروع ڪير ۽ مالڪ ڪريم جي مھر سان، پنجن ڇهن مهينن ۾ سٺو مواد ڪٺي ٿي ويو. پوءِ الله جل شانہ پنهنجي محبوب ڪريم ﷺ ۽ مرشدن ڪريمين جي طفيلي اهڙي مدد ڪئي، جو اهو سمورو مواد، ٿورن ڏينهن ۾ باقاعده ڪتابي صورت ۾ مرتب بہ ٿي ويو، جيڪو الحمد للہ! اڄ اوهان جي هٿن ۾ آهي.

هن ڪتاب ۾ جيڪا به خوبي آهي، سا سرڪارِ دوجہان ﷺ جن جي ڪرم نوازي ۽ مرشدن ڪريمين جي روحاني توجه ۽ تصرف جو نتيجو آهي ۽ منجھس ڪا خامي آهي ته هن عاجز جي ڪم علمي ۽ ڪج فھمي جو نتيجو آهي.

باري تعاليٰ جي بارگاہ ۾ دستِ بدعا آھيان ته الله تعاليٰ هن بانھي سان گڏ تمام پڙھندڙن کي عمل جي توفيق عطا فرمائي ۽ اسان جي هيءَ محنت پنھنجي بارگاہ ۾ قبول فرمائي ۽ هن کي اسان لاءِ دنيا ۽ آخرت ۾ ڪاميابيءَ جو ذريعو بڻائي. (آمين بجاہ سيد المرسلين)

وَصَلَّى اللّٰهُ تَعَالٰى عَلٰى حَبِيْبِهِ سَيِّدِنَا مُحَمَّدٍ وَّآلِهِ وَاَهْلٍ بَيْتِهِ وَاَصْحَابِهِ

أَجْمَعِينَ

طالب دُعا

**فقير الله ورايو سھتو سڪندري**

شھدادپور

27 جمادي الاولیٰ 1429ھ / 2 جون 2008ع

بروز سومر

## اظهار تشڪر

اَلْحَمْدُ لِلّٰهِ رَبِّ الْعَالَمِينَ وَالصَّلٰوةُ وَالسَّلَامُ عَلٰی رَسُوْلِهِ الْكَرِيْمِ وَعَلٰی اٰلِهِ

وَاصْحَابِهِ اَجْمَعِيْنَ

قَالَ النَّبِيُّ ﷺ مَنْ لَّمْ يُشْكِرِ النَّاسَ لَمْ يُشْكِرِ اللّٰهَ

(رواه احمد والترمذي عن ابي سعيد الخدري. جامع الصغير ح: 9038)

حضرت نبي ڪريم ﷺ جن جي هن فرمان موجب ته جيڪو ماڻهن جو شڪريو ادا نٿو ڪري، اهو الله تعاليٰ جو به شڪر نٿو بجا آڻي جي مصداق، مون سان هن ڪتاب جي ترتيب ۽ تاليف دوران جن مهربان بزرگن، استادن ۽ دوستن، علمي، اخلاقي ۽ ڪتابن جي حوالي سان مدد ڪئي ۽ اصلاحي پروگرامن دوران همت افزائي ۽ اخلاقي سات ڏين ٿا، تن سڀني مهربان بزرگن جو ٿورائتو ۽ شڪرگذار آهيان. خاص ڪري شيخ الحديث مفتي اعظم پاڪستان استادي الحاج مفتي محمد رحيم سڪندري (شيخ الحديث جامعه راشديه درگاه شريف)، سلطان الواعظين مبلغ اسلام الحاج مفتي عبدالرحيم سڪندري، زينه المدرسين، استادي سيد غلام مجتبيٰ شاه سڪندري، محترم چيف خليفو قادر بخش مڱريو (مڪ چونڪي جيسلمير)، فقير حافظ اسدالله مهر سڪندري، محترم جناب خليفه الحاج فقير عبدالڪريم هنگورو (مڪ چونڪي شهدادپور)، خليفو فقير اسماعيل مهر، فقير حاجي محمد جادم مڱريو، محترم خليفه لال بخش احمدائي، محترم خليفه حاجي سلطان راجڙ ۽ خليفه احمد بخش راجڙ، فقير قربان علي سڪندري، علامه فقير مفتي محمد اسماعيل سڪندري، سائين مير محمد سڪندري، فقير عبدالباسط هنگورو سڪندري، فقير منار مڱريو روزانه مهراڻ حيدرآباد، فقير محمد عارب مهر، فقير خان محمد هنگورجو، علي اڪبر سڪندري، حافظ عبدالرزاق سڪندري، مولانا شاه محمد قاضي سڪندري، مولانا غلام مرتضيٰ سڪندري، مفتي

نور نبي سڪندري، حافظ رسول بخش سڪندري، فقير شاهنواز نظاماڻي، فقير فيض محمد سڪندري، فقير گل حسن مهر، حاجي عمر نائچ، استاد سائين سيد غلام مجتبيٰ شاه سڪندري، مولانا عبدالله ڪوري سڪندري، مولانا فقير محمد مورو جو سڪندري، مولانا حافظ محمد يوسف پنيرو سڪندري، مولانا شاه محمد سڪندري، مولوي جمشيد علي سڪندري، اختر حسين چنڙ ۽ قاري مختيار علي قادري جن جو شڪرگذار ۽ ثورائتو آهيان.

خصوصاً علامه حافظ عبدالقيوم سڪندري جن ڪتاب جي مختلف مرحلن دوران فراخ دلي سان سهڪار ڪيو آهي، ان لاءِ آئون سندن مشڪور آهيان. هن ڪتاب جي ڇپائيءَ ۾ مالي مدد ڪرڻ تي، فقير خدا بخش درس تعلقه ناظر ڪپرو، فقير رسول بخش سميجو، فقير حاجي غلام دستگير راڄڙ، ڊاڪٽر محمد هاشم خاصخيلي، ڊاڪٽر فقير محمد علي سهتو، ڊاڪٽر قادر بخش انڙ، فقير محمد عرس راڄڙ، فقير ناگو در مگريو، فقير محمد ابراهيم مهر، فقير حسين بخش خاصخيلي، فقير محمد علي علياڻي، فقير محمد رمضان مهر، فقير مولا بخش مهر سڪندري، فقير قابل مهر، فقير حاجي محمد صالح پهوڙ، فقير حاجي محمد موسيٰ پهوڙ جن جو پڻ ثورائتو آهيان، جن جي مالي تعاون سان هيءُ ڪتاب اشاعت پذير ٿيو.

الله تعاليٰ پنهنجي حبيب ڪريم ﷺ جي صدقي حضرت پير سائين روضي ڌڻي جي سڄي جماعت کي ۽ هن ڪار خير جي خاص معاونين کي دين، دنيا جون سعادتون ۽ برڪتون نصيب فرمائي. بالخصوص مرحوم و مغفور چيف خليفه فقير عبدالله مگريو، مرحوم فقير حمزو خان درس، مرحوم جمال فقير خاصخيلي، مرحوم فقير محمد رمضان سهتو ۽ منهنجي والدين مرحومين جي بخشش ۽ مغفرت لاءِ دعا ڪندا ته الله تعاليٰ پنهنجي حبيب ڪريم ﷺ جي صدقي انهن ۽ ٻين سڀني وفات ڪيل مسلمانن کي جنت الفردوس ۾ جاءِ عطا فرمائي. (آمين)



شيخ الحديث، مفتي اعظم پاڪستان

**حضرت علامہ الحاج مفتي محمد رحيم سڪندري**

دامت برڪاته، شيخ الحديث جامعہ راشديه درگاہ شريف

بِسْمِ اللَّهِ الرَّحْمَنِ الرَّحِيمِ  
وَلَذِكْرُ اللَّهِ أَكْبَرُ

حضرت علامہ مولانا الله ورايو سڪندري قرآن ڪريم، احاديث مبارڪ، حضرت غوث الاعظم رحمۃ اللہ علیہ، سيدي امام العارفين پير سائين روضي ڌڻي رحمۃ اللہ علیہ جي ملفوظات مبارڪ جي روشنيءَ ۾ ذڪر جي اهميت ۽ فضيلت بابت مستحسن ڪوشش فرمائي آهي. الله تعاليٰ کين جزاءِ خير عطا فرمائي، سندن سعي جميل کي قبول ۽ بابرڪت فرمائي. حقيقت آهي ته ذڪر شريف جي هم جہت ۽ هم گير اهميت آهي. ٻانهو الله تعاليٰ جو ذڪر ڪري، ٻانهپ جي تقاضا ۽ اهم قرض، بلڪه ذريعہ نجات آهي، انهيءَ جي نتيجي ۾ الله تعاليٰ ٻانهي جو ذڪر قبول فرمائي، پنهنجي ذاڪر ٻانهي کي لطف و ڪرم، انعام و اڪرام سان سرفراز فرمائي.

حضرت روضي ڌڻي رحمۃ اللہ علیہ برصغير ۾ ذڪر جي اهميت ۽ برڪت اڃاڪر فرمائي، ذاڪرين جي وڏي جماعت تيار فرمائي. ماشاء الله ذڪر پاڪ جون برڪتون اڄ به قائم آهن. جماعت مستفيض ٿي رهي آهي. موجوده حضرت پير سائين پاڳارهه کي جماعت جي ذڪر جي مشغل لاءِ وڌ کان وڌ فڪرمند رهندو آهي. سندن هميشه اها دعا ۽ نصيحت هوندي آهي ته جماعت قادري سلسلي جي ذڪر جي پابندي ڪري ۽ ذڪر جون برڪتون سميتي.

**فقير محمد رحيم سڪندري**

جامعہ راشديه

25 ربيع الثاني 1429ھ

مبلغ اسلام، سلطان الواعظين، خطيبِ پاڪستان  
**حضرت علامه مفتي عبدالرحيم سڪندري**  
 دامت فيوضاته

نحمده ونصلّي و نسلّم عليٰ رسولہ الکریم  
 ذڪر اللہ سان، قلبن کي آرام ۽ سکون ملندو آهي. پڻ اللہ  
 تعاليٰ ذڪر ڪرڻ جو حڪم فرمايو آهي. ارشاد باري تعاليٰ آهي:  
 منهنجو ذڪر ڪريو ته آئون اوهان جو ذڪر ڪندس. ان مان مراد آهي  
 ته ذڪر ڪرڻ جو اهڙو بدلو ڏيندس، جو سڀئي اوهان کي نيڪين سان  
 ياد ڪندا. ذڪر الله ملائڪن جي روحاني غذا آهي. ٻانهو جڏهن الله  
 تعاليٰ جو ذڪر ڪثرت سان ڪندو آهي ته ان ۾ روحانيت جو اثر پيدا  
 ٿيندو آهي. ذڪر شريف جون تمام گهڻيون فضيلتون بيان ٿيل آهن.  
 انهن مان ڪجهه هن ڪتاب اندر فاضل نوجوان حضرت مولانا الهوريو  
 سڪندري صاحب جن لکيون آهن، جن جي پڙهڻ سان يقيناً ذڪر جو  
 شوق پيدا ٿيندو. ماديت جي هن نفسانفسيءَ واري دور اندر، ههڙي  
 ڪتاب جي گهڻي ضرورت محسوس ٿيندي هئي.  
 الحمد لله! ان ضرورت کي فاضل محترم ڪما حقہ پوري  
 ڪرڻ جي ڪوشش فرمائي آهي. اميد ٿي ڪجي ته هڪ ڀيرو جنهن به  
 دوست هن ڪتاب کي غور سان پڙهيو ته ان جي دل ۾ الله تعاليٰ جي  
 ذڪر جو شوق پيدا ٿي پوندو. دعا آهي ته باري تعاليٰ هن ڪتاب کي  
 عام مسلمانن لاءِ مفيد بنائي. آمين

**فقير عبدالرحيم سڪندري**

## محترم جناب خليفو فقير قادر بخش مگريو

چيف خليفه اعليٰ حضرت پير سائين پاڳاره دامت برڪاته  
مڪ چونڪي جيسلمير

درگاه شريف جي عالمن جي جماعت، جمعيت علماءِ سڪندريه، سنڌ ۽ پنجاب جي علائقن ۾ سڪندري اسلامي اصلاحي پروگرامن ذريعي اعليٰ حضرت پير سائين پاڳاره دامت برڪاته العليه جن جي بُڌايل احڪامن جي مطابق جماعت کي پنهنجي طريقي ۽ نسبت کي وڌيڪ مضبوط بنائڻ، غيرن ۽ بدعقيده ماڻهن کان پري رهڻ، پاڻ ۾ محبت، پيار ۽ اتحاد سان رهڻ لاءِ سٺيون ڪوششون ڪري رهي آهي. منهنجو والد گرامي مرحوم و مغفور خليفو فقير عبدالله مگريو جن پاڻ سڪندري اصلاحي پروگرام ڪرائيندا هئا ۽ تاڪيد سان جماعت کي ان پاسي متوجہ ڪندا رهندا هئا ۽ مون کي به ان ڳالهه جي تاڪيد ڪئي هئائون.

حضرت پير سائين سيد محمد راشد روضي ڌڻي قدس سره جي جماعت ذڪر فڪر واري جماعت آهي. اعليٰ حضرت پير سائين پاڳاره دامت برڪاته جن به جماعت کي هميشه سلسله قادريه جي ذڪر جو تاڪيدي حڪم ڪندا رهن ٿا. ذڪر جي ان اهم ترين موضوع ۽ حضرت پير سائين روضي ڌڻي جي قادري طريقي جي ذڪر جي تلقين بابت اسان جي مهربان دوست سڪندري اصلاحي پروگرام جي خدمتگار فقير الله ورايو سڪندري جن هيءُ ڪتاب

ترتيب ڏئي، وڏو عاليشان ڪارنامو سرانجام ڏنو آهي. اهو ڪم  
مرشدن ڪريمن جي مهربانيءَ جو روحاني فيض آهي.

اسان فقير صاحب کي دل جي گهرين سان مبارڪباد  
ڏيندي دُعاگو آهيون ته الله تعاليٰ سندن محنت کي پنهنجي  
حبیب ﷺ جي صدقي، حضرت پير سائين روضي ڌڻي قدس سره  
جي مهابي قبول فرمائي، جزاءِ خير سان نوازي ته پنهنجي طريقي  
۽ سلسلي لاءِ اهڙين خدمتن ۾ اڃان به واڌارو ٿئي.

سڄي جماعت کي گهرجي ته حضرت پير سائين روضي  
ڌڻي جي طريقي ۽ قرآن و سنت جي تعليم جي روشنيءَ ۾ ذڪر  
جي معلوماتي ڪتاب کي پاڻ پڙهي، دوستن، واسطيدارن کي هن  
طرف متوجه ڪري ۽ وڌ کان وڌ هن ڪتاب جي ڦهلاءَ ۽ عام ڪرڻ  
جي ڪوشش ڪري.

الله تعاليٰ اسان سڀني کي حضرت مرشدن ڪريمن جي  
ڏسيل طريقي تي عمل جي توفيق عطا فرمائي. آمين

**فقير قادر بخش مگريو**

خادم درگاه شريف

4 - 5 - 2008



محترم جناب خليفه

## الحاج فقير سائين عبدالحڪيم ھنگورو

مڪ چونڪي شھدادپور، مھتمم مدرسو صبغة الفيض

الله تعاليٰ جل شانہ جو ذڪر قلبن کي قرار ۽ سڪون بخشي ٿو. الله تعاليٰ جي ياد ئي اصل حياتي آهي. جيڪي لمحا ياد الهيءَ ۾ گذرن ٿا، اهي سدا بهار ۽ هميشه بابرڪت نجات جا ذريعا بنجن ٿا. حضرت روضي ڌڻي رهبر رحمۃ اللہ علیہ هن ننڍي کنڊ ۾ قادري طريقي مطابق ذڪر الهيءَ جي اهڙي ته پالوت ڪئي آهي، جو انشاء الله اهو فيضان رهندي دنيا تائين قائم ۽ دائر رهندو. اعليٰ حضرت قبالا پير سائين پاڳاره اڏام الله فيوضاتهر جن به هميشه قادري سلسلي جي ذڪر جي جماعت کي تلقين فرمائيندا. اسان جي سنگت ۽ مدرسي جي لائق فاضل نوجوان فقير الله ورايو سڪندري جن سڪندري اصلاحي پروگرام جي حوالي سان پنهنجي سڪندري سائين سان گڏجي عاليشان سهڻي انداز ۾ خدمت ڪري رهيا آهن.

هيءُ ڪتاب ”ذڪر جي فضيلت ۽ طريقو“ سندن علمي، اصلاحي ڪاوش آهي. ڪتاب لاجواب، نهايت محبت ۽ ادب سان لکيو آهي. ڪتاب ڏسي دل باغ و بهار ٿي آهي. الله تعاليٰ جي دربار ۾ دعا آهي ته حضرت حبيب ڪريم عليه السلام جي صدقي فقير صاحب کي مزيد انعامن سان نوازي ۽ خدمت جي توفيق بخشي. پنهنجي جماعتي ڀائرن کي مشورو ڏيندس ته ذڪر شريف جي هن ڪتاب کي پاڻ پڙهن ۽ دوستن واسطيدارن کي هن نيڪ مشن ۾ شريڪ ڪن.

فقير عبدالحڪيم ھنگورو

مڪ چونڪي شھدادپور

1-6-2008

تقريظ

لختِ جگر استاد العلماءِ فقير سائين محمد صالح مهر رحمۃ اللہ علیہ**محترم جناب خليفه احمد صالح مهر**

مُک چونڪي گمھ

اعليٰ حضرت، مُحسنِ ملت، پير سائين پاڳاره ادا م الله فيوضاتهر العاليه جن قادري سلسلي مبارڪ جي ذڪر جي تمام گهڻي تاڪيد فرمائيندا رهندا آهن. علامه فقير الله ورايو سڪندري، سڪندري اصلاحي اسلامي پروگرام تحت اعليٰ حضرت پير سائين سردار دامت برڪاتهم جن جي تاڪيد جي مدنظر جماعت سڳوري لاءِ، ذڪر شريف جي طريقي بابت امام العارفين حضرت پير سائين سيد محمد راشد روضي ڌڻي قدس سره جي تلقين مطابق هي سهڻو ڪتاب مرتب ڪيو آهي. اڳ ۾ جماعت ۾ طريقي شريف جي تعليم ۽ تربيت جي خدمت تارڪ فقير ڪندا هئا ۽ هاڻي هن مصروف دؤر ۾ ان حوالي سان هي ڪتاب ان ڪوٽ جو پورا ٿو ڪندو.

آئون هن خدمت تي فقير الله ورايو سڪندري کي مبارڪباد ڏيان ٿو ۽ دعاگو آهيان ته الله تعاليٰ سندن خدمت مقبول فرمائي، جماعت کي به عرض ڪيان ٿو ته هن ڪتاب کي وڌ ۾ وڌ پڙهو ۽ پڪيڙيو. شال الله تعاليٰ پنهنجي حبيب ڪريم ﷺ جي صدقي، اسان سمورن کي درگاه شريف جي بزرگن جي ڏسيل طريقي تي عمل جي توفيق بخشي. آمين.

**فقير احمد صالح مهر**

11 - 5 - 2008

## محترم جناب انجنيئر فقير عبدالباسط هنگورو سڪندري

الله سائينءَ جون اسان تي بيشمار نعمتون ۽ نوازشون آهن، جن جو اسان کيترو به شڪر ادا ڪريون، سو گهٽ آهي. الله جو ذڪر اسان لاءِ راهه هدايت ۽ راهه نجات آهي ۽ نعمتن جو شڪر الله جي ذڪر سان ئي ڪري سگهجي ٿو. باري تعاليٰ قرآن شريف ۾ فرمايو آهي: (ترجمو) توهان تسبيح پڙهو ڏينهن جي ٻنهي ڪنارن ۾ يقيناً اوهان جو رب راضي ٿيندو. (سوره طه، آيت: 130)

هتي آئون حضرت مرشدنا پير سائين پاڳارا سيد شاه مردان شاه (ثاني) دام اقباله جن جي خطاب مبارڪ جا ٻه جملا پنهنجي هن لکت جي زينت بڻايان ٿو، جيڪي پاڻ 27 رجب 1427 هه تي فرمايائون: ”نماز ادا ڪريو ۽ ٻه وقت قادري سلسلي جو ذڪر ڪريو، ذڪر رنگ لائيندو“.

الله جي راضي ۽ مهرباني حاصل ڪرڻ جو هڪ بهترين طريقو الله جو ذڪر آهي. آهي ڪو خوشنصيب شخص جيڪو انهيءَ انمول وظيفي ذريعي خدا جي پيارن جي صف ۾ شامل ٿي راهه هدايت، راهه نجات، ڪاميابي ۽ ڪامراني حاصل ڪري. هن وقت دنيا جي حالات جو رخ مختلف طرفن ڏانهن آهي، جنهن ڏانهن انسان پنهنجي پاڻ کي ڏکي رهيو آهي. هڪ طرف دنيا جو رخ مغربي ڪلچر ڏانهن آهي، جنهن جي يلغار ڪري، اسان معاشرتي قدر وڃايو ويٺا آهيون. ماڻهپي، انسانيت، پائپي، برادري، عزت، حياءَ جون حدون اورانگهي، اهڙو رستو اختيار ڪيو ويٺا آهيون، جنهن مان نه ملندڙ لاپ ۽ اڻ وڻندڙ ماحول، اندر کي ڪو ڪلو ۽ چڪناچور ڪري ڇڏيو آهي. ان لاءِ پرسڪون ماحول



۽ دل کي تسڪين ڏيندڙ غذا جي ضرورت آهي. ٻئي طرف احساسِ كمٽريءَ جو شڪار اسان جو معاشرو وقت جي پيش ايندڙ سخت لمحن کي منهن ڏيڻ جي سگهه وڃائي، بي يقيني، بيروزگاري، بي انصافي ۽ بي رحمي جي صورتحال جي ور چڙهي ويو آهي، جنهن سبب هر نوجوان مايوسيءَ جو شڪار آهي. اسان جي نوجوانن لاءِ اهڙو انمول نسخو موجود آهي، پر افسوس سان چوڻو ٿو پوي ته اسان ان انمول خزاني کي وساري چڪا آهيون. هاڻي اچو ته اسان ان خزاني مان پاڻ، پنهنجي اولاد ۽ معاشري کي مالا مال بڻايون، جيڪو الله جي نعمتن، برڪتن، خوشين، رزق ۽ راضي جو ثمر آهي. اهو انمول خزانو الله جو ذڪر آهي. اسان کي دلي سکون، نماز ۽ ذڪر سان ئي ميسر ٿي سگهي ٿو.

فقير الله ورايو سڪندري، ان سلسلي ۾ الله جي ذڪر جي موضوع تي امام العارفين پير سائين روضي ڌڻي قدس سره جي طريقي موجب ذڪر جي پلاين، فائدين بابت هيءُ ڪتاب مرتب ڪيو آهي، جيڪو ان موضوع متعلق ڪماحقه معلومات ڏئي ٿو. آئون فاضل دوست کي مبارڪباد پيش ڪريان ٿو، جن ايڏي وڏي خدمت سرانجام ڏني آهي. باري تعاليٰ جي در دعا آهي ته حضرت حبيب ڪريم ﷺ جي صدقي فقير صاحب جي محنت قبول فرمائي. آئون پنهنجي جماعتي ڀائرن کي گذارش ڪندس ته هن ڪتاب کي وڌ کان وڌ پڙهن ۽ دوستن کي پڙهائڻ ۽ سڪندري اصلاحي پروگرام کي ڪامياب بنائڻ جي ڪوشش ڪن.

**فقير عبد الباسط سڪندري**

ڪنگري هائوس ڪراچي

6-6-2008

## تقريظ

## حضرت علامه فقير قربان علي سڪندري - پنوعاقل

امام العارفين حضرت پير سائين سيد محمد راشد روضي  
 ڌڻي قدس سره پنهنجي مبارڪ زندگيءَ ۾، سال جا نو مهينا ٿرڻ، ٻرن  
 جو سفر ڪري، اسلام جي پيغام کي عام فرمايو. ماڻهن کي صراط  
 مستقيم (سڌي رستي) تي آڻي، انهن جي ذهنن، زبانن ۽ دليبن تي الله  
 جي ذڪر کي اهڙو ته پختو بنايائون، جو اڄ سوين سالن بعد برصغير  
 جي ڪنڊ ڪڙڇ ۾ ان جا جلوا نظر اچن پيا. پاڻ ڪريمن قدس سره  
 اصلاح احوال سان گڏ ذڪر تي جيڪو زور ڏنو آهي، ملفوظات شريف  
 جا صفحا ان جا شاهد آهن. ان بعد پاڳاره بزرگن رحمهم الله جا فرمان،  
 هدايتون، ذڪر جي عظمت ۽ اهميت جا نشانبر آهن. موجوده پير سائين  
 پاڳاره (الله تعاليٰ سندن سايو، سدا سلامت رکي) هر دعوت ۽ عيد جي  
 موقعي تي حر جماعت سونهاري جي ٻي اصلاح سان گڏ قادري طريقي  
 جي ذڪر جو تاڪيدي حڪم ڏيندا آهن.

حقيقت ۾ مرشدن ڪريمن جو ڏسيل ذڪر نه صرف اسان جي  
 آخروي زندگي جي نجات جو ذريعو ۽ باعث ثواب آهي، ان سان گڏ  
 اسان جي دنيوي زندگيءَ جي مڙني مشڪلاتن ۽ مسئلن جو حل پڻ  
 آهي. سڪندري اصلاحي پروگرامن دوران اسان ذڪر جي موضوع تي  
 ڪتاب جي ضرورت محسوس ڪئي. اسان جي جماعت، ذڪر واري  
 جماعت آهي. ان حقيقت کي سامهون رکندي، اسان جي فاضل دوست،  
 متحرڪ ساٿي علامه فقير الله ورايو سڪندري، ذڪر جي فضيلت ۽  
 طريقي بابت تاريخي ۽ قابل قدر ڪتاب ترتيب ڏنو آهي.

آئون مبارڪباد ڏيندي، الله تعاليٰ جي حضور ۾ دست بدعا  
 آهيان ته هن ڪتاب کي نفعي وارو ۽ مقبول فرمائي ۽ وڌ کان وڌ  
 جماعت سميت سڀني مسلمان پائر مستفيض ٿين.

**فقير قربان علي سڪندري**

27 - 5 - 2008

## مهاڳ

الحمد لله رب العالمين والصلوة والسلام علي رسوله  
 الكريم و علي آله واصحابه اجمعين  
 الله تعالى ”ڪُن“ فرمائي ڪائنات بنائي، ان مان حضرت  
 انسان کي ”اشراف مخلوق“ بنائي، سڀ شيون ان واسطي تابع  
 بڻايون ۽ انسان کي خاص پنهنجي واسطي ڪيائين. جيئن ”وَمَا  
 خَلَقْتُ الْجِنَّ وَالْإِنْسَ إِلَّا لِيَعْبُدُونِ“ جو فرمان ان تي شاهد آهي ته ٻانهو  
 پنهنجي مالڪ اڳيان پنهنجي ٻانهپ جو اظهار ۽ اقرار ڪري.  
 ٻانهپ جو اظهار ۽ اقرار ان ريت ممڪن ٿي سگهي ٿو، جو ٻانهو  
 هر حال ۾ الله تعالى جو ذڪر ڪري ۽ شڪر ادا ڪري. ذڪر  
 انساني زندگيءَ جي جان آهي. انسان جون جيڪي گهڙيون الله  
 جي ذڪر ۾ گذرن ٿيون، اهي سرمدي ۽ ابدي آهن. الله جو ذڪر  
 ئي ٻانهي کي پنهنجي مالڪ وٽ محبوب بنائي ٿو. فرمانبردار  
 ٻانهو اهو آهي، جو ان جي زبان هر وقت الله تعالى جي تعريف،  
 توصيف ۽ ذڪر سان مشغول رهي ۽ ان طريقي سان ٻانهو الله  
 تعالى سان پنهنجي قرب ۽ تعلق کي هميشگي ۽ مضبوطي ڏئي  
 ٿو ۽ اهو سمورو وقت، دنيا جي ٻين معاملن ۾ مصروف هوندي  
 به الله تعالى کي وساري نٿو سگهي. پوءِ ڇڻ ته انسان، ائين  
 پنهنجي ”تخليق“ جي مقصد سان سڄو رهي ٿو.  
 الله تعالى جي يادگيري، (ذڪر) جا نمونا تمام گهڻا آهن،  
 جيڪي قرآن پاڪ ۾ مختلف معنائن سان استعمال ٿيل آهن.  
 ڪڏي نماز، ڪڏي روزو، حج، زڪوات، قرآن پاڪ، تسبيح،  
 تهليل، نصيحت، امر بالمعروف و نهی عن المنکر وغيره جي  
 معنيٰ ۾ آيل آهي ته حديث پاڪ ۾ به ذڪر جون مختلف معنائون

بيان ٿيل آهن، جيئن ڪيتريون حديثون ذڪر جي هنن معنائن تي دلالت ڪن ٿيون. بيان ڪرڻ، ذهن ۾ محفوظ رکڻ، ياد ڪرڻ، نصيحت، گفتگو، شرف، فخر، شهرت، خطبو، حمد، پاڪائي، تسبيح، پيغام، ثنا، صفت ۽ لَا إِلَهَ إِلَّا اللَّهُ. (لغات الحديث: 22/2 علامه وحيد الزمان نعماني ڪتب خانہ ڪراچي)

تہ وري لغت جي ڪتابن ۾ ”ذڪر“ الله تعاليٰ جي ذات سان منسوب ڪندي، ان جي معنيٰ الله تعاليٰ جي پاڪيزگي، بزرگي بيان ڪرڻ ۽ ان ذات کي ياد ڪرڻ، (المنجد، ص: 352، لويس معلوف، دارالاشاعت ڪراچي، مصباح اللغات ص: 264، عبدالحفيظ بلياوي، قديمي ڪتب خانہ ڪراچي) دل يا زبان سان الله تعاليٰ کي ياد ڪرڻ ۽ الله تعاليٰ سان مناجات ۾ مشغول رهڻ، ورد وظيفن ۽ مقدس گيتن ۾ محو رهڻ. (احسن اللغات: ص 417) کي ذڪر سڏيو ويو آهي.

اهو اهڙو طريقو آهي، جو ٻانهو ٻين ڪمن ۾ مشغول هوندي به پنهنجو تعلق الله تعاليٰ سان قائم رکي سگهي ٿو، رڳو تعلق نہ پر حديث پاڪ موجب، بندو ان وقت ”افضل الذڪر“ ۾ محو هوندو آهي. احاديث مبارڪ ۾ ذڪر ۽ تسبيح لاءِ جيتوڻيڪ متعدد ڪلمات بيان ٿيل آهن ۽ انهن جون وڏيون ۽ گهڻيون فضيلتون بيان ٿيل آهن، پر تنهن هوندي به تهليل جي ڪلمي جي گهڻي تاڪيد سان گڏ ان جي فضيلت به گهڻي آيل آهي، اسان رڳو أَفْضَلُ الذِّكْرِ لَا إِلَهَ إِلَّا اللَّهُ (ترمذي- ابن ماجه- مشڪوٰۃ ح: 2356) جي حديث جي اهميت ۽ حقيقت کان واقف ٿيون تہ ان جي شان ۽ بلند رُتبي جي خبر پئجي ويندي. ذڪر جي حوالي سان قرآن پاڪ جي متعدد آيتن، سرڪار ﷺ جي احاديث مبارڪ، صوفي بزرگن جي اقوالن کي تفصيلي طور هن ڪتاب ۾ توهان ملاحظہ فرمائيندا. تاهر تبرڪ طور ”ذڪر وارن“ جي ذڪر طور هي حديث هتي لکجي ٿي.



حضرت ابوسعيد خدری رضي الله عنه روايت ڪري ٿو ته سرڪار صلی اللہ علیہ وسلم فرمايو حضرت موسیٰ عليه السلام خدا تعاليٰ کي عرض گذاريو ته اي منهنجا پالڻهار! مون کي ڪا اهڙي شيءِ سڀڪار، جنهن سان تنهنجو ذڪر ڪندو ۽ پُڪاريندو رهان. الله تعاليٰ فرمايو اي موسیٰ (عليه السلام) لَا إِلَهَ إِلَّا اللَّهُ پڙهندو ڪر. حضرت موسیٰ عليه السلام عرض ڪيو (ته مولا) اهو ورد ته سڀ ڪندا رهن ٿا. (مون کي ڪو خصوصي ورد ڏيو) ته الله تعاليٰ فرمايو: اي موسیٰ (عليه السلام) جيڪڏهن ست آسمان ۽ ان ۾ رهندڙ مخلوق مون کان سواءِ ۽ ست ئي زمينون ساھميءَ جي هڪ پُڙ ۾ هجن ۽ لَا إِلَهَ إِلَّا اللَّهُ ٻئي پُڙ ۾ هجي، تڏهن به هي ڪلمو اُلت ۾ هوندو. (موارد الظمان اليٰ زوائد ابن حبان ج: 2324 - مستدرک للحاکم 1/528 - مستد أبي يعليٰ الموصلي ج: 1393)

صوفياءَ ڪرام ۽ بزرگانِ دين، اسلام جي ضروري احڪام جي تعليم، تربيت ۽ انهن تي عمل جي ترغيب کان پوءِ پنهنجي مريدن ۽ معتقدن جي اندر اجارڻ ۽ پاڪيزگي ۽ خدا سان دائمي تعلق لاءِ ذڪر کي لامي قرار ڏنو آهي. ان سلسلي ۾ سندن فرمان آهي ته اهو دل کي جلا بخشڻ ۽ الله تعاليٰ تائين پهچڻ جو اهم ۽ آسان ذريعو آهي.

ان لاءِ جدا جدا طريقن سان، بزرگن، پنهنجي مريدن کي ان جو ڏس ڏنو آهي، جدا جدا لطيفا، مراقبا، مشاهدا ۽ محاسبا مقرر ڪري ڏنا اٿن، پر اسان جي مرشد ڪريم سيدنا محمد راشد روضي ڌڻي رضي الله عنه پنهنجي طريقي کي بنهه آسان بنايو ته جيئن راهِ حق جو طالب، انهن منزلن ۾ ڦاسڻ بجاءِ سڌو سنئون خدا سان تعلق قائم ڪري ۽ رکي سگهي.

جيئن عارف بالله الودود خليفو محمود فقير عليه الرحمة

نقل ڪري ٿو ته هڪ ڏينهن سندن حضور ۾ عرض گذاريم ته حضرت! ٻيا مشائخ سڳورا، پنهنجي مريدن کي لطيفن جون جدا جدا جايون تلقين فرمائڻ ٿا ۽ سندن رنگ اچو، سائو ۽ ڪارو بيان ڪن ٿا ۽ سائين جن به مريدن کي تلقين فرمائڻ ته بهتر. پاڻ جواب ۾ ڪجهه نه فرمايائون، جنهن ڪري البت دل تي بار ٿي پيو. ٻن ڏينهن کان پوءِ هن عاجز کي پاڪر پائي خوش ٿي فرمايائون ته ادا! اسان وٽ الله سبحانه و تعاليٰ جي واٽ رڳو هڪڙي وڪ آهي.

امام العارفين پير سائين روضي ڌڻي جن نه صرف تڪيد سان تلقين ڪندا هئا، پر جيڪو ڪائنات ۾ متعلق پڄندو هو ته ان تي بيحد سُرها ٿيندا هئا. ذڪر وارن جي تسلي ۽ ترغيب واسطي قرآن پاڪ، حديث شريف مان وڏيون فضيلتون بيان ڪندا هئا. ان کان سواءِ سندن هي فرمان، ذڪر ڪندڙن جا چهره حياتي ۽ قبرن ۾ به روشن هوندا. (1/27) ذڪر ڪندڙن جا اسين قيامت ۾ زميندار آهيون. (1/28) ذڪر ڪندڙن سان اسان جو واعدو آهي ته سڪرات مهل توڙي قبر قيامت ۾ انهن جي ايمان ۽ بخشش جا ضامن اسين آهيون. (1/27) اسان ڏاڍيان (جهري) ذڪر کي وڌيڪ سمجهون ٿا. (1/30) ذڪر وارن لاءِ تسلي جو باعث آهن.

اهڙي طرح ملفوظات شريف ۽ خزانه المعارف (ملفوظات حضرت پير سائين تاجر ڌڻي قدس سره) ۾ 44 ارشادات (نقل) مبارڪ ذڪر جي فضيلت متعلق تسلسل سان آيل آهن.

ان بعد خاندان راشديه جي بزرگن، حضرت پير سائين سردار دامت برڪاتهم جي ذات تائين، جي ڪتابن ۽ خطابن ۾ ٻين نيڪ عملن جي حڪم سان گڏ ذڪر جو تڪيدي حڪم، ان ڳالهه جو ثبوت آهي ته هي جماعت ”ذڪر واري جماعت آهي“.

اصل ۾ هي ڪتاب امام العارفين حضرت پير سائين سيد

محمد راشد روضي ڌڻي ﷺ جي طريقي جي ذڪر بابت آهي، جنهن ۾ قرآن پاڪ، حديث مبارڪ، اقوال صوفياءَ سان نهايت ئي سهڻي طريقي سان محقق ڪيو ويو آهي ۽ ٻولي به اهڙي عام رکي وئي آهي، جو علماءَ سان گڏ عام ماڻهن به ان مان چڱيءَ ريت مستفيض ٿيندو.

فقير علامه الله ورايو سڪندري (مرڪزي ناظم نشر و اشاعت جمعيت علماءِ سڪندريه) تمام وڏي جدوجهد ڪئي آهي. سڪندري اصلاحي پروگرامن جي حوالي سان وڏو متحرڪ ماڻهو آهي، جنهن جون تفصيلي تحريرون اسان مختلف اخبارن ۽ رسالن ۾ پڙهندا رهون ٿا. سندن نالو اسان لاءِ نئون ڪونهي، پر ڪتابي صورت ۾ سندن هي ڪوشش ضرور نئين آهي. ڪتاب جي ترتيب ۽ تحقيق مان ائين پيو محسوس ٿئي، ڇڻ ته هي قدم سندن نئون ناهي. پاڻ ڪتاب کي مستند ۽ معياري بڻائڻ لاءِ وڏي جستجو ۽ تحقيق کان ڪم ورتو اٿن. آئون سمجهان ٿو ته ذڪر جي حوالي سان جيڪا ڪوٽ محسوس پئي ٿي، هيءُ ڪتاب ان کي پوري ڪرڻ ۾ اهم ڪردار ادا ڪندو.

الله تعاليٰ جي حضور ۾ دُعا آهي ته علامه صاحب جي علم و عمل ۾ برڪتون پون جو اسان جي هٿن ۾ ههڙا املهه ڪتاب ايندا رهن.

**سيد غلام مجتبيٰ شاهه سڪندري**

مدرس شعبه فارسي

جامعہ راشديه درگاه شريف

پير جو ڳوٺ



بِسْمِ اللَّهِ الرَّحْمَنِ الرَّحِيمِ

نحمده و نصلي و نسلّم على رسوله الكريم

### باب پهريون

## ذڪر جي تعريف، ان جا درجا ۽ قسم

”ذڪر“ جي لفظ مبارڪ ۾ تمام گهڻي وسعت آهي. لفظ مختصر، پر معنيٰ، مفهوم ۽ مقصد تمام گهڻو. جيئن ڪو سمند ڪوڙي ۾ بند هجي، ان طرح سان اهو لفظ به پنهنجي اندر تمام عبادات ۽ معاملات کي سمائي ٿو. ذڪر جي معنيٰ آهي ياد ڪرڻ، جنهن جو تعلق دل سان هوندو آهي، زبان سان ذڪر ڪرڻ کي به ان جي ڪري ذڪر سڏيو وڃي ٿو، جو زبان دل جي ترجمان آهي. قلب جون ڳالهيون زبان سان بيان ڪيون وينديون آهن.

### ذڪر جي عام تعريف

هر اهو عمل، جيڪو الله تعالى ﷻ ۽ سندس محبوب حضرت محمدرسول الله ﷺ جي ارشادات جي بجا آوري ۽ تعميل ۾ انهن جي رضا جي لاءِ ڪيو وڃي، ذڪر آهي. چاهي ان جو تعلق عبادات سان هجي جيئن نماز، روزو وغيره يا اهو معاملات سان متعلق هجي، جيئن والدين جي خدمت، اولاد جي تربيت، مرد ۽ عورت جي حقن جي ادائگي، روزگار جي حصول لاءِ حلال ۽ حرام جو فرق ڪندي محنت ۽ مشقت ڪرڻ وغيره وغيره اهو سڀ ذڪر آهي.

مطلب ته ذڪر تمام وڏي عبادت آهي، جيڪا سمورين

عبادتن تي حاوي آهي. ان لاءِ نماز، روزي ۽ حج جا وقت مقرر آهن ۽ طريقا به متعين آهن. ڪجهه پابنديون ۽ شرائط آهن، مخصوص احڪام آهن، پر ذڪر لاءِ ڪي به مخصوص احڪام نه آهن. بلڪ هڪ ئي حڪم آهي ته گهڻي کان گهڻو (اٽندي، ويهندي، گهمندي ۽ ڦرندي) ذڪر ڪريو ۽ الله جي قدرت، زمينن ۽ آسمانن ۾ غور و فڪر ڪندي، ڏسندا رهو ۽ الله جي قدرت جو اعتراف ڪندا رهو، اها عقلمندي ۽ سمجهداري جي خوبي آهي. هن ڪائنات جي هر شيءِ تي غور و فڪر ڪرڻ خالق اڪبر ﷻ جي ڪامل قدرت جو اعتراف ڪرڻ به ذڪر آهي. انساني ڪمالات به دراصل الله تعاليٰ جي قدرت جا ڪمال آهن، انسان ته صرف انهن جو مظهر آهي.

### ذڪر الهي جا درجا

حضرت امام حجة الاسلام حضرت امام ابو حامد محمد بن محمد غزالي رحمته الله عليه پنهنجي مشهور ڪتاب ”ڪيميا سعادتي“ ۾ ذڪر جي حقيقت بيان ڪندي فرمائن ٿا ته ذڪر جا چار درجا آهن: (1) زبان تي الله جو ذڪر جاري هجي، پر دل ان کان غافل رهي. ان ذڪر جو اثر جيتوڻيڪ ٿورو ٿئي ٿو، پر اثر وارو ضرور هوندو آهي، ڇو ته زبان جيڪا الله جي ذڪر ۾ مشغول هوندي آهي، سا ان زبان کان ڪيترا ئي درجا افضل آهي، جيڪا فحش ڳالهين ۾ مصروف رهي ٿي. ملفوظات شريف ۾ اهڙي ذڪر ڪندڙ جي روايت هن طرح آهي:

حضرت عارف بالله الودود فقير خليفه محمود رحمته الله عليه جن ملفوظات ۾ نقل بيان ڪيو آهي ته خليفه صاحب ڏني قوم ٻانڀڻ کان منقول آهي ته آئون ٽر ملڪ ۾ مينهنون چاريندو هئس، هيڪر به مينهنون وٽاڻ تي ڪونه آئيون، انهن جي ڳولا لاءِ رات جو

نڪتس، گوليندي جبل ڪوهماڙ کان اچي لنگهيس، اتي هڪ طرف کان ذڪر شريف جو آواز ٻڌم. دل ۾ چيم ته ڪو پير سائين قدس سره جي مريدن مان ذڪر ڪري ٿو، جيڪو وڃي ان سان صحبت ڪريان. جڏهن اتي پهتس، ڏٺم ته هڪ مقبرو آهي، جنهن مان ذڪر شريف الله، الله، الله جو آواز پيو اچي. خيال ڪيم ته هي قبر جبل ۾ کوٽيل آهي. جنهن جي ڪڏ ٿورڙي هوندي، اها کوٽي ذڪر واري ميت سان ملاقات ڪيان، جڏهن قبر کوٽيم ته ذڪر کان چپ ٿي وئي. ڏٺم ته ميت جا هڏا پيا آهن. مان لهجي ٿي وري قبر ٺاهڻ لاءِ تيار ٿيس، ايتري ۾ ميت جي مٿي مان آواز الله، الله، الله جو بلند ٿيو. چٽائي ڏٺم ته سندس مٿو اوهين جيئرو هو ۽ اکيون پٽيون ڏسي پيو ۽ سندس ڏاڙهي ۽ مٿي جا وار پاڻيءَ سان آلهڻا. چيو مانس ته تون ڪنهن جو مريد آهين؟ چيائين ته مان لائق مريدي جو ناهيان، پر حضرت پير سائين قدس سره جن جو سگدر آهيان. پوءِ پڇيومانس ته تنهنجا سمورا عضوا ڳري ويا آهن، باقي تنهنجو مٿو جيئرو آهي. ان جو سبب ڪهڙو آهي؟ چيائين ته بي ادبي جي پاران، ڇو ته اسان کي مرشد ڪريم فرمايو هو ته زبان سان لَا إِلَهَ إِلَّا اللَّهُ چوندا ڪيو ۽ دل ۾ ان جي معنيٰ ايئن سمجهو ته ”الله سائين عز اسمه کان سواءِ ڪا شيءِ نه آهي“ پر مان زبان سان ذڪر ڪندو هئس، پر دل سان اها معنيٰ حاضر نه رکندو هئس. انهيءَ ڪري مٿو منهنجو جيئرو آهي ۽ بت ڳري ويو، باقي هڏا وڃي ٻڇيا آهن. (ملفوظات 33)

(2) زبان تي الله جو ذڪر جاري هجي ۽ دل ۾ به ان جو اثر موجود هجي، پر اهو اثر دل تي تڪلف (زور ڏيڻ) سان ۽ توجه سان قائم رهندو هجي. توجه ۽ تڪلف کان سواءِ وري دل غافل ٿي ويندي هجي.

(3) دل ۾ الله جو ذڪر اهڙو ته ڄمي وڃي، جو ٻين کمن ڏانهن، ان کي متوجه ڪرڻ ۾ گهڻي ڪوشش ڪرڻي پوندي. اهڙو ذڪر تمام وڏو درجو رکي ٿو.

(4) ذاتِ خداوندي دل ۾ ائين سمائجي وڃي، جو ذڪر ڪرڻ کان سواءِ ئي ذاتِ الهي دل ۾ وسي وڃي. چو ته هڪ اهو ماڻهو آهي، جنهن جي دل الله جي ذڪر کي دوست رکندڙ آهي ۽ ٻيو اهو ماڻهو آهي، جنهن جي دل الله جي ذات کي پيارو رکي ٿي، ته ٻنهي ۾ وڏو فرق آهي. (ڪيميا سعاد: ص 148)

انتھائي ڪمال اهو آهي ته دل جي دنيا ۾ صرف مذڪور (ذڪر واري ذات) ئي يعني الله تعاليٰ جي ذات بابرڪات هجي. هر طرح سان دل ان جي ٿي وڃي ۽ دل ۾ ان کان سواءِ ٻيو ڪجهه به نه هجي. ان مقام کي عشق جو نالو ڏنو ويو آهي. انسان ماسوي الله کان بلڪل بي خبر ٿي وڃي ۽ صرف ۽ صرف باري تعاليٰ جي ياد ۾ مستغرق رهي، سڀ کي نيست ۽ ان ذات والا صفات کي هست ڄاڻي. (ملفوظات شريف)

امام العارفين حضرت پير سائين سيد محمد راشد روضي ڌڻي قدس سره جن جي عشق ۽ محبت الاهي جو هي مثال ڪيڏو نه سهڻو آهي:

حضرت خليفو محمد حسين مهيسر رحمۃ اللہ علیہ جن فرمائين ٿا ته هڪ ڏينهن حضرت پير دستگير قدس سره جن مسجد شريف کان پنهنجي حويلي مبارڪ ڏانهن اچي رهيا هئا ته رستي تي (پنهنجي) صاحبزادي ميان محمد ياسين شاهه (اول) کي (جيڪو ننڍڙو هو) مٽيءَ ۾ ڀريل هو پاڻ وٽس ويهي، سندس منهن ۽ مٿو صاف ڪري هنج ۾ ويهاريائون. ان ئي مهل ڏٺم ته حضرت مرشد ڪريم جن جي منهن مبارڪ جو رنگ بدلجي ويو، پاڻ واپس ٿي مسجد شريف ۾ مراقبو ڪري ويهي رهيا. ايتري ۾ ڪنهن



ماڻهوءَ اچي ٻڌايو ته صاحبزادي ميان محمد ياسين کي الائي ڇا ٿي ويو آهي؟ جو پنهنجي هوش ۾ ڪونهي ۽ سڪرات واري حالت ٿي وئي اٿس. (تنهنڪري حضرت جن کي هلڻ گهرجي) مگر پير سائين جن پنهنجي منهن مبارڪ کي مراقبي مان مٽي ٿي نه کنيو. ايتري ۾ به ٿي پيا ماڻهو به پاڻ ڪريمن کي سڏڻ لاءِ آيا. نيٺ صاحبزادي جي وفات جي خبر آئي. پوءِ پاڻ مراقبي مان مٽو مبارڪ کڻي شڪراني جو نفل پڙهيائون. سلام کان پوءِ جماعت ڏانهن منهن مبارڪ ڪري ويٺا ۽ فرمايائون ته اي ڀائرو! محبوب جي حالت کي زبان سان ٻڌائڻ ته مشڪل آهي، پر اوهان جي هدايت خاطر توهان کي ڪجهه ٻڌايان ٿو جو الله تبارڪ و تعاليٰ جي ذات پاڪ ايتري ته غيرت واري آهي، جو جيئن سرور عالم ﷺ جن فرمايو آهي ته آئون غيرت وارو آهيان ۽ مون کان وڌيڪ الله تعاليٰ کي غيرت آهي. هڪ گهڙي ۾ رب العزت ايتري ته غيرت ۾ اچي ويو، جو اوهان پاڻ ڏٺو! جن ماڻهن مال، عيال ۽ پنهنجي جان سان ايتري دل لاتي آهي سي (محبت الهي جي) ڪهڙي حجت ڪندا؟ ائين فرمائيندا رهيا ۽ اکين مبارڪن مان موتين جهڙا لڙڪ ڳاڙيندا رهيا ۽ جملہ جماعت روج راڙي، وجد ۽ مستي ۾ مستغرق هئي. ڪافي وقت گذري ويو، پر زبان ان حُسنِ بيان (جي ڪيفيت) ٻڌائڻ کان گونگي آهي. گهڻي وقت کان پوءِ پاڻ اُٿيا ۽ صاحبزادي جي ڪفن دفن وغيره ۾ شامل ٿيا.

(صحت نامون ص 65 ملفوظات ج 2 ص 464-65)

هيءُ حضرت پير سائين محمد راشد روضي ڌڻي قدس الله سره جو الله تعاليٰ جي ذات سان محبت جو نرالو مقام آهي. جيترو اهل دل غور و فڪر ڪندا ته هن مقام جي معرفت ۽ بلندي ايترو وڌيڪ جلوو ظاهر ڪندي. حضرت روضي ڌڻي رهبر قدس سره جن جي زندگي ذڪر الهيءَ جي انوارن سان رنگيل هئي. پاڻ انهيءَ فيض کي امت لاءِ عام ڪيو آهي.



حديث شريف ۾ آهي ته الله تعالى جو ذڪر ڪرڻ سان دليين مان گناهن جي ميراڻ ۽ ڪاراڻ دور ٿئي ٿي ۽ دل جو آئينو صاف ۽ قلعي ٿي وڃي ٿو.

حضرت سيدنا عبدالله بن عمرو بن العاص رضي الله عنهما بيان ڪن ٿا ته رسول ڪريم ﷺ جن فرمايو آهي ته جيئن لوهه کي ڪٽ لڳي ٿي، ان طرح سان دليين کي به ڪٽ چڙهي ٿي. پاڻ ڪريمين ﷺ کي عرض ڪيو ويو ته يارسول الله ﷺ! اها ڪٽ ڪيئن صاف ٿيندي؟ پاڻ ڪريمين ﷺ ارشاد فرمايو ته قرآن ڪريم جي گهڻي تلاوت ڪرڻ سان ۽ الله ﷻ جو گهڻو ذڪر ڪرڻ سان (اها ڪٽ لهي وڃي ٿي ۽ دليون صاف ٿي وڃن ٿيون).

(ڪنز العمال: رقم الحديث 3924)

نماز، قرآن جي تلاوت، قرآن ۽ حديث جو درس ڏيڻ، اهي سڀ الله ﷻ جي ذڪر جا قسم آهن، پر سڀ کان افضل ذڪر ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ پڙهڻ آهي.

حضرت جابر بن عبدالله رضي الله تعالى عنهما کان روايت آهي ته رسول الله ﷺ فرمايو ته: أَفْضَلُ الذِّكْرِ لَا إِلَهَ إِلَّا اللَّهُ آهي ۽ ڀلي زور دعا اَلْحَمْدُ لِلَّهِ آهي. (ترمذي، ابن ماجه، مشڪوٰۃ حديث: 2356)

حضرت امام العارفين حضرت سيد محمد راشد رَحْمَةُ اللهِ عَلَيْه جن ملفوظات شريف ۾ حديث مبارڪ کان نقل فرمايائون ته جيڪو شخص هڪ دفعو ڪلمو طيب يعني لَا إِلَهَ إِلَّا اللَّهُ مُحَمَّدٌ رَّسُولُ اللَّهِ سڄي دل سان پڙهندو ته ان کي الله تعالى بنا حساب جي بهشت ۾ داخل فرمائيندو.

بي حديث مبارڪ بيان فرمايائون ته لَا إِلَهَ إِلَّا اللَّهُ جو ذڪر شريف گناهن کي اهڙي طرح ڳاري ٿو ڇڏي، جيئن سج برف کي. (ملفوظات)

الله تعاليٰ جو ارشاد آهي توهان مون کي ياد ڪريو، مان توهان کي ياد ڪندس. (القرآن)

الله تعاليٰ جي ياد مومن جو اصل سرمايو آهي. الله تعاليٰ جي فرمان موجب اطاعت سان، رب پاڪ جي ذڪر ڪرڻ سان الله تعاليٰ جي مدد ۽ نصرت حاصل ٿيندي. اطاعت جي هڪ صورت الله جو ذڪر ڪرڻ آهي، الله تعاليٰ وري مغفرت جي صورت ۾ ٻانهن کي ياد فرمائيندو ۽ ثواب کان محروم نه ڪندو آهي. جڏهن ٻانهو گهڻي ذڪر تي هميشگي اختيار ڪندو ته ان جي قلب ۾ الله جي محبت، قرب ۽ پيار وڌندو ۽ مضبوط ٿيندو ۽ پوءِ ذاڪر بندو، ولايت جي بلند بالا مقام تائين وڃي رسندو آهي.

امام رباني فرمايو ياد رهي ته ولايت، الله تعاليٰ جو وڏو انعام آهي، جيڪو ذاڪر ٻانهو شريعت پاڪ سنت رسول ﷺ جو پابند هوندو، صراط مستقيم تي هلندڙ هوندو، اها نعمت ان کي ملندي آهي. انهيءَ روحاني راه سان ”وصول الي الله“ ممڪن آهي ۽ ان صراط مستقيم جي مُنتهلي ”الله ﷻ“ آهي.

اهڙن ذاڪر ٻانهن جي وجود جو هر ذرو الله جي ذڪر (ياد) سان پُر آهي. ذاڪر ٻانهي کي رهبر مرشد جي ضرورت هوندي آهي. اولياءِ الله جي صحبت ۽ معيت سان سلوڪ جون راهون روشن ٿينديون آهن. اولياءِ الله جي صحبت جيڪڏهن ميسر هجي ته انهيءَ کي غنيمت ڄاڻڻ گهرجي ۽ پنهنجي پاڻ کي انهن جي حوالي ڪرڻ کپي. (مڪتوب امام رباني: مڪتوب نمبر 197)

### ذڪر جا قسم

ذڪر جا ٽي قسم آهن:

(1) لساني ذڪر: لساني ذڪر زبان سان ٿيندو آهي. ”الله“ جي اسم ذات جو ذڪر، صفات جو ذڪر، الله جي پاڪ اسماءِ حُسنِ

(سهڻن نالن) جو ذڪر ڪرڻ، تسبيح، تقديس، ثنا وغيره بيان ڪرڻ، خطبه، توبه، استغفار ۽ دُعا وغيره ان ۾ شامل آهن.

(2) قلبي ذڪر: دل سان الله ﷻ جو ذڪر ڪرڻ، جو دل ذاڪر ٿي وڃي. الله تعاليٰ جي نعمتن کي ياد ڪرڻ، ان جي عظمت، ڪبريائي ۽ ان جي قدرت ۾ غور و فڪر ڪرڻ، علماء ڪرام جو شرعي مسئلن بابت استنباط ڪرڻ لاءِ غور و فڪر ڪرڻ. قرآن و حديث مان فقهي مسئلا اخذ ڪرڻ به ان ۾ داخل آهي.

(3) ذڪر بالجوارح: جسم جي عضون سان ذڪر ڪرڻ، نماز، روزو، زڪواة، حج ڪرڻ، بدن جي عضون کي الله جي بندگي ۾ مصروف رکڻ، امر ٿيل ڪمن جي تعميل ڪرڻ ۽ منع ٿيل ڳالهين کان پري رهڻ، اهو ذڪر بالجوارح آهي.

نماز ٽنهي قسمن جي ذڪر تي مشتمل آهي. تڪبير، تسبيح، ثناء ۽ قرائت لساني ذڪر آهن. خشوع، خضوع ۽ اخلاص قلبي ذڪر آهن. قيام، رڪوع، سجدا، قعدة وغيره ذڪر بالجوارح آهن. سبحان الله! نماز درست طريقي سان ادا ڪرڻ سان وڏو فائدو ملي ٿو.

الله تعاليٰ فرمائي ٿو تہ: وَلَذِكْرِ اللَّهِ أَكْبَرُ

(پ 21، سورة العنكبوت آيت 45)

بيشڪ الله جو ذڪر تمام وڏو آهي.

(بيان الرحمن في ترجمة القرآن)

الله جو ذڪر ٻين طاعتن ۾ افضل آهي. قيامت ۾ ذڪر ڪرڻ وارن کي وڏو درجو ملندو، باقي جيڪو الله تعاليٰ جو ذڪر نه ڪندو، ان لاءِ فرمان باري تعاليٰ آهي:

”ترجمو: پوءِ ويل آهي انهن دلين لاءِ، جيڪي الله جي ذڪر کان سخت آهن. اُهي صاف گمراهي ۾ آهن“

(سپارو 23، سورة زمر، آيت 22)

نفس جڏهن خبيث ٿيندو آهي ته حق ڳالهه قبول ڪرڻ کان ان کي دوري ٿي ويندي آهي ۽ الله جي ذڪر ٻڌڻ کان ان جي سختي دوري ۽ ڪدورت وڌندي آهي. جيئن سج جي روشني سان ميڻ نرم ۽ لوڻ سخت ٿئي ٿو، اهڙيءَ طرح مومنن جا قلب، الله جي ذڪر سان نرم ٿيندا آهن ۽ ڪافرن جون دليون سخت ٿينديون آهن. گهڻو الله جو ذڪر فلاح جو ضامن آهي. ذڪر دل جي حضور سان ڪرڻ گهرجي. ذڪر کان غفلت ڪرڻ وارن تي شيطان غالب اچي ٿو. ذاڪرن جي جماعت سان رهڻ گهرجي ته دل ذاڪر ٿئي. حضرت مولانا رومي رحمۃ اللہ علیہ فرمايو آهي:

گر تو خواهی در دو عالم آبرو،

ذکر او کن ذکر او کن ذکر او-

جيڪڏهن تون دنيا ۽ آخرت ۾ آبرو عزت گهرين ٿو ته الله تعاليٰ جو ذڪر ڪر. ان جو ذڪر ۽ بس ان جو ذڪر ڪندو ره.

عارف بالله مولانا روم قدس الله سره فرمائن ٿا:

هر که دیوانه بود در ذکر حق،

زیر پایه عرش کرسی می طبق-

جيڪو ماڻهو الله تعاليٰ جي ذڪر ۾ ديوانو (مست) ٿي ويو، ته عرش، ڪرسي ۽ ست ٿي آسمانن کان ان جي پرواز مٿي ويندي.



## باب ٻيون

# قرآن ڪريم جي روشنيءَ ۾ ذڪر الهي جي اهميت

قرآن ڪريم ۾ الله تعاليٰ جي ذڪر جي باري ۾ ڪافي آيتون نازل فرمايون ويون آهن. (1) الله تعاليٰ فرمائي ٿو ته:

فَاذْكُرُونِي اَذْكُرْكُمْ وَاشْكُرُوا لِي وَلَا تَكْفُرُونِ (سورة البقره، آيت: 152)

يعني: پوءِ توهان مون کي ياد ڪريو، آئون توهان کي ياد ڪندس ۽ توهان منهنجو شڪرانو مڃو ۽ منهنجي ناشڪري نه ڪريو.

مؤمن ٻانهو جڏهن الله تعاليٰ کي ياد ڪري ٿو ته الله به ان کي ياد فرمائي ٿو. انسان جي ياد ڪرڻ جون صورتون مختلف آهن ته الله تعاليٰ جي ياد ڪرڻ جون صورتون به مختلف آهن. ٻانهو جنهن صورت ۾ الله تعاليٰ کي ياد ڪندو آهي ته الله تعاليٰ ان کي ان کان بهتر صورت ۾ ياد ڪندو آهي.

فخرالعلماء، امام فخرالدين رازي، امام المفسرين نظام الدين حسن بن محمد نيشاپوري ۽ علامه ابو حيان محمد بن يوسف اندلسي غرناطي رحمهم الله تعاليٰ جن ”فَاذْكُرُونِي اَذْكُرْكُمْ“ جي تفسر ۾ جيڪو ڪجهه تحرير فرمايو آهي، اهو اهل ذوق واسطي هتي ذڪر ڪجي ٿو:

اَذْكُرُونِي بِطَاعَتِي      اَذْكُرْكُمْ بِرَحْمَتِي

توهان مون کي اطاعت سان ياد ڪيو، مان توهان کي رحمت سان ياد ڪندس.



أَذْكُرُّونِي بِالذُّعَاءِ      أَذْكُرُّكُمْ بِالْجَابَةِ وَالْإِحْسَانِ  
توهان مون کي دعا سان ياد ڪيو، مان توهان کي قبوليت ۽ احسان سان ياد ڪندس.

أَذْكُرُّونِي بِالشَّعَائِ وَالطَّاعَةِ      أَذْكُرُّكُمْ بِالشَّعَائِ وَالنِّعْمَةِ  
توهان مون کي حمد و ثنا ۽ اطاعت سان ياد ڪيو، مان توهان کي ذڪر، خير ۽ انعام و اڪرام سان ياد ڪندس.

أَذْكُرُّونِي فِي الدُّنْيَا      أَذْكُرُّكُمْ فِي الْآخِرَةِ  
توهان مون کي دنيا ۾ ياد ڪيو، مان توهان کي آخرت ۾ ياد رکندس.

أَذْكُرُّونِي فِي السَّمَوَاتِ      أَذْكُرُّكُمْ فِي السَّمَوَاتِ  
توهان مون کي تنهائين ۾ ياد ڪيو، مان توهان کي وسعتن ۾ ياد رکندس.

أَذْكُرُّونِي فِي الرِّخَاءِ      أَذْكُرُّكُمْ فِي الْبَلَاءِ  
توهان مون کي خوشحالي ۾ ياد ڪيو، مان توهان کي (توهان تي مصيبت اچڻ وقت) ياد رکندس.

أَذْكُرُّونِي بِمُجَاهِدَتِي      أَذْكُرُّكُمْ بِهِدَايَتِي  
توهان مون کي جهاد ۽ مجاهده سان ياد ڪيو، مان توهان کي هدايت سان ياد رکندس.

أَذْكُرُّونِي بِالصِّدْقِ وَالْإِخْلَاصِ      أَذْكُرُّكُمْ بِالْخُلَاصِ وَمَرِيدِ الْإِخْتِصَاصِ  
توهان مون کي سچائي ۽ اخلاص سان ياد ڪيو، مان توهان کي مصيبتن کان چوٽڪارو ڏياري ۽ وڌيڪ پنهنجو مقرب بڻائي رکندس.

أَذْكُرُونِي بِالرَّبُّوبِيَّةِ فِي الْفَاتِحَةِ أَذْكُرْكُمْ بِالرَّحْمَةِ وَالْعَبْدِيَّةِ فِي الْخَاتِمَةِ

توهان مون کي هر ڪم جي شروعات ۾ منهنجي ربوبيت جو اقرار ڪندي ياد ڪيو، مان توهان کي هر ڪم جي پڄاڻي ۾ پنهنجي رحمت ۽ عبوديت جو مزو عطا ڪري ياد ڪندس.

(التفسير الكبير للفخر الدين رازي ص 26 ج 4- البحر المحيط لابي

حيان اندلسي ص 446 ج 1- غرائب القرآن لنظام الدين ص 49 ج 4)

الله ﷻ جي اطاعت، بندگي، پناهه، فرمانبرداري ۾ صبح و شام، رات ۽ ڏينهن حياتي گذاريندڙ خوش نصيب پناهه کي رب العالمين پنهنجي رحمتن سان ياد فرمائي ٿو. پانهو جيترو وڌيڪ الله تبارڪ و تعاليٰ جي اطاعت ۽ فرمانبرداري ۾ زندگيءَ کي گهاريندو، ان کان به وڌيڪ ان جي مٿان الله ﷻ جي رحمت کي جوش ايندو ويندو. اهو جتان جتان گذرندو، الله تعاليٰ جون رحمتون ۽ عنايتون ان کي پنهنجي گهيري ۾ ويڙهي ڇڏيندو ويندو. سبحان الله! اهو اطاعت گذار پانهو جتي به ترسندو ويندو ته الله تعاليٰ ان تي پنهنجي خاص لطف ۽ ڪرم نوازين جون لڳاتار رحمت واريون برساتون وسائيندو. جنهن مان نه فقط پاڻ سيراب ۽ فيضياب ٿيندو، پر اهي سندس سنگتي ساٿي ۽ هم نشين جيڪي ساڻس گڏ وينل هوندا ۽ زمين جو اهو حصو به جنهن تي اهو مرد حق آگاه، اطاعت گذار پانهو وينل هوندو آهي، اهي سڀ رحمتن مان مستفيد ٿيندا. خشڪ ۽ پٿر دل انسان به ان جي برڪت سان ترو تازه ۽ نرم دل بنجي ويندا ۽ مُرده دل ان جي برڪت سان نئين زندگي پائيندا.

**الله جي اطاعت انسانيت جو بلند درجو آهي**

الله تعاليٰ قرآن حڪيم ۾ ارشاد فرمايو آهي ترجمو: ”۽

جيڪو الله تعاليٰ ۽ ان جي عظمت واري رسول (ﷺ) جي فرمانبرداري ڪندو ته اهو يقيناً وڏي ڪاميابيءَ سان همڪنار ٿي ويندو.“ (سورة الاحزاب آيت: 71)

بئي مقام تي الله رب العزت ذوالجلال والاکرام جو فرمان آهي ته: ”۽ جيڪو الله تعاليٰ ۽ ان جي رسول (ﷺ) جي اطاعت ڪندو آهي ۽ الله تعاليٰ کان ڊڄندو رهي ٿو ۽ ان جي تقويٰ اپنائي ٿو پوءِ اهڙا ئي خوش قسمت ڪامياب ۽ ڪامران آهن.“

(سورة النور: 52)

الله تعاليٰ جي اطاعت ۾ الله تعاليٰ کي ياد ڪندڙ ڪيترو نه ڀاڳن وارو آهي. ملاحظہ فرمايو: ترجمو: ”۽ جيڪو الله تعاليٰ ۽ ان جي رسول (ﷺ) جي فرمانبرداري ڪندو ته اهو خوش نصيب انهن ماڻهن (عظمت وارن) سان گڏ هوندو، جن تي الله تعاليٰ انعام ڪيا آهن، اهي انبياء ڪرام عليهم السلام صديق، شهيد ۽ صالح آهن ۽ اهي ڪيترا نه سٺا ساٿي آهن.“ (سورة النساء آيت: 69)

”۽ جيڪو الله تعاليٰ ۽ ان جي رسول (ﷺ) جي فرمانبرداري ڪندو ته الله تبارڪ و تعاليٰ ان کي اهڙن باغن (جنتن) ۾ داخل فرمائيندو، جنهن جي هيٺان نهرون وهندڙ هونديون ۽ اهي انهن جنتن ۾ هميشه رهندا ۽ اها ئي درحقيقت وڏي ڪاميابي آهي.“ (سورة النساء آيت: 12)

جيڪڏهن ٻانهو دعا جي ذريعي پنهنجي خالق ۽ مالڪ کي

ياد ڪري ته اهو رحمن رحيم ﷻ ان کي قبوليت جي صورت ۾ ياد فرمائيندو. فقط دعا کي قبول نه فرمائيندو آهي، بلڪ ان تي احسان به فرمائيندو آهي. هي اها ذات ڪريم آهي، جنهن جي دروازي مبارڪ تي جيڪو به هٿ ڦهلائيندو آهي، ان کي محروم نه ڪندو آهي.

حضرت سلمان فارسي رضي الله عنه کان روايت آهي ته رسول الله ﷺ ارشاد فرمايو ته بيشڪ توهان جو رب بيحد كريم ۽ حياتدار آهي. الله تبارڪ و تعاليٰ ان ٻانهي جي هٿن کي خالي موٽائڻ ۾ حيا فرمائي ٿو جيڪو پنهنجا هٿ ڇڏي پنهنجي رب جي بارگاه ۾ مٿي کڻي ٿو. (جامع الترمذي- سنن ابي داؤد)

الله تبارڪ و تعاليٰ جو فرمان مبارڪ آهي ته ”اي منهنجا حبيب! ۽ جڏهن اوهان کان منهنجا ٻانهي منهنجي متعلق پڇن ته (انهن کي ٻڌايو) مان انهن جي بلڪل ويجهو آهيان. دعا ڪندڙ جڏهن دعا ڪندو آهي ته مان ان جي دعا کي قبول ڪندڙ آهيان.“

(سورة البقرة آيت: 186)

مفسر قرآن ضياءُ الامة پير محمد ڪرم شاه ازهري رحمۃ الله عليه تفسير ضياءُ القرآن ۾ ان آيت جي تفسير ڪندي، تحرير فرمايو آهي ته: ”مصيبتن جي هجوم ۽ طوفان ۾ ۽ هلاڪت جي ڪُنن ۾ گھيريل ۽ قاتل شڪست دل ۽ پریشان حال انسان جي لاءِ هي آيت ڪريم ڪيتري ته پياري آهي. هنن چند مختصر الفاظن ۾ ڪيترو ته روح پرور پيغام آهي. ٿورڙو غور ته ڪيو ”إِنِّي قَرِيبٌ“ جي ٻن لفظن ۾ راحت ۽ اطمینان جي هڪ دنيا ويڙهي رکي وئي آهي. بي بهار جي بادِ سحر ۾ ۽ ٻئي ڪنهن بادل جي زندگي بخشيندڙ قطرن ۾ اهو اثر ڪٿي آهي، جيڪو هنن ٻن لفظن مان ملي ٿو. ڏکڻ ۽ درد جو ستايل جڏهن هي ٻڌي ٿو ته منهنجو مالڪ، منهنجو خالق مون کان جدا ۽ ايترو پري ناهي، جو ان کي منهنجي حال جو علم نه هجي ۽ ان کي منهنجي رنج و الم جي خبر نه هجي، بلڪ اهو ته ايترو ويجهو آهي جو ساهه واري رڳ به پري آهي ته ان ٻانهي کي قرار اچي ٿو ۽ مطمئن ٿي وڃي ٿو. توهان جي زبانن تي آيل ڳالهه ته ڇا ۽ توهان جي دلين ۾ دفن ٿيل



راز ته ڇا، جيڪي ڳالهائڻ واري قوت کي منهن ڏيکارڻ کان شرمائن ٿا. فڪرات ۽ سوچ جا اهي نازڪ ۽ نفيس شيشا جيڪي هوائي صوتي لهر کي به برداشت نه ٿا ڪري سگهن، الله تعاليٰ انهن سڀني حالتن کي سڃاڻي ٿو. اهو قادر به آهي ته رحمن ۽ رحيم به آهي. توهان سوالي هٿ ڊگهو ته ڪري ڏسو، توهان دامن طلب ڦهلائي ته ڏسو. توهان دل جي هٿن سان ان جي رحمت واري دروازي تي دستڪ ڏئي ته ڏسو. اهو توهان جون هر دعائون ۽ فريادون قبول فرمائيندو ۽ توهان جون قتل قسمتون پڻ بدلائي ڇڏائيندو. سبحان الله! (ضياءُ القرآن: ص 126 ج 1)

الله تعاليٰ جي حمد ۽ ثنا انسان تي فرض آهي. جنهن ذات هر قسم جون نعمتون انسان لاءِ پيدا ڪيون، ان ذاتِ ڪبريا جي تعريف و توصيف ڪرڻ هر فرد بشر تي لازم آهي. ٻانهو حمد و ثنا جا ڪلما ادا ڪري ان جي تعريف ڪري سگهي ٿو. ان جي پاڪ ڪلام جي تلاوت ان جي تعريف جي زمري ۾ اچي ٿي. ان جي محبوب مڪرم، نور مجسم ﷺ جي پاڪيزه ڪلام کي حرز جان بنائڻ به درحقيقت الله تعاليٰ جي تعريف ئي آهي. ان جي تخليقات ۾ غور و فڪر ڪري، ان جي ربوبيت جو اقرار ڪرڻ ان جي عمدہ تعريف آهي. صبح و شام ان جي تسبيح ۽ تقديس جا ترانا ڳائڻ ۽ ان جي تحميد ۽ تمجيد جو ورد ڪرڻ ان جي تعريف آهي. الغرض ڪنهن به رنگ ۾ ان جي تعريف ۽ توصيف ڪجي ته اها حمد و ثنا جي زمري ۾ اچي ٿي.

الله تعاليٰ جي حمد و ثنا ۾ مصروف رهڻ واري کي الله تعاليٰ به پلن نالن سان ياد فرمائيندو آهي ۽ ”فَاذْكُرُونِي اَذْكُرْكُمْ“ وارو واعدو پورو فرمائيندو آهي. الله رب العزت ڪڏهن ڪڏهن پنهنجي واعدي کي پورو ڪرڻ لاءِ مخلوق جي زبان استعمال

فرمائيندو آهي. يعني نيك بخت روح هر وقت الله جي ذڪر ۾ مڱن رهن ٿا ۽ الله جي حمد و ثنا انهن جي غذا بنجي وئي آهي. رب جي تعريف ۽ توصيف کان سواءِ انهن کي ڪو به چين نٿو اچي ته الله تعاليٰ جي مخلوق سندس حڪم سان انهن جي تعريف ۽ توصيف ۾ مشغول ٿي ويندي آهي. حضور سيدالعالمن محمد رسول الله ﷺ جي تعريف ۽ توصيف جا جيڪا ترانا جهان جي هر ڪنڊ ڪڙڇ ۾ وڃي رهيا آهن ۽ پاڻ ڪريم ﷺ جي ذڪر پاڪ جو پرچم عرش اعليٰ تي لهرائجي رهيو آهي ۽ قدسين جون زبانون ۽ اشرف المخلوقات جون دليون حضور انور ﷺ جي ذڪر جي مهڪ سان معطر آهن. هي الله تعاليٰ جي واعدي ”اُذْكُرْكُمْ“ (مان توهان کي ياد ڪندس) جي هڪ جهلڪ آهي.

حضور اڪرم ﷺ جي ڪامل اتباع سنت جي پيرويءَ ۾

۽ الله ﷻ جي ذڪر ۾ ۽ الله تعاليٰ جي ذڪر کي عام انسانن تائين محنت سان پهچائڻ ۾ پنهنجون زندگيون صرف ۽ وقف ڪندڙن ۾ هي ڪهڙيون نه سهڻيون هستيون آهن:

- (1) حضرت غوث الاعظم سيدنا عبدالقادر جيلاني رحمۃ اللہ علیہ.
- (2) حضرت داتا گنج بخش لاهوري رحمۃ اللہ علیہ.
- (3) امام العارفين سيد محمد راشد روضي ڌڻي قدس سره.
- (4) حضرت امام رباني مجدد الف ثاني فاروقي سرهندي قدس سره.
- (5) حضرت پير سائين تاجر ڌڻي قدس سره.
- (6) حضرت پير سائين محافي ڌڻي قدس سره.
- (7) حضرت شاه عبداللطيف ڀٽائي رحمۃ اللہ علیہ.
- (8) حضرت غوث بهاء الدين زڪريا ملتاني قدس سره.
- (9) حضرت مخدوم محمد زمان لنواري وارو قدس سره.
- (10) حضرت مخدوم عبدالرحيم گرهوڙي رحمۃ اللہ علیہ.

- (11) حضرت پير سائين بنگلي ڌڻي قدس سره.
- (12) حضرت پير سائين تخت ڌڻي رحمۃ اللہ علیہ.
- (13) حضرت پير سائين ڪوٽ ڌڻي قدس سره.
- (14) حضرت پير سائين سورهيہ بادشاهه شهيد رحمہم اللہ تعاليٰ .
- ۽ اڄ به ان ڳڻيا وڏا بزرگ ۽ نيڪ صالح اولياء اللہ ٻانها جن جي زبان تي رب پاڪ جي تعريف ۽ توصيف هر وقت به جاري و ساري آهي.

هي الله تعاليٰ جي واعدي جي تڪميل آهي. انهن قدسي صفات ٻانهن پنهنجن زندگين جالما الله تعاليٰ جي ياد ۾ گذاريا، انهن جو هر نفس، هر لمحو ياد الاهي ۾ گذرندو رهيو. هاڻي الله تعاليٰ انهن کي اهي عزتون ۽ رفعتون عطا فرمائي رهيو آهي، جنهن جو هن فاني دنيا ۾ رهي تصور به نه ٿو ڪري سگهجي. حضرت امام مسلم رحمۃ اللہ علیہ پنهنجي صحيح مسلم ۾ هڪ روايت آندي آهي جنهن جي ذريعي الله تعاليٰ جي واعدي کي سمجهي سگهجي ٿو.

حضرت ابوهريره رضي اللہ عنہ کان روايت آهي ته رسول الله صلی اللہ علیہ وسلم جن ارشاد فرمايو ته جڏهن الله تعاليٰ پنهنجي ٻانهي سان محبت فرمائيندو آهي ته جبرئيل امين کي گهرائي فرمائيندو آهي ته مان پنهنجي فلاڻي ٻانهي سان محبت ڪيان ٿو، تون به ان سان محبت ڪر. پوءِ حضرت جبرئيل امين آسمان ۾ اعلان ڪندو آهي ته الله تعاليٰ پنهنجي فلاڻي ٻانهي سان محبت فرمائي ٿو، توهان به ان سان محبت ڪيو. پوءِ آسمان جي ساري مخلوق ان سان محبت ڪرڻ لڳندي آهي. پوءِ زمين تي ان ڏاڪر ٻانهي جي مقبوليت نازل ڪئي ويندي آهي ۽ ماڻهو ان سان محبت ڪرڻ لڳندا آهن.

(الصحيح المسلم)

آسمان ۽ زمين وارن جي دل الله تعاليٰ جي حڪم سان ان الله تعاليٰ جي ٻانهي سان محبت ۾ سرشار ٿي ويندي آهي، جيڪو هر وقت الله تعاليٰ جي حمد و ثنا ۾ مصروف رهي ٿو ۽ ان جي ذڪر سان پنهنجي جان کي معطر رکي ٿو، پوءِ آسمان ۽ زمين وارا ان جا تذڪرا پنهنجن پنهنجن محفلن ۾ ڪندا رهن ٿا.

أَذْكُرُونِي بِالشُّعَاءِ وَالطَّاعَةِ      أَذْكُرْكُمْ بِالشُّعَاءِ وَالنِّعَمَةِ

توهان مون کي حمد و ثنا ۽ اطاعت سان ياد ڪيو، مان توهان کي ذڪر، خير ۽ انعام و اڪرام سان ياد ڪندس.

ذڪر ڪرڻ وارن کي الله تعاليٰ ڪهڙين ڪهڙين نعمتن

سان بهره ور فرمائي ٿو، ان جي حقيقت ڏيڻ وارو رب پاڪ ﷺ ڄاڻي يا ذڪر ٻانهو ڄاڻي. اولياءِ الله جي محفلن ۾ نوراني روحاني منظر قابلِ ديد هوندا آهن. لکن جي تعداد ۾ مسلمان انهن جي فيض مان فيضياب ٿيندا آهن. انهن بزرگن جا تذڪرا انهن ٻانهن جي زبانن تي هوندا آهن. اولياءِ الله جون خانقاهون رشد و هدايت ۽ اسلام جي روحاني نظام جا مرڪز آهن، جتان هر هڪ فيض پرائي ٿو، انهن جي دربارن جي رونق ۽ سونهن، شان و شوڪت، دنيا جي بادشاهن جي دربارن کان وڌيڪ هوندي آهي. وقت جا بادشاهه انهن جي دربارن تي پيرين اگهاڙا نظر ايندا آهن. اڄ جي هن علم و سائنس، ڏاهپ ۽ عقل سان مالا مال دور ۾ به اولياءِ الله جا آستانه انسانن جي محبتن سان معمور آهن. صالحن جو ذڪر نهايت ادب ۽ احترام سان ڪيو ويندو آهي. اهو الله جو انعام آهي. جيڪو ذڪر ٻانهن کي الله تعاليٰ عطا ڪري ٿو. چئني سلسلن جي بزرگن جي زندگيءَ جا تذڪرا عالم آشڪار آهن ۽ الله تعاليٰ جي پياري حبيب ﷺ فرمايو آهي ته صالح ٻانهن



جو تذڪرو ڪرڻ وارن جا گناهه معاف ٿين ٿا.

اُذْكُرُونِي فِي الدُّنْيَا اَذْكُرْكُمْ فِي الْآخِرَةِ

توهان مون کي دنيا ۾ ياد ڪيو، مان توهان کي آخرت ۾ ياد رکندس.

فاني شيءِ ڏيئي، باقي (بقا واري) شيءِ وٺندڙ انسان تمام داناءُ ۽ بيٺا آهن. دنيا فاني آهي يعني ختم ٿيندڙ آهي، هميشه رهڻ واري ناهي، جيڪو دنيا جي چند ساهه جون گهڙيون الله جي ذڪر ۾ بسر ڪندو آهي ته الله رب العزت ان کي باقي رهندڙ آخرت ۾ ياد فرمائيندو ۽ آخرت ۾ جنهن کي پروردگار ياد ڪري ان کي ڪنهن به فڪر ۽ تردد جي ضرورت نه آهي. حديث پاڪ ۾ آهي ته ”قيامت جي ڏينهن هڪ مفلس ۽ بدڪار ماڻهو جيڪو پنهنجي عملن جي سببان مايوس ٿي چڪو هوندو، ان کي الله تعاليٰ فرمائيندو ڇا تون فلاڻي محلي ۾ فلاڻي عارف کي سڃاڻيندو هئين؟ اهو جواب ڏيندو ته هائو منهنجا مولا! مان ان عارف کي سڃاڻندو هئس. الله تعاليٰ فرمائيندو ته مون توکي ان جي طفيل بخشي ڇڏيو.“

(نفحات الانس للعارف الجامي: ص 1750)

تذڪره مشائخ نقشبنديه للتوڪلي: (ص 2)

اُذْكُرُونِي فِي الْخُلُواتِ اَذْكُرْكُمْ فِي الْخُلُواتِ

توهان مون کي تنهائين ۾ ياد ڪيو، مان توهان کي وسيع بيابانن ۾ ياد رکندس.

گوشه تنهائي ۾ الله تعاليٰ جي ذڪر کي پنهنجو وِرونهه، مونس ۽ غمخوار بڻايو، خلوت خانن کي الله تعاليٰ جي ذڪر سان مُنَوَّر ڪيو، تنهائي جي لمحن ۾ ذڪر الهي جي شراب جو مزو

ونو. دنيا جي رونقن کان پري، جڏهن الڳ الڳ ويهيو ته ذاتِ  
 كبير يا ﷺ کي پنهنجو هم نشين بڻايو. پوءِ هو جواباً بيابانن ۾  
 توهان جو ذڪر ڪندو. صحرائن جي وسعتن ۾ جتي (هُوَ) جو  
 عالم هوندو، اتي توهان جي ياد جا به چرچا هوندا. جيڪڏهن توهان  
 ڪنهن وقت ڪنهن جهنگ ۾ پئڪي ويندؤ ته الله جي ياد توهان  
 کي پئڪڻ نه ڏيندي. اهو توهان جو وِرو نه ۽ غمخوار هوندو. رب  
 العزت جو، ذڪر الهي ڪندڙن کي بيابانن ۾ ياد ڪرڻ ان جو  
 مطلب هي ٿي سگهي ٿو ته اهو خلوت ۾ الله تعاليٰ کي ياد ڪري  
 رهيو هجي ۽ پروردگار عالم صحرائن، بيابانن ۽ جهنگ جي  
 سموري مخلوق کي حڪم فرمائي ته توهان ان ذاڪر کي ياد  
 ڪيو، ان جي لاءِ استغفار ڪيو ۽ جيستائين الله تعاليٰ جو ٻانهو  
 ذڪر الهي ڪندو رهي، ايستائين الله تعاليٰ جي مخلوق ان جي  
 لاءِ بارگاهِ ايزدي ۾ دستِ بدعا رهي. جيئن ماڻهن کي خير جي  
 تعليم ڏيندڙن جي باري ۾ ارشاد فرمايو ويو آهي: ”بیشک الله  
 سبحانه و تعاليٰ ۽ ان جا فرشتا ۽ آسمانن ۽ زمينن ۾ رهندڙ  
 مخلوق ايستائين جو ڪول پنهنجي سوراخ ۾ ۽ مڇي پاڻي ۾  
 ماڻهن کي خير جي تعليم ڏيندڙ جي لاءِ دعائون ڪنديون رهن  
 ٿيون.“ (احياء العلوم الدين لامام الغزالي: ص 10 ج 1)

جيڪڏهن مُعَلِّمُ النَّاسِ الْخَيْرِ ماڻهن کي پلائي  
 سڀڪاريندڙ کي هي رتبو ملي رهيو آهي ته ذڪر الهي ۾ سرشار  
 ۽ توحيد الهي جي نشي سان مست فرزند آدم کي هي سعادت ملي  
 سگهي ٿي جو بيابانن جا جانور ۽ واريءَ جا ذرا ذرا به ان لاءِ  
 مغفرت جي دعا ۽ درجات جي بلند ٿيڻ جي دعا ڪندا رهن ٿا. رب  
 العزت جو ذڪر ڪندڙن کي بيابانن ۾ ياد ڪرڻ جو ٻيو مطلب هي  
 به ٿي سگهي ٿو ته خلوتن ۾ ياد الهي جون شمعون روشن ڪندڙ

جيڪڏهن ڪنهن جهنگ ۾ ڪنهن مصيبت ۾ ڦاسي پون ته الله تعاليٰ ان جي ان مصيبت مان رهائيءَ جا اسباب پيدا فرمائيندو. هڪ عجمي جوان امير المؤمنين سيدنا حضرت عمر فاروق رضي الله عنه کي مدينه منوره ۾ قتل ڪرڻ جي ارادي سان پهتو. کيس معلوم ٿيو ته سيدنا حضرت عمر فاروق رضي الله عنه ڪنهن جهنگ ۾ آرام فرما آهن. ٿورڙي ڳولا کان پوءِ ان ڏٺو ته حضرت عمر رضي الله عنه مٽيءَ تي مٽي جي هيٺان سر ڏئي سٽا پيا آهن. ان ڪفر ۽ نفرت سان ڀريل جوان انهيءَ حالت ۾ کين قتل ڪرڻ جو پڪو پختو ارادو ڪيو ۽ تلوار مياڻ مان ڪڍي وار ڪرڻ لڳو. اوچتو ٻه شينهن ظاهر ٿيا ۽ ان ڏانهن وڌڻ لڳا. جنهن تي ان نوجوان کان رڙ نڪري ويئي. حضرت عمر فاروق رضي الله عنه بيدار ٿيا ۽ ان عجمي سمورو واقعو بيان ڪري ٻڌايو ۽ ڪلمو پڙهي مسلمان ٿيو.

(ڪشف المحجوب للعارف الهجويري رحمته الله)

حضرت عمر فاروق رضي الله عنه جي هڪ ٻانهي هوندي هئي، جنهن جو نالو زايده هو. هڪ ڏينهن ڪاٺيون ڪرڻ لاءِ هوءُ جهنگ ڏانهن رواني ٿي. جڏهن هن ڪاٺيون ڪرڻ شروع ڪيون ته اوچتو هڪ گهوڙي سوار کي آسمان کان زمين تي لهندي ڏٺائين. هو هيٺ لهي آيو ۽ چيائين ته اي زايده! حضرت محمد صلي الله عليه وسلم جي خدمت ۾ جنت جي داروغي ”رضوان“ جا سلام عرض ڪجانءِ ۽ چئجانءِ ته توهان جي امت جا ٽي ٽولا ٿيندا. هڪ اهو، جنهن کي بغير حساب ڪتاب جي جنت ۾ داخل ڪيو ويندو ۽ ٻيو اهو، جنهن جو حساب آسان ڪيو ويندو ۽ ٽيون اهو، جنهن کي اوهان جي شفاعت نصيب ٿيندي. ائين چئي آسمان ڏانهن پرواز ڪرڻ لڳو ۽ جڏهن ڏٺائين ته زايده ڪاٺين جي پري نه ٿي ڪٿي سگهي ته ان سوار چيس ته اي زايده! ڪاٺين جي پري هن پٿر تي رک. پوءِ پٿر کي



چيائين ته هي ڀري زائده کي حضرت عمر فاروق رضي الله عنه جي گهر تائين کڻائي هل. پٿر خودبخود کانين جي ڀري حضرت عمر فاروق رضي الله عنه جي دروازي تائين کڻي آيو. حضور ﷺ کي جڏهن اها خبر پئي ته صحابن سان گڏ حضرت عمر رضي الله عنه جي دروازي تائين آيا ۽ ان پٿر جي اچڻ جا نشان ڏٺائون. (تعليمات نبويه ج 4)

أَذْكُرُكُمْ فِي الْبَلَاءِ      أَذْكُرُونِي فِي الرَّخَاءِ

توهان مون کي خوشحالي ۾ ياد ڪيو، مان توهان کي (توهان تي مصيبت اچڻ وقت) ياد رکندس.

خوشحالي ۽ فرصت ۾ الله تعاليٰ کي ياد ڪرڻ الله تعاليٰ جي خصوصي فضل ۽ ڪرم تي موقوف آهي، نه ته اڪثر اهو ڏٺو ويو آهي ته مال، دولت ۽ اقتدار جو حصول انسان کي فرعون بنائي ڇڏي ٿو. ان کي نه ته الله تعاليٰ جي ياد ايندي آهي ۽ نه ئي الله تعاليٰ جي رسول جي. اهوئي الله تعاليٰ جي حقن کي پٺي پٺيان اڇلائي ڇڏيندو آهي ۽ حقوق العباد کي به پائمال ڪري ڇڏيندو آهي، پر جيڪو ماڻهو خوشحاليءَ جي وقت پنهنجي پروردگار کي ياد رکي جڏهن مال ۽ دولت ۾ اضافو اچي وڃي ۽ ان جو مٿو الله جي درٻار ۾ اڃا به جهڪي وڃي ته اهو عظيم انسان آهي. خوش بخت ۽ خوش نصيب آهي. اهڙو ماڻهو لائق ديدار آهي. جيڪو ماڻهو الله رب العزت کي ياد ڪري ۽ ان جي پيشاني نياز ۽ نوڙت جي ڪري ان ذاتِ ڪبريا ﷻ جي بارگاه ۾ جهڪيل هجي ته جڏهن ان تي تنگدستيءَ جو وقت يا مصيبت ۽ پریشانيءَ جو وقت ايندو ته الله رب العزت پنهنجي واعدي مطابق ان کي ان گهڙين ۾ ضرور ياد فرمائيندو آهي.

امير المؤمنين حضرت عثمان بن عفان رضي الله عنه کي الله رب



العزت بيحساب مال ۽ دولت عطا فرمايو هو. پاڻ الله تعاليٰ جي راهه ۾ بيشمار مال لٽائيندا هئا. ڪو به سائل ان جي دربار مان محروم نه موٽندو هو، ان جي انهيءَ خصوصيت جي ڪري امام الانبياء ﷺ جيڪو ان تي ڪرم ڪيو، ٿورو ان جو به مشاهدو ڪيو. حضرت ابوسعيد خدري رضی اللہ عنہ روايت ڪن ٿا ته آئون حضور ﷺ جن کي ڏٺو، پاڻ ڪريم رات جي اول حصي کان وٺي، طلوع فجر تائين هيئن چوندا رهيا:

اَللّٰهُمَّ اِنِّى رَاضِيٌ عَنْ عُثْمَانَ فَاَرْضْ عَنْهُ

اي منهنجا الله! آئون حضرت عثمان رضی اللہ عنہ کان راضي آهيان ۽ تون به کانئس راضي ٿي.

(تڪريم المؤمنين از نواب صديق حسن خان پوپالي: ص 15)

جڏهن حضرت عثمان رضی اللہ عنہ تي پريشانيءَ جو وقت آيو ۽ فسادين سندن گهر جو گهيرو ڪري پاڻي بند ڪري ڇڏيائون ۽ شهيد ڪرڻ جي پروگرام ۾ مضبوط رهيا ته ان وقت الله تعاليٰ پنهنجي واعدي مطابق ياد فرمايو. الله تعاليٰ جي ان ياد جو اندازو ڪيترو انوکو آهي، ملاحظه فرمايو: حضرت عبدالله بن سلام رضی اللہ عنہ فرمائن ٿا ته جڏهن دشمنن امير المؤمنين حضرت عثمان رضی اللہ عنہ جو گهيرو ڪيو ته آئون سندن خدمت ۾ سلام عرض ڪرڻ لاءِ حاضر ٿيس. حضرت عثمان رضی اللہ عنہ فرمايو اي پيءُ! ڏاڍو سنو ٿيو جو اچي وئين. مون هن دريءَ مان حضور ﷺ جن جي زيارت ڪئي آهي. پاڻ فرمائن پيا اي عثمان! هنن ماڻهن تنهنجو گهيرو ڪيو آهي؟ مون عرض ڪيو جي هاڻو يا رسول الله ﷺ! تنهن تي پاڻ پاڻيءَ جو هڪ ڏول لٽڪايائون، جنهن مان مون پاڻي پيتو، ان پاڻيءَ جي تڏاڻ اڃا تائين منهنجي ٻنهي ڪلهن ۽ ڇاتيءَ جي وچ ۾ محسوس ٿي رهي آهي. ان کان پوءِ پاڻ ڪريم رضی اللہ عنہ فرمايو ته جيڪڏهن

تون چاهين ته انهن جي مقابلي ۾ تنهنجي مدد ڪئي وڃي ۽ جيڪڏهن تنهنجي دل چاهي ته هتي اچي اسان وٽ افطاري ڪر. مون عرض ڪيو ته يا رسول الله ﷺ! اوهان جي خدمت ۾ حاضري گهران ٿو. ان ئي ڏينهن تي کين قرآن جي تلاوت ڪندي شهيد ڪيو ويو.

(زيارت النبي بحالت بيداري: از محمد عبدالمجيد صديقي ص 25)

اُذْكُرُونِيْ مُجَاهِدِيْ اُذْكُرْكُمْ بِهَذَا يٰٓيُ

توهان مون کي جهاد ۽ مجاهده سان ياد ڪيو، مان توهان کي هدايت سان ياد رکندس.

ڪافر ۽ مشرڪ مسلمانن جا ظاهري دشمن آهن، پر نفس ۽ شيطان ان جا باطني دشمن آهن. ظاهري ۽ باطني دشمن خلاف جهاد جو حڪم آهي ۽ جيڪي نيڪ بخت روح انهن جي خلاف بغاوت جو جهنڊو بلند ڪن ٿا ته الله تعاليٰ انهن کي پنهنجي مقصدن تائين رسائيءَ جي رستن تي هلائيندو آهي ۽ پنهنجي تجليات سان بهرہ ور فرمائيندو آهي.

دشمن جي مقابلي ۾ پنهنجي پوري قوت ۽ طاقت کي استعمال ڪرڻ کي جهاد چئبو آهي. انطاڪيه جي شهر ۾ ماڻهن جي هدايت لاءِ حضرت عيسيٰ ابن مريم عليه الصلوٰة والسلام پنهنجا ٻه حواري موڪليا. انطاڪيه جي ماڻهن انهن ٻنهي کي ڪوڙو سمجهيو. حضرت عيسيٰ عليه الصلوٰة والسلام انهن ٻنهي جي مدد لاءِ هڪ ٽئين ماڻهوءَ کي اوڏانهن موڪليو، پر انهن بدقسمت ماڻهن ان کي به نه مڃيو ۽ اهي انهن کي پنهنجي لاءِ بدنصيب سمجهڻ لڳا ۽ ايتري حد تائين جو ڌمڪي ڏيڻ لڳا ته جيڪڏهن توهان باز نه آيو ته توهان کي پٿر ماري هلاڪ ڪيو ويندو ۽ توهان کي انتهائي دردناڪ تڪليفون برداشت ڪرڻيون

پونديون. انطاڪيه شهر جي پرين پاسي کان هڪ مومن حالات جي نزاکت کي سمجھندي، انهن وٽ آيو ۽ چيائين:

يَا قَوْمِ اتَّبِعُوا الْمُرْسَلِينَ اتَّبِعُوا مَنْ لَا يَسْئَلُكُمْ أَجْرًا وَهُمْ مُهْتَدُونَ

(سورة يس آيت: 20-21)

اي منهنجي قوم! رسولن جي پيروي ڪريو. انهن مقدس فردن جي پيروي ڪريو، جيڪي توهان کان ڪا به اجرت نه ٿا وٺن ۽ اهي هدايت يافتہ آهن.

ان مجاهد صرف ايتري تائين چوڻ بس نه ڪيو، پر اڳتي وڌيڪ چيائين ته مان ان پروردگار جي عبادت ڪريان ٿو، جنهن مون کي پيدا فرمايو آهي ۽ اسان سڀني کي ان ڏانهن ئي موٽڻو آهي. پوءِ ان شخص انهن جي بتن جي مذمت ڪرڻ شروع ڪئي. ماڻهو ته اڳ ۾ ئي مشتعل ٿيل هئا. انهن جي صبر جو پيمانو لبريز ٿي چڪو هو. هن طرف وري مرد حق آگاهه ائين به چيو:

إِنِّي آمَنْتُ بِرَبِّكُمْ فَاسْمِعُونِ (سورة يس آيت: 25)

ڪن ڪولي ٻڌي ڇڏيو. مان ان پروردگار تي ايمان آڻي چڪو آهيان، جيڪو توهان جو به رب آهي.

منڪر ماڻهن هٿن ۾ پٿر کنيا ۽ ان مرد مجاهد جي مٿان پٿرن جي بارش شروع ڪري ڇڏي. ان مرد حق، حق جي ڪلمي کي بلند ڪندي جان، جان آفرين جي حوالي ڪري ڇڏي. اهو شخص جنهن جي اندر ايمان پريل هو، جهاد سان دشمن سان ٽڪر هڻي ان وحده لاشريڪ جو ذڪر ڪيو. هاڻي الله سبحانه و تعاليٰ پنهنجي واعدي مطابق ان کي ڏسو ته ڪيئن ياد فرمايو، ارشاد آهي: اي منهنجا ٻانهن! هلي آ منهنجي جنت ۾ ۽ ان جون بهارون تولا ۽ منتظر آهن. منهنجا جلوا تنهنجي بيتاب نظرن کي جام

وصال پيارڻ لاءِ پنهنجي حسن تان نقاب هٽائڻ وارا آهن.

قِيلَ ادْخُلِ الْجَنَّةَ (سورة يس آيت: 26)

چيو ويو ته جنت ۾ داخل ٿي.

حضرت قاضي محمد ثناء الله پاني پتي رحمته الله عليه لکن ٿا:

قَالَ الْحَسَنُ فَأَدْخَلَهُ الْجَنَّةَ وَهُوَ حَيٌّ يَرْمَقُ

الله تعاليٰ ان مرد مجاهد کي ديدار جي جاءِ جنت ۾ داخل فرمايو ۽ اهو زنده آهي ۽ الله جي نعمتن سان شاد هلي رهيو آهي.

(تفسير مظهري: ج 8 ص 79)

توهان جهاد ۽ مجاهدي ۾ مون کي ياد ڪيو مان توهان کي توهان جي مطلوب تائين پهچائي ياد ڪندس. علام قزويني لکن ٿا ته جڏهن انطاڪيه وارن ظالم ماڻهن ان مرد حق آگاه کي شهيد ڪري ڇڏيو ته الله تبارڪ و تعاليٰ انهن بدنصيبن کي هلاڪ ۽ تباھ ڪري ڇڏيو. انطاڪيه ۾ مؤمن ۽ ڪافر ٻئي آباد هئا، عذاب الهي جي خوفناڪ ڪڙڪيدار آواز جنهن ڪافرن کي موت جي گهاٽ چاڙهي ڇڏيو. اهل ايمان کي حفاظت ۽ امن امان ۾ رکيو. ايستائين جو ايمان وارا آرام جي نند ستل هئا. اهي دستور موجب ستل رهيا. انهن جون اکيون به نه کليون. انطاڪيه جي بازار ۾ هڪ مسجد آهي، جنهن کي مسجد حبيب چيو وڃي ٿو. ان جي اڱڻ ۾ ان جي مزار آهي. ماڻهو ان جي زيارت لاءِ ايندا رهن ٿا..

علامه شهاب الدين ”ياقوت حموي“ ۾ لکن ٿا ته انطاڪيه

۾ حبيب نجار جي مزار پُرانوار آهي، پري پري کان ماڻهو مزار جي زيارت لاءِ اچن ٿا. (معجم البلدان، علامه ياقوت حموي رحمته الله عليه ج 1)

أَذْكُرُونِي بِالْصِّدْقِ وَالْإِخْلَاصِ أَذْكُرْكُمْ بِالْخُلَاصِ وَمَزِيدِ الْإِحْصَاصِ

توهان مون کي سچائي ۽ اخلاص سان ياد ڪريو، مان توهان کي



مصيبتن کان چوٽڪارو ڏياري ۽ وڌيڪ پنهنجو مقرب بڻائي رکندس.

جيڪو عمل سچائي ۽ اخلاص سان ڪيو وڃي، جنهن ۾ خلوص ۽ للهيٽ جي خوشبوءِ هجي ته اهو عمل الله تعاليٰ جي بارگاه ۾ قبول آهي ۽ اهڙو عمل ذڪر الاهيءَ جي زمري ۾ اچي ٿو. بارگاه الاهي ۾ قلبي اخلاص محبت واري كيفيت مطلوب آهي. تقويٰ ۽ الله ڪارڻ ذڪر و فڪر، عبادت، اخلاص محبت واري هجي ته الله تعاليٰ اهڙن ٻانهن کي پريشانين ۽ مصيبتن کان نجات عطا فرمائي ٿو ۽ ان مٿان وڌيڪ لطف و ڪرم جي انوار جي بارش نازل فرمائي ٿو.

أَذْكُرُونِي بِالرُّبُوبِيَّةِ فِي الْفَاتِحَةِ أَذْكُرْكُمْ بِالرَّحْمَةِ وَالْعَبْدِيَّةِ فِي الْخَاتِمَةِ  
توهان مون کي هر ڪم جي شروعات ۾ منهنجي ربوبيت جو اقرار ڪندي ياد ڪيو، مان توهان کي هر ڪم جي پڄاڻي ۾ پنهنجي رحمت ۽ عبوديت جو مزو عطا ڪري ياد ڪندس.

روزيدار روزي جي ابتدا الله جي ربوبيت جي اقرار سان ڪندو آهي. جڏهن ان جي روزي ڪولڻ جي انتها جو وقت اچي وڃي ٿو ته الله تعاليٰ ان کي پنهنجي رحمت ۽ عبوديت جو ڪيف، مستي، سرور، لطف عطا فرمائي ٿو. روزيدار لاءِ ٻه خوشيون آهن. هڪ سحريءَ جي وقت ۽ ٻي الله ﷻ جو ديدار. اُهي ڏاڪر شاکر صابر صالح ٻانهن جيڪي هر ڪم شروع ڪرڻ وقت الله تعاليٰ کي ياد ڪندا آهن. جڏهن انهن جي زندگيءَ جو آخري وقت ايندو آهي ته الله رب العزت ان کي ان شان سان ياد ڪندو جو اهو الله تعاليٰ جو نالو وٺندي وٺندي، وصال جي وصال سان مشرف ٿيندو.

(تعليمات نبويه ج 4 تفسير كبير: ج 4 تفسير البحر المحیط: ج 1 تفسير غرائب القرآن: ج 2)

- (2) ارشاد الاهي آهي ته ”پوءِ جڏهن توهان حج جا احڪام پورا ڪيا ته ياد ڪريو الله ﷻ کي جيئن توهان پنهنجن ابن ڏاڏن کي ياد ڪندا هئا بلڪ ان کان به زياده (شوق سان الله جو) ذڪر ڪندا ڪريو. (سورة البقره 200 / 1)
- (3) الله تعاليٰ فرمائي ٿو ته الله تعاليٰ کي حج جي ڏينهن ۾ گهڻو ياد ڪريو. (سورة البقره آيت: 203)
- (4) باري تعاليٰ فرمائي ٿو. ترجمو: سڀئي نمازون هميشگي سان پنهنجن وقتن تي پڙهو ۽ وچين نماز تاڪيد سان پڙهو. نماز ۾ ادب سان الله جي حضور ۾ بيهو، پوءِ جيڪڏهن توهان کي خوف هجي ته نماز پيادل يا سوار تي پڙهو ۽ جڏهن امن وارا ٿيو پوءِ انهن طريقن تي الله جو ذڪر ڪريو، جيڪي ان توهان کي سڪاريا، جنهن کي توهان پهريان نه ڄاڻندا هئا. (سورة البقره آيت: 239)
- (5) الله تعاليٰ ذڪر متعلق ارشاد فرمائي ٿو. ترجمو: پنهنجي رب کي پنهنجي دل ۾ ياد ڪر، عاجزي ۽ خوف سان ۽ بغير آواز نڪرڻ جي زبان کان، صبح ۽ شام ۽ غافلن مان نه ٿي. (سورة الاعراف آيت: 205)
- (6) سورة الانفال ۾ الله تعاليٰ جو فرمان آهي ته ايمان وارا آهي آهن، جو جڏهن الله کي ياد ڪيو وڃي ٿو، ته انهن جون دليون ڏکي وڃن ٿيون ۽ جڏهن انهن تي اُن جون آيتون پڙهيون وڃن ٿيون ته انهن جو ايمان مضبوط ٿيون ڪري ڇڏين ۽ پنهنجي رب تي ئي ڀروسو ڪن ٿا. (سورة الانفال آيت: 2)
- (7) اي ايمان وارو! جڏهن ڪنهن جماعت سان توهان جو مقابلو ٿئي ته ثابت قدم رهو ۽ الله کي ڪثرت سان ياد ڪريو. مَن توهان مُراد ماڻيو. (سورة الانفال آيت: 45)

(8) الله تعاليٰ جو ذکر دلين جي تسڪين آهي. الله تعاليٰ فرمائي ٿو ته اهي شخص جن ايمان آندو، انهن جون دليون الله جي ياد سان سُڪون لهن ٿيون. ۽ ٻڌو الله جي ياد ۾ ئي دلين جو آرام آهي. (سورة الرعد آيت: 28)

(9) الله تعاليٰ فرمائي ٿو ته ”جنهن منهنجي ياد کان مُنهن ڦيريو، پوءِ بيشڪ ان جي واسطي تنگ زندگي آهي ۽ اسان ان کي قيامت جي ڏينهن اندو ڪري اٿارينداسون. (سورة طه آيت: 124)

(10) بيشڪ توهان جي واسطي رسول الله ﷺ جي پيروي بهتر آهي ان جي واسطي جيڪو الله ۽ آخرت جي ڏينهن جي اُميد رکندو هجي ۽ الله کي گهڻو ياد ڪري. (سورة الاحزاب آيت: 21)

(11) اي ايمان وارو! الله کي گهڻو ياد ڪريو ۽ صبح شام سندس پاڪائي بيان ڪريو. اهو ئي آهي جيڪو توهان تي پنهنجيون رحمتون موڪلي ٿو ۽ ان جا ملائڪ توهان جي بخشش طلب ڪن ٿا، ان لاءِ ته توهان کي اونداهين مان ڪڍي روشنيءَ ڏانهن آڻي ۽ اهو مومنن تي ٻاجهارو آهي.

(سورة الاحزاب آيت: 41-43)

### الله جو گهڻو ذکر ڪريو

الله تعاليٰ اُمتِ مصطفيٰ ﷺ کي هيءُ پيارو حڪم ڏنو آهي ته اهي مومن! الله تعاليٰ کي ڪثرت سان گهڻو ياد ڪن ڇو ته بعض اوقات دنيا جي ڪمن ڪارن سبب، انهن ۾ مصروف رهڻ ڪري الله ﷻ کي وساري ڇڏي ٿو. ان لاءِ گهڻي ذکر جو حڪم مبارڪ ڏنل آهي. حضرت ابوسعيد خدري رضه روايت ڪئي آهي ته حضرت رسول الله ﷺ کان پڇيو ويو ته قيامت جي ڏينهن مرتبي جي لحاظ کان ڪهڙا ماڻهو افضل هوندا؟ پاڻ سڳورن ﷺ

فرمايو ته الله تعاليٰ کي ڪثرت سان ياد ڪرڻ وارا، مون عرض ڪيو ته الله جي راه ۾ جهاد ڪرڻ وارا؟ فرمايائون (ﷺ) جيڪڏهن اهي (مجاهد) تلوار ڪافرن ۽ مشرڪن کي هٿن، ايستائين جو اها تلوار ٽٽي پڄي پوي ۽ رت سان ڳاڙهي ٿي وڃي، تڏهن به الله تعاليٰ (ﷻ) جو ذڪر ڪرڻ وارا درجي ۾ افضل هوندا.

(تفسير درمنثور ج 5- علامه سيوطي رحمہ اللہ - ترمذي باب في فضل الذكر)

حضرت سيدنا عبدالله بن عباس رضي الله عنهما فرمايو

آهي ته الله تعاليٰ ڪو به اهڙو فريضو ٻانهن تي مقرر نه فرمايو آهي، جنهن جي الله تعاليٰ حد مقرر نه ڪئي هجي. هر فرض جي حد مقرر فرمائي ڇڏي آهي. پوءِ وري عذر جي حالت ۾ ان جي ادا ڪرڻ واري جي عذر کي قبول به فرمايو آهي، پر ذڪر الاهي جي ڪا حد مقرر نه فرمائي. جتي ان جي انتها ٿيندي هجي ۽ ذڪر کي ڇڏڻ لاءِ مجنون کان سواءِ ڪنهن کي به معذور (عذر وارو) قرار نه ڏنو آهي. بلڪ سڀني حالتن ۾ ذڪر ادا ڪرڻ جو حڪم فرمايو آهي ۽ حڪم ڏنو آهي ته الله جو ذڪر اٽندي ويهندي، پاسي ۾، ليٽندي مطلب ته تمام حالتن ۾ ڪثرت سان ڪريو. رات جي وقت، ڏينهن جي وقت، بري، بحري (خشڪي ۽ سمنڊن ۾) حالت ۾، تندرستي يا بيماريءَ جي حالت ۾، مخفي، آهستي يا بلند آواز سان، اعلانيه طور تي ذڪر ڪريو. حضرت مجاهد رحمہ اللہ جو قول آهي ته ذڪر ڪثير جو مطلب آهي ته ٻانهو پنهنجي پالڻهار رب ڪريم (ﷺ) کي ڪڏهن به نه وساري. حضرت علامه عارف بالله، قاضي ثناء الله پاني پتي رحمہ اللہ فرمائي ٿو ته ان حالت جو تصور ته فناء قلب ۽ دائمي حضور حاصل ڪرڻ کان بعد ئي حاصل ٿي سگهي ٿو. (تفسير مظهري ج 7، تفسير بغوي ج 5، تفسير ابن ڪثير ج 3)



الله جو ذڪر لاتعداد ڪرڻ گهرجي. علامه قرطبي فرمائي ٿو ته ذڪر ڪثير جو مطلب اهو قلبي ذڪر آهي، جيڪو اخلاص، للهيت، صدق دل سان جاري ٿئي. (تفسير قرطبي)

(12) الله تعاليٰ جو فرمان عالي شان آهي ته اي ايمان وارو توهان کي غافل نه ڪري توهان جو مال، نه توهان جو اولاد ۽ نه ئي ڪا ٻي شيءِ الله جي ذڪر کان ۽ جيڪو ايئن ڪندو، پوءِ اُهي ئي ماڻهو نقصان ۾ آهن. (سورة المنافقون آيت: 9)

(13) الله جي ذڪر ۾ ڪاميابي آهي. الله تعاليٰ جو فرمان آهي ته ”بيشڪ ڪامياب ٿيو اهو، جيڪو پاڪ صاف ٿيو ۽ پنهنجي رب جي نالي جو ذڪر ڪندو رهيو ۽ نماز پڙهيائين. (سورة الاعلىٰ آيت: 14 ۽ 15)

الله تعاليٰ کي پنهنجو ذڪر ٻڌڻ تمام گهڻو پسند ۽ محبوب آهي. ان لاءِ هن اسان کي پنهنجي ذڪر ڪرڻ جو حڪم ڏنو آهي. اهو حڪم رڳو اسان کي نه، بلڪ حضرات انبياء ڪرام عليهم السلام، جيڪي برگزيده، مقبول مقرب ۽ محبوب آهن، انهن کي به ملندو رهيو آهي. سرتاج الانبياء، خاتم النبيين محمد رسول الله ﷺ کي به بار بار ڪثرت سان ذڪر ڪرڻ جو حڪم ڏنو ويو آهي، جو ساري ڪائنات ۾ سڀني کان وڌيڪ محبوب آهي. پياري آقا ﷺ جي هر ادا، هر عمل محبوب آهي. ان جو ذڪر نه صرف محبوب ۽ پسندیده آهي، بلڪ سمورن ذڪر ڪندڙن جي ذڪر جي قبوليت جو واسطو ۽ وسيلو آهي. باري تعاليٰ ان لاءِ فرمايو ته ”پوءِ پيارا حبيب ﷺ! توهان ذڪر ڪندا رهو ته جيئن توهان جي ذڪر ڪرڻ جي طفيلي هن ڪائنات تي اسان جي رحمتن جي برسات جاري هجي.“

۽ وَرَفَعْنَا لَكَ ذِكْرَكَ پيارا آقا ﷺ! اسان توهان جي ذڪر کي توهان جي لاءِ بلند ڪري ڇڏيو آهي. ان نعمت جي بدلي بطور شڪرانہ اسان جو ذڪر ڪندا رهو.

(14) الله تعالى فرمائي توتہ وَاذْكُرْ اسْمَ رَبِّكَ وَتَبْتَغِ إِلَيْهِ تَبْتِيلًا ۽ توهان پنهنجي رب جي نالي جو ذڪر ڪريو ۽ سڀني کان جدا ٿي، فقط ان ڏانهن متوجه ٿيو. (سورة المزمل آيت: 8)

(15) ۽ وَاذْكُرْ اسْمَ رَبِّكَ بُكْرَةً وَأَصِيلًا ۽ پنهنجي رب جو نالو ياد ڪندا رهو صبح به ۽ شام به. (سورة الدهر آيت: 25)

حضور اڪرم ﷺ الله جي حڪم جي تعميل ۾ ان جو ذڪر ڪيو ۽ اهڙو ته شاندار ذڪر ڪيو، جو ساري ڪائنات جهومي پئي، زمين جي چپي چپي تي أَشْهَدُ أَنْ لَا إِلَهَ إِلَّا اللَّهُ جون دلنواز صدائون گونجڻ لڳيون.

سبحان الله! حضور اڪرم ﷺ جي هر ادا تان قربان. پاڻ ڪريم ﷺ جي هر ادا ذڪر الهي هئي. سندن جلوت، خلوت هر حال ۾ ذڪر الهي هو. زبان مبارڪ ۽ قلب اطهر هر وقت ذڪر الهي ۾ محو ۽ مستغرق هوندو هئو. پاڻ سونهارن ﷺ جي جسم مبارڪ جو هر ذرو رب ڪريم ﷺ جو ڏاڪر هوندو هو ۽ ڪو به لمحو ياد الاهي کان خالي نه رهيو. ايستائين جو پاڻ ڪريم ﷺ جڏهن آرام فرمائيندا هئا، تڏهن به سندس قلب سليم ذڪر الاهي ۾ مصروف رهندو هو. ان مبارڪ ڪيفيت کي أَمْرُ الْمُؤْمِنِينَ سيدتنا عائشه رضي الله عنها بيان ڪن ٿيون ته حضور اڪرم ﷺ جن جون اڪيون مبارڪ سمهنديون هيون، پر قلب مبارڪ نه سمهندو هو. پاڻ سونهارن ﷺ جو به هيءُ ارشاد مبارڪ آهي ته منهنجون

اڪيون سمهنديون آهن ۽ منهنجو قلب ننڊ نه ڪندو آهي. پاڻ سڳورن ﷺ هي به فرمايو آهي ته: **ثُمَّ رَفَعُوا دِيْقِي ذِكْرِي** منهنجي دل جو قل (ميوو) الله جو ذڪر آهي.

هيءُ منهنجي ٻنهي جهانن جي واهر وسيلي آقا محمد رسول الله ﷺ جي ذڪر جو ئي صدقو آهي جو اڄ تائين زمين جي چپي چپي تي الله جو ذڪر ٿي رهيو آهي ۽ قيامت تائين ٿيندو رهندو ۽ قيامت جي ميدان ۾ فقط سيد الذاڪرين، رحمة للعالمين، سرور ڪائنات ﷺ جن ئي هوندا، جو سڀني کان وڌيڪ پنهنجي مٿي رب ڪريم ﷺ جو ذڪر ڪندا.

پياري آقا ﷺ کي الله جو ذڪر بيحد محبوب ۽ پسند هو. پاڻ پنهنجي مهربانيءَ سان اسان کي به الله جي ذڪر جي دعوت تلقين فرمائي اٿن. اڳتي احاديث مبارڪه به ان نيت سان ئي عرض ڪيون ويون آهن ته شال الله تعاليٰ پنهنجي محبوب مڪرم، نور مجسم، هادي عالم رسول محتشم ﷺ جي صدقي اسان کي ذاڪر، شاکر ۽ صابر ٻانهو، جنتي عملن سان پاڻ کي سنوارڻ ۽ سينگارڻ وارو بنائي. سڀ توفيق الله تعاليٰ جي طرفان آهي، جيڪو رحمٰن ۽ رحيم آهي. تواب رحيم به آهي.

**لَا إِلَهَ إِلَّا اللَّهُ مُحَمَّدٌ رَّسُولُ اللَّهِ جُو سِينِي**  
**ڪان وڌي نيڪي هجڻ جي فضيلت**

الله تعاليٰ قرآن شريف ۾ فرمايو آهي: **مَنْ جَاءَ بِالْحَسَنَةِ فَلَهُ**

**خَيْرٌ مِّنْهَا وَهُمْ مِنْ فِرْعَوْنٍ وَمِثْلِهِ آيَتُونَ** (سورة النمل آيت: 89 پارو 20)

حضرت سيدنا عبدالله بن عباس رضي الله عنهما فرمائن

ٿا ته هن آيت سڳوريءَ ۾ حَسَنَ (نيڪي) مان مراد ڪلم طيبه يعني  
لَا إِلَهَ إِلَّا اللَّهُ مُحَمَّدٌ رَّسُولُ اللَّهِ آهي.

(تفسير ابن عباس جلد 2 ص 198، فريد بوڪ اسٽال، لاهور)

حضرت ابوهريره رضي الله عنه جن به آيت جي ساڳي مراد بيان

ڪئي آهي. (تفسير جامع البيان)

حضرت علامه ابو عبدالله محمد بن احمد مالڪي پنهنجي  
تفسير ۾ آندو آهي ته حضرت ابومعشر چوي ٿو حضرت ابراهيم  
بغير استثناء جي قسم کڻندو هو ته ان آيت ۾ ”الحسنة“ (نيڪي)  
مان مراد لَا إِلَهَ إِلَّا اللَّهُ مُحَمَّدٌ رَّسُولُ اللَّهِ آهي.

(تفسير قرطبي ج 13، دارالڪتاب العربي بيروت 1421هـ)

تفسير مظهري جي صاحب به پنهنجي تفسير ۾ ساڳئي  
روايت نقل فرمائي آهي. (تفسير مظهري جلد 7 صفحو 209، ضياء القرآن، لاهور)  
حضرت ابوذر رضي الله عنه بيان ڪن ٿا ته آءٌ حضور پُر نور ﷺ جي  
دربار شريف ۾ عرض ڪيو ته يا رسول الله! أَمِنَ الْحَسَنَاتِ لَا إِلَهَ إِلَّا  
اللَّهُ؟ ڇا لَا إِلَهَ إِلَّا اللَّهُ نيڪين مان آهي؟ پاڻ ڪريم ﷺ فرمايو ته  
اهو سڀني کان سهڻين بهترين نيڪين مان آهي.

(مجمع الزوائد ج 10، ص 86، تفسير امام ابي حاتم حديث 16643)

حضرت ابوذر رضي الله عنه بيان ڪري ٿو ته مون کي پياري آقا و  
موليٰ حضرت محمد رسول الله ﷺ فرمايو ته تون جتي به هجين،  
الله تبارڪ و تعاليٰ کان ڊڄندو ره ۽ بُري ڪم کان بعد نيڪ ڪم  
ڪريو. اهو (نيڪ) ڪم بُري ڪم کي مٽي ڇڏيندو. ۽ ماڻهن سان  
سهڻي اخلاق سان پيش آچو. (جامع ترمذي حديث 1987، سنن دارمي حديث 2794،

المستدرڪ ج اول، مجمع الزوائد ج 10 حديث 16797)

حضرت معاذ بن جبل رضي الله عنه چيو ته مون کي رسول الله ﷺ  
فرمايو ته مَقَاتِيحُ الْجَنَّةِ شَهَادَةُ لَا إِلَهَ إِلَّا اللَّهُ جنت جون ڪنجيون لَا إِلَهَ



إِلَّا اللَّهُ جو ذڪر آهي. (مجمع الزوائد ج 10، حديث 16801، رواه احمد ج 5)  
 حضرت انس رضي الله عنه چوي ٿو، ته رسول الله ﷺ فرمايو ته جيڪو ٻانهو لَا إِلَهَ إِلَّا اللَّهُ رات ۽ ڏينهن جي ڪنهن به وقت ۾ پڙهي ٿو ته الله تعاليٰ ان جي عملن جي صحيفي مان گناهه مٽائي، اُتي نيڪيون عطا ڪري ٿو.

(مجمع الزوائد ج 10 حديث 16803، رواه ابويعلیٰ حديث 3611)  
 حضرت قتاده چيو آهي ته ان آيت ۾ نيڪي مان مراد آهي، جنهن سچائيءَ سان ڪلمو توحيد پڙهيو. هڪ ٻيو قول هيءُ به آهي ته ان مان مراد سمورن فرضن کي ادا ڪرڻ. حضرت مجاهد، حضرت حسن بصري، حضرت عطا وغيره کان به اهڙي طرح مروي آهي. (تفسير جامع البيان)

حضرت صَنَابِحِي بيان ڪن ٿا ته آئون حضرت عباده بن صامت رضي الله عنه جي عيادت جي لاءِ ويس. حضرت عباده سڪرات جي حالت ۾ هو. آئون کيس ڏسي، روئڻ لڳس. انهن فرمايو ته روئين ڇو ٿو؟ الله جو قسم! جيڪڏهن مون کان شاهدي ورتي وئي ته تنهنجي حق ۾ شاهدي ڏيندس ۽ جيڪڏهن مون کي شفاعت ڏني وئي ته آئون تنهنجي حق ۾ شفاعت ڪندس. جيڪڏهن آئون توکي نفعو پهچائي سگهيس ته توکي ضرور نفعو پهچائيندس. ان کان پوءِ فرمايائون ته آئون هڪ حديث کان سواءِ رسول الله ﷺ کان ٻڌل سڀ حديثون توهان کي ٻڌائي ڇڏيون آهن. اها حديث به اڄ توهان کي ٻڌائي ڇڏيان ٿو، ڇو ته هاڻي منهنجو آخري وقت پهتو آهي (روح نڪرڻ وارو آهي). مون رسول الله ﷺ کي فرمائيندي ٻڌو: يَقُولُ مَنْ شَهِدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ حَرَّمَ اللَّهُ عَلَيْهِ النَّارَ يعني جنهن لَا إِلَهَ إِلَّا اللَّهُ مُحَمَّدٌ رَسُولُ اللَّهِ

جي شاهدي ڏني، الله تعاليٰ ان کي دوزخ تي حرام ڪري ڇڏيندو. (صحيح مسلم ج اول حديث 141، فريد بوڪ اسٽال لاهور، ترمذي حديث 2638، مسند امام احمد بن حنبل ج 5، صحيح امام حبان حديث 202)

امام ترمذي رحمته الله عليه فرمايو آهي ته بعض اهل علم حضرات وٽ هن حديث جي توجيھ هيءَ آهي ته (مؤمن) توحيد کي مڃڻ وارا عن قريب جنت ۾ داخل ٿيندا. توڙي جو انهن کي انهن جي گناهن جي ڪري عذاب ڏنو وڃي، پر اهي دوزخ ۾ هميشه نه رهندا.

حضرت عبدالله بن عمرو بن العاص رضي الله عنهما بيان ڪن ٿا ته رسول الله ﷺ فرمايو ته قيامت جي ڏينهن الله تعاليٰ منهنجي هڪ اُمتي کي منتخب ڪري الڳ بيهاري ڇڏيندو، پوءِ ان جي اڳيان ان جي گناهن جا نوانوي دفتر کوليا ويندا. هر رجسٽر نظر جي انتها تائين يعني نظر جي آخري حد تائين وڌو هوندو، پوءِ الله تعاليٰ ان کان پڇندو ته ڇا تون انهن گناهن مان ڪنهن گناه جو انڪاري آهين؟ ڇا منهنجن لکڻ وارن فرشتن توتي ڪو ظلم ڪيو آهي؟ اهو ٻانهو چوندو يا الله! بلڪل نه. الله تعاليٰ فرمائيندو ته تنهنجو ڪو عذر آهي؟ اهو ٻانهو عرض ڪندو ته نه مولِي تعاليٰ. الله تعاليٰ فرمائيندو اسان وٽ تنهنجي هڪ نيڪي آهي. اڄ توتي بلڪل ظلم نه ٿيندو. پوءِ ڪاغذ جو هڪڙو ٽڪرو ڪڍيو ويندو، جنهن تي لکيل هوندو **أَشْهَدُ أَنْ لَا إِلَهَ إِلَّا اللَّهُ وَ** **أَشْهَدُ أَنَّ مُحَمَّدًا عَبْدُهُ وَرَسُولُهُ**. الله تعاليٰ فرمائيندو هاڻي تون ميزان (عمل ٽرڻ واري تارازي) تي حاضر ٿي. اهو گنهگار ٻانهو عرض ڪندو ته اي منهنجا پالڻهار پروردگار رب ڪريم ﷺ! انهن گناهن جي وڌن رجسٽرن جي سامهون ڪاغذ جي ان ٽڪري جي ڪهڙي حيثيت آهي؟ الله تعاليٰ فرمائيندو توتي ظلم نه ڪيو ويندو.

رسول الله ﷺ فرمايو پوءِ ميزان (ساهميءَ) جي هڪ پلڙي ۾ ان جي گناهن جا نوانوي دفتر رکيا ويندا ۽ ٻئي پلڙي ۾ اهو ڪاغذ جو لکيل ٽڪرو رکيو ويندو. پوءِ (توريندي) گناهن جي دفترن وارو پلڙو (ساهميءَ جو پڙ) هلڪو ٿي ويندو ۽ ڪاغذ جي ٽڪري وارو پلڙو ڳرو ۽ وزني ٿي ويندو. سو الله تعاليٰ جل شانہ جي پاڪ نالي جي مقابلي ۾ ڪا به شيءِ وزني ۽ ڳري نٿي ٿي سگهي. **سُبْحَانَ اللَّهِ سُبْحَانَ اللَّهِ سُبْحَانَ اللَّهِ**

(ترمذي حديث 2639، سنن ابن ماجه حديث 4300، مسند احمد بن حنبل ج 2، المستدرک ج اول، تفسير تبيان القرآن ج 8 ص 259، فريد بوک اسٽال لاهور)

حضرت عبدالله بن عمرو بن العاص رضي الله عنه کان به اهڙي روايت ٿيل آهي، جنهن ۾ **لَا إِلَهَ إِلَّا اللَّهُ** جو ذڪر ٿيل آهي.

(مجمع الزوائد ج 10، حديث 16805)

هن آيت جي مٿئين وضاحت مان ڪلمه طيبه جي وڏي نيڪيءَ جي فضيلت، اهميت ۽ افاديت واضح ٿي وئي آهي ۽ انهيءَ پاڪ ڪلمي جي ورد کي جاري رکڻ وارن لاءِ وڏي بشارت به آهي. ايمان وارن مسلمانن لاءِ اها به خوشخبري آهي ته قيامت جي ڏينهن اهي دائمي عذاب کان امن ۾ هوندا. انهيءَ نيڪيءَ جي پلائيءَ جو بهترين اجر ۽ بدلو اهو آهي ته بقول حضرت مجاهد رضي الله عنه جي ته: **فَلَهُ جَزَاءُ الْجَبِيلِ وَهُوَ الْجَنَّةُ**. يعني انهن کي جنت عطا ڪئي ويندي.



## باب ٽيون

# الله ﷻ جي ذڪر جون فضيلتون

## احاديث نبوي ﷺ جي روشنيءَ ۾

### اسوه حسنه ۽ ذڪر الاهي

الله تعاليٰ ارشاد فرمايو آهي ته ”بيشڪ توهان جي رهنمائيءَ جي لاءِ رسول الله ﷺ (جي زندگي) ۾ بهترين نمونو آهي. (هي نمونو) ان جي لاءِ آهي، جيڪو الله تعاليٰ ﷻ سان ملڻ ۽ قيامت جي اچڻ جي اميد رکي ٿو ۽ الله کي گهڻو ياد ڪري ٿو.“  
(سورة الاحزاب آيت: 21)

حضرت نبي ڪريم ﷺ جي اسوه حسنه جي پيروي، مؤمن جي ايمان جي ڪماليت جو ذريعو آهي ۽ الله جو پيارو ٻانهو بنجڻ جو وسيلو آهي. سنت جي اتباع ڪرڻ واري سان الله محبت فرمائي ٿو. اسوه حسنه الله جي رضا جي منزل تائين پهچڻ جو نقشو آهي. ايمان جي منار جو واسطو آهي ۽ ايمان جا فائدا حاصل ڪرڻ جو وسيلو آهي. اسوه حسنه جا حقيقي فيوض ۽ برڪتون فقط مومنن جو حصو آهن. ايمان کان سواءِ زندگي گذارڻ وارا صرف ظاهري دنياوي طور شايد راحت ۽ عزت حاصل ڪري وٺن، پر انهن جي لاءِ آخرت ۾ ڪوبه اجر ۽ ثواب نه هوندو ۽ جنهن ماڻهوءَ کي ايمان جي دولت ته نصيب هجي، پر الله جي ذڪر جي نعمت کان محروم هجي ته اهو اسوه حسنه جي فيض مان فيضياب نه ٿو ٿي سگهي. اهو مؤمن هجڻ باوجود حضور اڪرم ﷺ جي عطا ڪيل زندگي گذارڻ جي اصولن اسوه حسنه



ڪي پنهنجي زندگي ۾ نه ٿو اپنائِي ته اهو منزل کان گهڻو پري ٿيندو وڃي ٿو. اڻسٽائين جو ان جي زندگي مذاق ۽ رانديڪو بڻجي وڃي ٿي، جنهن سان سڀڪو ڪيڏندو رهي ٿو. جنهن کي سڀ استعمال ته ڪن ٿا، پر ڪو عزت نه ٿو ڪري. پر جڏهن مؤمن کي هوش ۽ سمجهه اچي ٿي ۽ الله کي ياد ڪري ٿو، ذڪر الهي ڪري ٿو ته ان کي اهو نقشو نظر اچڻ لڳي ٿو، جنهن جي مدد سان اهو پنهنجي منزل کي لهي سگهي ٿو ۽ جيئن جيئن ان جي طرفان ذڪر الهي وڌندو ويندو آهي، ايترو ئي اهو نقشو ان جي لاءِ چٽو ۽ نمايان ٿيندو وڃي ٿو. پوءِ اهو انهن سيرت طيبه، اسوه حسنه جي حسين نقش کي اپنائي عمل ڪري ٿو ۽ هڪ مطمئن ۽ پرسڪون مسافر وانگر پنهنجي منزل جي طرف وڌندو رهي ٿو. پوءِ ياد رکڻ گهرجي ته ذڪر الهي اسوه حسنه جي معرفت ۽ سڃاڻپ جو ذريعو آهي ۽ فيضياب ٿيڻ جو دستور به آهي. ان جي واسطي پياري حبيب حضرت محمد ڪريم ﷺ جن الله جي ذڪر کي خيرالاعمال (سڀني عملن کان پلو عمل) قرار ڏنو آهي ۽ اهو ئي سنت مصطفيٰ ﷺ جي صحيح معرفت حاصل ڪرڻ جو عمل آهي. ذڪر الاهي، دنيا ۽ آخرت جي ڪاميابي ۽ ڪامرانيءَ جو ذريعو آهي ۽ نجات جو رستو به آهي. اسوه حسنه جي پيروي، اتباع، محبت ۽ شوق جنهن مؤمن کي جيترو وڌندو، ايترو ان جي مٿان الله رب العزت جون مهربانيون، رحمتون ۽ بخشش جون برساتون وسنديون. ذڪر الهي پياري حبيب ڪريم ﷺ جي اتباع ۾ ڪرڻ وارو سدائين شاد ۽ آباد رهندو.

(1) حضور انور تاجدار مدينه ﷺ کي الله ﷻ جو ذڪر

تمام گهڻو محبوب ۽ پسند هو. حضرت ابو موسيٰ رضه کان روايت آهي ته حضور اڪرم ﷺ فرمايو ته پنهنجي رب جو ذڪر ڪندڙ

۽ ذڪر نه ڪندڙ جو مثال زنده ۽ مئل وانگر آهي.

(صحيح بخاري شريف ج 6044- الترغيب والترهيب ج: 2303)

(2) حضرت ابوموسيٰ رضي الله عنه کان روايت آهي ته حضور

اڪرم ﷺ فرمايو ته ان گهر جو مثال جنهن ۾ الله پاڪ ﷻ جو ذڪر ڪيو وڃي ٿو ۽ جنهن گهر ۾ ذڪر نه ٿو ڪيو وڃي، زنده ۽ مُرده (مئل) جهڙو آهي. (صحيح مسلم ج: 779- الترغيب والترهيب ج: 635)

حضرت سيدنا آقا و موليٰ محمد رسول الله ﷺ جو ارشاد مبارڪ بلڪل واضح ۽ چٽو آهي ته جيڪو مؤمن ٻانهو الله تعاليٰ جو ذڪر ڪندو رهي ٿو، اهو ئي حقيقت ۾ زنده آهي. زندگيءَ جو لطف به ان کي حاصل آهي، ڇو ته ذڪر ڪندڙ ٻانهي جو قلب زندهه رهي ٿو ۽ اهو شيطان مردود جي وسوسن، فريب ۽ مڪر کان به حفاظت ۾ رهي ٿو. نتيجي طور اهو ٻانهو الله تعاليٰ ۽ پياري حبيب ڪريم ﷺ جي احڪامن تي عمل ڪري، زندگي پُرسڪون گذاري ٿو ۽ جيڪو الله جي ذڪر کان غافل رهيو، اهو مُرده آهي، ڇو جو ان جو قلب مري وڃي ٿو ۽ مئل قلب شيطاني وسوسن جو محور ۽ مرڪز بڻجي ٿو. پوءِ اهڙو ماڻهو براين، غلط ڪارين جي ڌٻڻ ۾ ڦاسي، سڄي حياتي گمراهيءَ ۾ گذاري ٿو. الله تعاليٰ شال سيني کي ذاڪر شاڪر بنائي. (آمين) يا الله! اسان کي پنهنجي حضرت حبيب ڪريم ﷺ جي صدقي، پنهنجي ذڪر جي توفيق عطا فرمائ. اسان کي ذاڪر ٻانهن جي صحبت ۾ رهڻ. آمين يا رب العالمين بجاه طه و يس.

بلڪل ان طرح سان اهو گهر شاد آباد آهي، جنهن ۾ رهڻ وارا الله تبارڪ و تعاليٰ جو ذڪر ڪندا رهن ٿا. اهڙي گهر ۾ الله تعاليٰ جي ذڪر جو هڪ نور نظر ايندو آهي. انهن گهر وارن جي

پاڻ ۾ الفت محبت هوندي آهي. انهن جا پُربهار شب و روز گذرندا آهن. اها فضيلت ۽ برڪت انهن گهر وارن کي نصيب ٿيندي آهي، پر اهو گهر قبرستان آهي، جنهن ۾ ماڻهو ته آهن، پر الله تعاليٰ جي ياد، ذڪر نه ڪندا هجن. قبرستان وانگر ان گهر ۾ آفات بليات جو ٺڪاڻو هوندو آهي. ان گهر ۾ رهڻ وارا آفتن، مصيبتن، پريشانين ۽ الجهنن ۾ مبتلا رهندا آهن. اتي رڳو جهيڙا، فساد، بي چيني ۽ بي سکوني هوندي آهي. اها سزا آهي الله جي ذڪر نه ڪرڻ جي. ان لاءِ ضروري آهي ته مسلمان پنهنجي گهرن ۾ تلاوت قرآن، محفل ميلاد، ذڪر الهي، نوافل، سلام دعا، صبح شام درود و سلام ۽ استغفار وغيره نيڪ عملن کي جاري رکن، نه ته انهن گهرن ۽ قبرستان ۾ ڪو فرق نه رهندو. ان لاءِ ته حضور اڪرم ﷺ فرمايو آهي ته پنهنجي گهرن ۾ به نماز پڙهندا ڪريو ۽ انهن کي قبرستان نه بنايو. انهيءَ لاءِ مردن کي ڪپي ته نفل ۽ نماز جون سنتون گهرن ۾ ادا ڪن.

### ملائڪ سڳورا ذڪر وارن جي تلاش ۾

(3) حضرت سيدنا ابوهريره رضي الله عنه جن کان هڪ تمام وڏي حديث مبارڪ روايت ٿيل آهي، جيڪا يقيناً پياري آهي. الله جي فضل و ڪرم تي ناز ڪرڻ گهرجي ۽ ڪوشش ڪري ذاڪر ٻانهن ۾ پاڻ کي شامل ڪرڻ ڪپي.

پياري آقا مدني مصطفيٰ ﷺ فرمايو آهي ته الله تعاليٰ جا ڪجهه فرشتا اهڙا آهن، جيڪي رستن ۾ ذڪر ڪرڻ وارن جي ڳولا ۾ ڦرندا گهمندا آهن جڏهن اهي ذاڪر ٻانهن جي ڪنهن جماعت کي لهندا آهن ته هڪ ٻئي کي سڏيندا آهن ته اچو هيڏانهن



پنهنجي مقصد جي طرف (يعني اهي ملي ويا آهن، جنهن کي اسان ڳولهي رهيا هئاسون) پوءِ ملائڪ سڳورا انهن کي دنياوي آسمان تائين پنهنجن ڀرن سان سايه فگن ڪن ٿا (ڀرن سان انهن کي ڍڪي ڇڏين ٿا، محبت ۽ الفت جي طور تي) پوءِ اهي ملائڪ الله تعاليٰ جي درٻار ۾ حاضر ٿين ٿا ته الله تعاليٰ انهن کان پڇي ٿو. حالانڪ الله تعاليٰ ته پنهنجي ٻانهن جي حال کي بهتر ڄاڻي ٿو. (ليڪن فرشتن کان پنهنجي ڏاڪر ٻانهن جي تعريف ٻڌڻ پسند فرمائي ٿو) اي ملائڪو! توهان منهنجي ٻانهن کي ڪهڙي حال ۾ لڌو؟ ملائڪ عرض ڪن ٿا ته **يُسَبِّحُونَكَ وَيُكَبِّرُونَكَ يَا اللَّهُ!** اهي تنهنجي تسبيح ڪري رهيا هئا، تنهنجي وڏائي، ڪبريائي بيان ڪري رهيا هئا. تنهنجي حمد، تعريف ۽ بزرگي بيان ڪري رهيا هئا. پاڻ ڪريمين ﷺ فرمايو ته الله تعاليٰ فرمائي ٿو ته **هَلْ رَأَوْنِي** ڇا انهن مون کي ڏٺو آهي؟ ملائڪ عرض ڪن ٿا ته الله جو قسم ته مولا تعاليٰ انهن توکي نه ڏٺو آهي. الله تعاليٰ فرمائيندو ته جيڪڏهن اهي مون کي ڏسن (ديدار ڪن) ته انهن جو ڇا حال هوندو؟ فرشتا عرض ڪن ٿا ته جيڪڏهن اهي توکي ڏسن ته اڃان به وڌيڪ تنهنجي عبادت ڪن ۽ گهڻي بزرگي بيان ڪن ۽ زياده تسبيح ڪن. حمد و ثنا ڪن. الله تعاليٰ فرمائيندو ته اهي مون کان چاجو سوال ڪري رهيا هئا. فرشتا چوندا ته **يَسْأَلُونَكَ الْجَنَّةَ** مولا تعاليٰ اهي توکان جنت گهرن ٿا. الله تعاليٰ فرمائي ٿو ته **هَلْ رَأَوْهَا** ڇا انهن جنت ڏني آهي؟ فرشتا عرض ڪن ٿا ته الله جو قسم يا رب! انهن جنت نه ڏني آهي. الله تعاليٰ فرمائي ٿو ته جيڪڏهن اهي جنت ڏسي وٺن ته انهن جي ڪهڙي حالت ٿيندي؟ ملائڪ چون ٿا



تہ جيڪڏهن اهي ان (جنت) کي ڏسي وٺن تہ ان لاءِ تمام گهڻو حرص ڪن ۽ ان جو وڌيڪ طلب ۽ رغبت رکڻ وارا ٿي وڃن. الله تعاليٰ فرمائيندو تہ اُهي ڪهڙي شيءِ کان پناهه گهري رهيا هئا؟ ملائڪ چون ٿا تہ جهنم جي باهه کان (پناهه پيا گهرن) الله تعاليٰ فرمائيندو ڇا انهن جهنم کي ڏٺو آهي؟ ملائڪ عرض ڪن ٿا تہ الله جو قسم تہ انهن جهنم نہ ڏٺو آهي. الله تعاليٰ فرمائي ٿو تہ جيڪڏهن اهي ان کي ڏسي وٺن تہ پوءِ انهن جي ڪهڙي حالت هوندي؟ ملائڪ عرض ڪن ٿا تہ جيڪڏهن اهي دوزخ کي ڏسن تہ ان کان گهڻو پري ڀڄن ۽ توکان زياده مغفرت طلب ڪن. الله تعاليٰ فرمائي ٿو تہ فَأَشْهَدُكُمْ أَنِّي غَفَرْتُ لَكُمْ أَيُّ مَلَأَكُوا! مان توکان کي گواهه بنيان ٿو تہ مان انهن سڀني ڏاکر ٻانهن کي بخشي ڇڏيو. ملائڪ عرض ڪندا تہ يا الله! انهن ۾ هڪ ماڻهو اهڙو هو، جيڪو ذڪر نہ ڪري رهيو هو، بلڪ پنهنجي ڪنهن ضرورت واسطي انهن وٽ آيو هو. الله تعاليٰ فرمائي ٿو تہ لَا يَشْقَىٰ جَلِيسُهُمْ مان ان کي بہ بخش ڪري ڇڏيو آهي، ڇو تہ اهي اهڙا (بابرڪت) ٻانهن آهن، جو انهن جي مجلس ۾ ويهڻ وارو بہ محروم ۽ بدبخت نہ ٿو رهي. (صحيح بخاري ج: 6045 - بيهقي شريف ج: 531 الترغيب والترهيب، مسند امام احمد بن حنبل، صحيح مسلم)

### ذڪر الهي ۽ وڏي عمر هجڻ خوش نصيبي آهي

(4) حضرت عبدالله بن بسر مازني رضي الله عنه کان روايت آهي تہ هڪ اعرابي (ٻهراڙي ۾ رهڻ وارو عرب) حضرت نبي ڪريم ﷺ جي خدمت بابرڪت ۾ حاضر ٿيو ۽ سوال ڪيائين تہ ماڻهن ۾ بهترين شخص ڪير آهي؟ حضور اڪرم ﷺ فرمايو

خوش نصيب آهي اهو شخص، جنهن جي عمر ڊگهي ٿي ۽ عمل سُٺا ٿيا. ان اعرابيءَ بيهر سوال ڪيو ته ڪهڙو عمل افضل آهي؟ حضور اڪرم ﷺ جن فرمايو ته تون دُنيا مان ان طرح جُدا ٿئين جو تنهنجي زبان الله جي ذڪر سان تازي هجي. (يعني الله تعاليٰ جو ذڪر ڪندي موت اچي).

(ترمذي شريف ج: 3375- ابن ماجه (مفهومه) مسند ابن جعد

علامه ابوالحسن علي بن جعد بن عبید هاشمي)

مؤمن انسان جي واسطي صحت، تندرستي، ڊگهي ڄمار، نيڪ صالح عملن سان سينگاريل عمر واقعي وڏي خوش نصيبي ۽ خوش قسمتي آهي، ڇو ته ڊگهي عمر ۽ صحتمندي الله تعاليٰ جي نعمت آهي. ۽ وڏي بلندبختي ۽ ڀلائي الله جي ذڪر ۾ مشغول رهڻ آهي. ڊگهي عمر ۾ گهڻو ذڪر الهي ٿيندو. جيترو وڌيڪ ذڪر الهي جو ذخيرو ٿيندو، الله تعاليٰ جون ڀلايون، مهربانيون، نوازشون بغير حساب ڪتاب جي عطا ٿينديون رهنديون. جنت الفردوس ۾ درجا نيڪ عملن جي گهڻائي ڪري بلند ٿيندا. ان واسطي صالح عملن واري ڊگهي عمر کي غنيمت سمجهڻ گهرجي. هن حديث مبارڪ ۾ ٻي ڳالهه اها قابل توجهه آهي ته جڏهن انسان کي موت اچي ته ان مؤمن جي زبان الله تعاليٰ جي پاڪ نالي جي ذڪر شريف سان مشغول هجي. زبان تي ذڪر الاهيءَ جون لوليون ۽ تنوارون هجن ۽ زبان ذڪر الهي سان تر و تازه هجي.

### جنت ذڪر جي محفلن جي مالِ غنيمت آهي

(5) حضرت سيدنا عبدالله بن عمر رضه کان روايت آهي ته آئون رسول الله ﷺ کي عرض ڪيو ته يارسول الله! ذڪر جي

مجلسن جي غنيمت ڇا آهي؟ پاڻ ڪريمين ﷺ فرمايو ته ذڪر جي مجلسن جو مال غنيمت جنت آهي.

(الترغيب والترهيب ج: 2 ح: 2324- مجمع الزوائد مسند احمد بن حنبل ج: 2 ح: 6777)

(6) حضرت ابودرداء رضی اللہ عنہ کان روايت آهي ته حضور اڪرم ﷺ جن فرمايو ته جن ماڻهن جون زبانون الله پاڪ جي ذڪر سان هميشه تر و تازه رهن ٿيون، اهي جنت ۾ مُسڪرائيندي داخل ٿيندا. (الدر المنثور ج: 1 علام سيوطي مُصَنَّف ابن شيبه ج: 7)

### ذڪر الهي جون محفلون جنت جا باغ آهن

(7) حضرت انس بن مالڪ رضی اللہ عنہ کان روايت آهي ته حضور عليه الصلوة والسلام فرمايو آهي ته جڏهن توهان جنت جي باغن مان لنگهو ته خوب کائيندا ڪريو. إِذَا مَرَرْتُمْ بِرِیَاضِ الْجَنَّةِ فَامْتُوا. صحابه ڪرام عرض ڪيو ته يا رسول الله! جنت جا باغ ڪهڙا آهن؟ پاڻ ڪريمين فرمايو ته ذڪر جا حلقا، يعني ذڪر جون محفلون ۽ مجلسون، جتي مسلمان گڏ ٿي الله پاڪ جو ذڪر ڪندا آهن.

(مسند احمد بن حنبل ج: 3 ح: 12545 جامع الترمذي مجمع الزوائد ج: 1 ح: 126)

هيءَ دنيا دار العمل آهي. جنت الفردوس، بهشت، مؤمنن جي آخري منزل گاهه ۽ دائمي گهر آهي، جتي هميشه هميشه جي رهڻ جو ماڳ آهي. جنت رضاءِ مصطفيٰ ﷺ جو مقام آهي. اتي هر قسم جون نعمتون، راحتون، سرور جون رونقون ۽ بزمون سينگاريل آهن. اتي وڏي کان وڏي نعمت الله تبارڪ وتعالیٰ ﷻ جو ديدار هوندو ۽ اهو ديدار بقا وارين اکين سان جنت الفردوس ۾ ٿيندو. مؤمنن لاءِ خوشخبري ۽ بشارت آهي ته جيڪڏهن هن دنيا ۾ رهندي، جنت جا لطف حاصل ڪرڻ جي تمنا هجي ۽ جنت



جي بهارن سان شاد ڪام ٿيڻو هجي ته انهن ٻانهن لاءِ اها نعمت الله جي ذڪر جون محفلون آهن، جتي ويهي ڪري ٻانهن جنت جا ميوا، ڦل يعني ذڪر الله خلوص نيت سان ڪن ته انهن جي لاءِ جنت جي باغن جو سير اهي ذڪر جون مجلسون ۽ حلقا آهن. سبحان الله، سبحان الله، جيڪڏهن مؤمن بندوق خواهش رکي ته ان جو الله وٽ ڇا مقام آهي ته ان کي گهرجي ته هو اهو ڏسي ته الله تعاليٰ جو ان وٽ ڇا مقام آهي. ڇو ته الله تعاليٰ ٻانهي کي اهو ئي مقام عطا ڪندو آهي، جيڪو ان وٽ الله جو هوندو آهي. (بيهي: جلد اول) ته ذڪر جي محفلن ۾ شريڪ ٿي، جنت جا مزا ماڻڻ ڪين.

سبحان الله! ذڪر جي محفلن جو ڇا شان آهي. محفل ميلاد النبي ﷺ، ذڪر شهادت جون محفلون، بزرگان دين جا عرس، نعت شريف جون محفلون، جنت جا باغيچا آهن. انهن کي منعقد ڪرڻ وارا خوش نصيب، انهن باغيچن جا خدمتگار مالهي آهن. انهن ۾ شرڪت ڪرڻ وارا رضاءِ الهي جا حقدار ٿي وڃن ٿا. انهن محفلن ۾ دين اسلام جي ڄاڻ ملي ٿي. ذڪر الله ٿئي ٿو، ذڪر مصطفيٰ ﷺ ٿئي ٿو، صالحن بزرگن جو ذڪر ٿئي ٿو، تبرڪ ملي ٿو، ذڪر جا اهي حلقا نهايت بابرڪت آهن ۽ اتان ڪو به محروم نه ويندو آهي.

### ذڪر ڪرڻ واري کي رب پاڪ ياد ڪري ٿو

(8) حضرت سيدنا ابوهريرة رضى الله عنه کان روايت آهي ته رسول الله ﷺ فرمايو ته الله تعاليٰ فرمائي ٿو ته منهنجو ٻانهو، منهنجي متعلق جهڙي سوچ ۽ خيال رکندو آهي، مان به ان سان اهڙو ئي معاملو ڪندو آهيان. جڏهن هو مون کي ياد ڪندو آهي (ذڪر



ڪندو آهي) مان پنهنجي ٻانهي سان گڏ هوندو آهيان. پوءِ جيڪڏهن هو پنهنجي دل ۾ منهنجو ذڪر ڪري ته مان به پنهنجي پاڻ سان ان جو ذڪر ڪندو آهيان ۽ جيڪڏهن هو جماعت ۾ منهنجو ذڪر ڪري ته مان ان جي جماعت کان بهتر جماعت ۾ ان کي ياد ڪندو آهيان. جيڪڏهن هو هڪ گرانٿ منهنجي قريب اچي ته مان هڪ هٿ جي برابر ان جي ويجهو ٿيان ٿو. جيڪڏهن اهو هڪ هٿ جي برابر ويجهو اچي ته آئون هڪ ڀر هڪ جيترو ان جي ويجهو ٿي وڃان ٿو ۽ جيڪڏهن هو مون ڏانهن وڪ وڪ هلي اچي ته آئون ان ڏانهن ڊوڙي اچان ٿو. (صحيح بخاري، صحيح مسلم، الترغيب والترهيب، فتح الباري، نسائي، السنن الكبرى ج: 4 ح: 7730 - ترمذي ح: 2675 - ابن ماجه)

هيءُ حديث قدسي آهي، جنهن ۾ الله تعاليٰ فرمايو آهي ته مؤمن بندوق منهنجي لاءِ جنهن طرح جي سوچ، گمان، نيت يا خيال رکندو آهي، اهڙو ئي الله تعاليٰ اُن سان سلوڪ فرمائيندو آهي. جيڪڏهن ٻانهو الله تعاليٰ لاءِ هيءُ سوچي ته مالڪ منور رب ڪريم وڏو رحمٰن رحيم ڪريم آهي ته انشاء الله ان ٻانهي تي رب ڪريم جي رحمتن، برڪتن ۽ ڪرم نوازين جي برسات بي حساب وسندي. جيڪڏهن ٻانهو مغفرت ۽ بخشش جو طالب ٿي اميد رکندو ته ان کي بخشي ڇڏيندو. دعا جي قبوليت جي اميد رکندو ته ان جي دعا قبول پوندي. مطلب ته جهڙي نيت، تهڙي مراد حاصل ڪندو. سبحان الله! جڏهن ٻانهو الله جو ذڪر ڪندو آهي ته اهو ان جي ويجهو هوندو آهي. ٻانهي تي لازم آهي ته الله واحد و حده لاشريڪ له کي ياد ڪري اهو يقين ڪري ته الله تعاليٰ به ان کي ياد ڪري ٿو. تنهائي اڪيلائي ۾ ذڪر جي ڪثرت ڪريو. اهو رسول الله جو فرمان آهي. (بيهقي ج 1)

ٻانهو خلوت، جلوت، اڪيلائي ۾ توڻي ماڻهن سان گڏ مجمع محفل ۾ گهڻو الله پاڪ جو ذڪر ڪري. اها وڏي سعادت، هر عمل ۾ نيت جي سچائي بهتر مطلوب ۽ مقصود هوندو آهي. هن حديث پاڪ ۾ الله تعاليٰ جي خاص قرب جو ذڪر آهي. الله تعاليٰ وڏي محبت ۽ پيار واري دلربا انداز ۾ فرمايو آهي ته ٻانهو ٿورو منهنجي قريب ٿيندو آهي ته مان ان تي وڌيڪ مهربان ۽ قرب سان نوازش ڪندو آهيان. هن حديث پاڪ ۾ الله تعاليٰ بابت گرانٽ، هٿ، ڊوڙڻ وغيره جو ذڪر آهي. الله تعاليٰ انهن صفتن کان پاڪ آهي. مطلب آهي ته الله تعاليٰ ٻانهي کي پنهنجي رحمت ۽ اڻ ڪٽ مهربانين کي محبت واري انداز سان بيان فرمايو آهي. اهو، سندس ٻانهي سان ڪمال محبت جو دليل آهي.

### الله تعاليٰ جو ذڪر ڪثرت سان ڪرڻ گهرجي

(9) حضرت سيدنا ابوسعيد خدری رضي الله عنه بيان ڪن ٿا ته رسول الله ﷺ فرمايو ته الله جو ايترو ڪثرت سان ذڪر ڪريو جو ماڻهو چون ته هي ديوانو آهي.

(مسند احمد ج: 3 ص: 68- صحيح ابن حبان ج: 817)

بيهقي شعب الايمان ج: 1 ح: 536- الترغيب والترهيب

تفسير قرطبي الجامع لاحكام القرآن

(10) حضرت عبدالله بن عباس رضي الله عنهما کان روايت آهي ته رسول ڪريم ﷺ فرمايو ته الله جو ذڪر ايتري ڪثرت سان ڪريو جو منافق توهان کي رياڪار چون. (تفسير ابن ڪثير - حلية الاولياء - طبراني ج: 12) ٻي روايت ۾ آهي ته منافق ڏاڪر ٻانهن کي رياڪار خيال ڪن. (مجمع الزوائد ج: 10)

## ذڪر ڪرڻ وارا الله کي پيارا

الله تعاليٰ ﷻ پنهنجي مخلوقات مان جن خوش نصيب  
 ٻانهن کي خصوصي انعامن سان نوازي ٿو، انهن سان محبت به  
 فرمائي ٿو ۽ جنهن ٻانهي سان الله تعاليٰ ﷻ محبت ڪندو آهي ته  
 پوري خلق ان سان پيار ڪندي آهي ۽ ان جو ادب احترام به ڪندي  
 آهي. الله جو محبوب پسندیده پيارو ٻانهو بڻجڻ لاءِ ڇا ڪرڻ  
 گهرجي، ان لاءِ حضور اڪرم ﷺ اسان جي رهنمائي فرمائي آهي.  
 حضرت ابوهريره رضي الله عنه روايت ڪن ٿا ته آقا و مولا محمد  
 رسول الله ﷺ فرمايو آهي ته حضرت موسيٰ عليه السلام  
 پنهنجي پروردگار ﷻ جي بارگاه ۾ عرض ڪيو ته اي منهنجا  
 رب! مون کي ٻڌاء ته تنهنجي ٻانهن ۾ سڀ کان گهڻو متقي ڪير  
 آهي؟ الله تعاليٰ فرمايو ته جيڪو هر وقت منهنجو ذڪر ڪري ۽  
 مون کي نه وساري. حضرت موسيٰ عليه السلام ٻيو عرض ڪيو  
 ته يا الله ﷻ! تنهنجي ٻانهن ۾ سڀ کان وڏو عالم ڪير آهي؟ الله  
 تعاليٰ فرمايو ته جيڪو ڪڏهن به علم (حاصل) ڪرڻ ۾ ڍڙ نه  
 ڪري (يعني هميشه هميشه علم جي تلاش ۾ مستغرق رهي). پوءِ  
 فرمايو ته جيڪو پنهنجي علم ۾ ماڻهن (عالمين) جي علم کي جمع  
 ڪري. پوءِ عرض ڪيو ته يا الله ﷻ! تنهنجي ٻانهن ۾ سڀ کان گهڻي  
 عزت وارو ڪير آهي؟ الله تعاليٰ فرمايو ته جيڪو طاقت، قوت  
 سان غالب اچي معاف ڪري ڇڏي. (الفردوس بمأثور الخطاب، ديلي ج 2 ص 3419)  
 حضرت عبدالله بن عباس رضي الله عنهما روايت ڪن  
 ٿا ته جڏهن حضرت سيدنا موسيٰ عليه السلام طور سينا (جبل) تي



تشریف وٺي ويا ته اتي الله تعاليٰ جي بارگاہ اقدس ۾ عرض ڪيائين ته اي منهنجا پالڻهار ﷺ! توکي تنهنجي ٻانهن مان گهڻي محبت ڪنهن سان آهي. الله تعاليٰ فرمايو ته جيڪو هر وقت منهنجو ذڪر ڪندو رهي ٿو ۽ مون کي وساري نٿو. ٻي روايت ۾ آهي ته جيڪو الله جو ذڪر مالڪ مٺي جي پاڪ نالي جو گهڻو ذڪر ڪندو رهي ٿو. (شعب الايمان بيهقي جلد اول، ح: 681- تفسير ابن ڪثير ج 3، شعب الايمان بيهقي ج 7 ح: 10348- مصنف ابن ابي شيبه)

حضرت محمد بن ڪعب قرظي کان روايت آهي ته حضرت موسيٰ عليه السلام الله تعاليٰ جي بارگاہ ۾ عرض ڪيو ته اي منهنجا پالڻهار پروردگار! تنهنجي مخلوق مان تنهنجي نزديڪ سڀ کان وڌيڪ عزت وارو ڪير آهي؟ الله تعاليٰ فرمايو ته جنهن جي زبان هميشه الله جي ذڪر ۾ آلي رهي. ٻيو عرض ڪيائين ته يا الله! تنهنجي مخلوق ۾ سڀ کان وڏو عالم ڪير آهي؟ الله تعاليٰ فرمايو ته جيڪو پنهنجي علم سان گڏ ٻين جي علم جو طالب هجي يعني ان کي جتان علم ملي ته شوق ذوق سان ان کي حاصل ڪري. (شعب الايمان بيهقي ج اول ح: 682)

حضرت عبدالله بن حارث رضه روايت ڪن ٿا ته الله تعاليٰ حضرت داؤد عليه السلام جي طرف وحي موڪلي ته مون سان ۽ منهنجي محبت ڪرڻ وارن سان محبت ڪر ۽ منهنجن ٻانهن ۾ مون کي محبوب بناء. حضرت سيدنا داؤد عليه السلام عرض ڪيو ته اي پالڻهار پروردگار ﷺ مون سان ۽ تنهنجي محبت ڪرڻ وارن سان محبت ڪندس پر توکي مالڪ سائين تنهنجي ٻانهن ۾ ڪيئن محبوب بنايان؟ الله تعاليٰ فرمايو ته انهن (منهنجن ٻانهن) جي سامهون منهنجو ذڪر ڪثرت سان ڪندو ڪر ته بيشڪ



منهنجو ذڪر ئي انهن لاءِ خير پلائيءَ جو باعث ٿيندو.

(مصنف ابن ابي شيبه ج 7 ح: 34254)

حضرت انس رضي الله عنه روايت ڪن ٿا ته مون حضرت نبي ڪريم صلي الله عليه وسلم کي فرمائيندي ٻڌو ته الله تعاليٰ جي محبت جي نشاني ان جي ذڪر سان محبت ڪرڻ آهي ۽ الله تعاليٰ سان بغض جي علامت، الله جي ذڪر سان بغض رکڻ آهي.

(شعب الايمان بيهقي ج اول رقم 409-410 ڪنز العمال ج اول ح: 1776)

حضرت ابوهريره رضي الله عنه کان روايت آهي ته رسول الله صلي الله عليه وسلم فرمايو حضرت موسيٰ عليه السلام الله جي درٻار ۾ عرض ڪيو ته اي رب ڪريم! تنهنجي پانهن مان سڀ کان زياده متقي ڪير آهي؟ الله تعاليٰ فرمايو ته جيڪو هر وقت منهنجو ذڪر ڪري ۽ مون کي نه وساري. (صحيح ابن حبان ج 4 ح: 6217- موارد الظمآن ج اول ح: 86)

مٿي ذڪر ڪيل روايتن جي روشنيءَ ۾ اها ڳالهه واضح آهي ته جيڪو مؤمن بندو الله تعاليٰ کي گهڻو ياد ڪندو ته الله جي طرفان ان کي خاص انعام سان نوازيو ويندو. الله جي جنهن پانهي سان محبت ٿيندي آهي، بحر و بر ان جي دامن ۾ اچي ويندا آهن. دنيا ۽ آخرت جون سعادتون ۽ جنت الفردوس ۾ انهيءَ جي لاءِ بلند مقام هوندو آهي.

### حضور صلي الله عليه وسلم جن جي سنت جو طريقو: ذڪر الله

(11) حضرت امير المؤمنين سيدنا علي مرتضيٰ ڪرم الله وجهه کان روايت آهي ته مون رسول الله صلي الله عليه وسلم جن کي عرض ڪيو ته يا رسول الله صلي الله عليه وسلم! حضور صلي الله عليه وسلم جي سنت جو طريقو ڪهڙو آهي؟ پاڻ ڪريم صلي الله عليه وسلم فرمايو:

☆ معرفت منهنجو سرمايو آهي.

- ☆ عقل منهنجي دين جو اصل آهي.
- ☆ محبت منهنجي زندگيءَ جو بنياد آهي.
- ☆ شوق منهنجي سواري آهي.
- ☆ الله جو ذڪر منهنجو انيس (محبوب ساٿي) آهي.
- ☆ اعتماد منهنجو خزانو آهي.
- ☆ غم (عشق الاهي) منهنجو رفيق آهي.
- ☆ علم منهنجو هٿيار آهي.
- ☆ صبر منهنجو لباس آهي.
- ☆ رضا منهنجي غنيمت آهي.
- ☆ نوڙت ۽ نياز منهنجو فخر آهي.
- ☆ زهد منهنجو ڌنڌو آهي.
- ☆ يقين منهنجي خوراڪ آهي.
- ☆ صدق منهنجو مددگار ۽ شفيع آهي.
- ☆ اطاعتِ الهي منهنجو دفاع آهي.
- ☆ جهاد منهنجو خلق آهي.
- ☆ ۽ نماز منهنجي اکين جو نار آهي.

(شفا شريف - قاضي عياض رحمۃ اللعالمين - سيرت رحمة للعالمين - علام قاضي  
 سليمان منصورپوري - مدارج السالكين - علام ابن قيم)

هيءَ حديث علم جو خزانو آهي. اهل علم هن جي تشريح ۾ گهڻو ڪجهه لکيو آهي. جڏهن انسان پنهنجي خالق مالڪ پروردگار پاڻهار ﷻ جو سچو ٻانهو بنجي ويندو آهي ته ان تي مالڪ سائين جي ٻانهپ جو رنگ چڙهي ويندو آهي. هر حال ۾ صبر ۽ شڪر ڪندو آهي. معرفت اهو نور آهي، جيڪو مؤمن جي

دل ۾ رکيو ويندو آهي ته جيئن صفات کي سمجهي پنهنجي قلب ۽ روح کي الله تبارڪ و تعاليٰ ﷻ جي حوالي ڪري، ان جي لازوال نعمتن سان مالا مال ٿئي. اسلام جو وڏو عقل جي سرزمين تي لڳايو ويو آهي ۽ علم جي پاڻيءَ سان اهو وڏي ويجهي ٿو. دين اسلام جا بهتر ۽ ڪارائتا نتيجا علم ۽ عقل جي صحيح استعمال سان حاصل ڪري سگهجن ٿا. هن حديث مبارڪ ۾ رسول اڪرم ﷺ جن هيءَ به فرمايو آهي ته **دُرُ الْاَلِهَ اُنْيَسَى** يعني الله جو ذڪر منهنجو مونس يعني محبوب ساٿي آهي. ايمان وارن لاءِ الله جو ذڪر سفر جو توشو آهي. جيڪو ساڻ ڪري، اُهي سفر ڪن ٿا. ذڪر اهو پروانو آهي، جيڪو ڏيکاري اڳتي وڌن ٿا. ذڪر دل جي زندگي آهي. جنهن کان سواءِ انسان مُردِي وانگر قبر ۾ پيو آهي. ذڪر اهو هٿيار آهي، جنهن سان دشمنن ۽ قورن کي هٽائي سگهجي ٿو. نفس ۽ شيطان جي حملي کان پاڻ کي بچائي سگهجي ٿو ذڪر اهو پاڻي آهي، جنهن سان دل جي باهه وسائي سگهجي ٿي. ذڪر اها دوا آهي، جنهن سان لڪل، باطني ۽ گجها مرض ناري سگهجن ٿا.

عاشقن الله جي وائي سدا وات

فاذڪروني اذڪرڪر تن ۾ اها تات،

انهن کان ڪنهن ساعت سڄڻ ويل نه وسريو.

(شاهه عبداللطيف ڀٽائي<sup>(ع)</sup>)

### الله جو ذڪر دليٰن کي چمڪائيندڙ آهي

(12) حضرت عبدالله بن عمر رضي الله عنهما کان روايت

آهي ته حضور اڪرم ﷺ فرمايو آهي ته هر شيءِ جي لاءِ چمڪائڻ



واسطي ڪا شيءِ هوندي آهي ۽ دلين کي چمڪائڻ لاءِ الله جو ذڪر آهي. الله جي ذڪر کان وڌيڪ الله جي عذاب کان نجات ڏيڻ وارو ڪو عمل نه آهي. يعني آخرت جي عذاب کان چوٽڪاري لاءِ وڏو ۽ بهترين عمل الله جو ذڪر آهي.

(شعب الايمان بيهقي ج: 1 ح: 522 - الترغيب والترهيب ج: 1 ح: 2295)

(13) حضرت ابودرداء رضي الله عنه فرمائين ٿا ته هر شيءِ کي چمڪائڻ لاءِ شيءِ هوندي آهي ۽ قلبن کي چمڪائڻ واري شيءِ الله جو ذڪر آهي. (شعب الايمان بيهقي ج: 1 ح: 523)

الله جي ذڪر سان قلبن تان ڪٽ، ڪس، ميراڻ لهندي آهي. قلبي صفائي ۽ روشنائيءَ لاءِ الله جو يادگير، ذڪر ڪرڻ نهايت ضروري آهي. جيئن اسان وٽ ٿانو قلعي ٿيندا آهن ته چمڪندا آهن. اهڙي ريت دل جي چمڪائڻ لاءِ الله جي ذڪر جي قلعي جي ضرورت آهي.

### ملائڪ سڳورا اذڪر بانهن جي راهن جي تلاش ڪن ٿا

(14) حضرت سيدنا ابوهريره ۽ سيدنا ابوسعيد خدری رضي الله عنهما پنهنجي صحابين سڳورن حضور نبي ڪريم ﷺ جي باري ۾ شاهدي ڏني ته پاڻ ڪريمن عليه السلام جن فرمايو ته جڏهن به ماڻهو الله جي ذڪر لاءِ ويهن ٿا ته ملائڪ انهن کي گهيري رکن ٿا ۽ رحمت انهن کي پنهنجي آغوش ۾ وٺي ڇڏي ٿي ۽ انهن تي سڪينه (اطمينان جي ڪيفيت) نازل ٿئي ٿي ۽ الله تعاليٰ ﷻ انهن جو تذڪرو پنهنجي بارگاه بي مثال جي حاضرين ۾ ڪري ٿو.

(صحيح مسلم ڪتاب الذڪر والدعاء - ترمذي ڪتاب الدعوات - ابن

ماجه - بيهقي شعب الايمان - الترغيب والترهيب)



## اولياءِ الله جي زيارت، الله جي ياد جو باعث آهي

هي سارو جهان، مختلف ڪمن ڪارين ڪرڻ وارن سان ڀريو پيو آهي. جڏهن ڪو به ڪم ڪار ڪرڻ وارو نظر ايندو آهي ته ان جي ڪم جو تصور انسان جي سامهون اچي ويندو آهي. بلڪل اهڙي طرح جن الله پاڪ جي ذڪر فڪر سان محبت ڪئي. شريعت مصطفوي علي صاحبها الصلوة والسلام جي پيروي ڪي زندگيءَ جو مقصد بنايو ته انهن نيڪ صالح اولياءِ الله ذڪر ٻانهن جي زيارت، ملاقات صحبت ۾ اچڻ سان الله تبارڪ و تعاليٰ جي ياد ايندي آهي. اهو وڏو نصيب جو ڪم آهي.

(15) حضرت اسماء بنت يزيد رضي الله عنها کان روايت آهي ته مون حضور اڪرم ﷺ کي فرمائيندي ڏٺم ته ڇا آئون توهان کي توهان مان بهترين ماڻهن جي باري ۾ ڳالهه نه ٻڌايان؟ صحابه ڪرام رضوان الله عليهم اجمعين جن عرض ڪيو ته يا رسول الله ﷺ! ڇو نه؟ پاڻ ڪريم ﷺ فرمايو ته توهان مان زور ڀلا ماڻهو آهي آهن، جو جڏهن انهن کي ڏسجي ته الله ياد اچي وڃي. (ابن ماجه ڪتاب الزهد ج: 4119 مسند احمد بن حنبل ج: 6 ح: 2764)

(16) عَنْ سَيِّدِنَا عَبْدِ اللَّهِ بْنِ عَبَّاسٍ رَضِيَ اللَّهُ عَنْهُمَا سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَوْلِيَاءُ اللَّهِ؟ قَالَ الَّذِينَ إِذَا رُؤُوا ذُكِرَ اللَّهُ.

(رواه النسائي في السنن الكبرى ج: 11235 - مجمع الزوائد علامه هيثمي ج: 10)

حضرت سيدنا عبدالله بن عباس رضي الله عنهما کان روايت آهي ته حضور نبي ڪريم ﷺ کان اولياءِ الله جي متعلق سوال ڪيو ويو ته پاڻ سونهارن ﷺ فرمايو: اهي آهي ماڻهو آهن، جن کي ڏسڻ سان الله تعاليٰ ياد اچي وڃي.

بي روايت ۾ حضرت عبدالله بن مسعود رضي الله عنه کان مروي آهي ته حضور نبي ڪريم صلي الله عليه وسلم فرمايو ته يقيناً ڪجهه ماڻهو الله تعاليٰ جي ذڪر جون ڪنجيون هوندا آهن، انهن کي ڏسي، الله جل جلاله ياد اچي وڃي ٿو. (مجمع الزوائد ج: 10 - طبراني المعجم الكبير ج: 10 ح: 10476)

### ذڪر جي حلقي ۾ ويهڻ وارن جا گناهه نيڪين ۾ بدلايا وڃن ٿا

ذاڪرن جون محفلون ۽ حلقا جتي ويهي الله تعاليٰ جو ذڪر ڪندا آهن، اهي جنتي باغ آهن. سڪينه نازل ٿيڻ جون جايون آهن. انهن حلقي ۾ ويهڻ وارن تي خصوصي مهرباني ٿئي ٿي.

(17) حضرت انس بن مالڪ رضي الله عنه حضور اڪرم صلي الله عليه وسلم جو فرمان بيان ڪري ٻڌايو ته ”مَا مِنْ قَوْمٍ اجْتَمَعُوا يَذْكُرُونَ اللَّهَ لَا يُرِيدُونَ بِذَلِكَ إِلَّا وَجْهَهُ“ يعني جيڪي مومن ٻانهن رڳو الله پاڪ جي رضاطلبي لاءِ ذڪر الهي ڪرڻ واسطي اجتماعي طور گڏجي ذڪر ڪن ٿا ته آسمان مان هڪ منادي ڪرڻ وارو اعلان ڪري چوي ٿو ته ”أَنْ قَوْمًا مَغْفُورًا لَّكُمْ قَدْ بَدَّلْتُ سَيِّئَاتِكُمْ حَسَنَاتٍ“ هاڻي اتي بيهو توهان جي مغفرت ۽ بخشش فرمائي ڇڏي، توهان جا گناهه نيڪين ۾ تبديل ڪيا ويا آهن.

(الترغيب والترهيب ج: 2 - مجمع الزوائد ج: 10 - مسند احمد بن حنبل)

(18) ۽ اهڙي قسم جي روايت حضرت سهل بن حنظله رضي الله عنه کان به مروي آهي، جنهن ۾ به گناهن کي نيڪين ۾ تبديل ڪرڻ جو بيان فرمايل آهي. (مجمع الزوائد ج: 10 - طبراني المعجم الكبير ج: 6)

اولياء الله صالحن جي سنگت ۾ تاثير آهي، جتي اهي وڏا

وڏا انعام ملندا آهن، گناهن جي مٽجڻ ۽ انهن تي نيڪين جو عطا ٿيڻ، وڏي نصيب جو ڪم آهي. الله تعاليٰ اسان کي انهن نيڪ بخت ٻانهن سان ويهي، پنهنجو ذڪر ڪرڻ جي توفيق بخشي. آمين.

### ذڪر الهي شيطان کان بچڻ جو ذريعو آهي

(19) حضرت عبدالله بن عباس رضي الله عنهما جن اسان کي رسول اڪرم ﷺ جو هي ارشاد مبارڪ ٻڌايو آهي ته رسول ڪريم ﷺ جن فرمايو ته شيطان انسان جي دل سان چنڊريل رهي ٿو (جيئن ماکيءَ تي مک) جڏهن انسان الله جو ذڪر ڪري ٿو ته اهو (شيطان) هٽي پري ٿي وڃي ٿو ۽ جڏهن انسان ذڪر الهي کان غافل ٿي پوي ٿو ته هو (شيطان) وسوسا وجهي ٿو.

(تفسير ابن ڪثير ج: 2- بخاري شريف)

هن حديث پاڪ ۾ انسان مان مُراد مومن آهي، ڇو ته شيطان مومن جي دل سان چنڊري ٿو. باقي ڪافر جي دل ته شيطان جو پنهنجو گهر آهي. اُن سان ان کي چنڊڙ جي ضرورت نه آهي. جيڪو مومن الله جو ذڪر ڪندو رهي ٿو ته ان جي قلب تي شيطان جي چنڊڙ جو اثر نٿو ٿئي. الله ۽ رسول ﷺ جي حُڪمن تي عمل ڪرڻ ۾ ڪو خلل واقع نٿو ٿئي. ليڪن جيئن ئي مومن الله جي ذڪر کان غافل ٿئي ٿو ته شيطان کي موقعو هٿ اچي ٿو وڃي ۽ اهو وسوسا وجهڻ شروع ڪري ٿو ڏئي. وري جيئن مومن هوش سنڀالي ٿو ۽ الله جو ذڪر ڪرڻ لڳي ٿو ته شيطان مُرده ٿي وڃي ٿو. الله جي ٻانهي جا عمل، ذڪر الله جي برڪت سان درست ٿيڻ لڳن ٿا. دل مان گناهن جي ڪاراڻ لهڻ لڳي ٿي ۽ ان جو قلب نور ايمان سان مُنور ٿي پوي ٿو ۽ اُن جو شمار ذاڪر ٻانهن ۾ ٿئي ٿو. دنيا ۾ ان کي خوف ۽ ڊپ کان آزادي ملي ٿي. الله جي طرفان



ذاڪر ٻانهي کي حيات طيبه (پاڪ زندگي) جو تحفو بخشيو وڃي ٿو ۽ جنتي هئڻ جو پلارو، پيارو خوشيءَ جو پيغام ٻڌايو وڃي ٿو. ذڪر قلبي شفا آهي. شيطان کان بچاءَ، جنت جو پروانو، قيامت ۾ الله پاڪ جي عرش جي چانوَ ملڻ جو ذريعو آهي.

(20) حضرت ابوذر راءِ رضي الله عنه کان روايت آهي ته حضور نبي ڪريم صلي الله عليه وسلم فرمايو ته جن ماڻهن جون زبانون الله جي ذڪر سان هميشه تازيون رهن ٿيون، اهي جنت ۾ کلندي داخل ٿيندا. (مصنف ابن ابي شيبة ج: 7 ح: 34587 - تفسير دُرمنثور ج: 1 ابونعير حلية الاولياء ج: 1) جڏهن ٻانهي مٿان الله تعاليٰ راضي ٿيندو آهي ته ان کي ذڪر جي توفيق سان نوازيندو آهي.

### مؤمن ٻانهي تي الله جو سڀ کان وڏو احسان ان کي ذڪر جي توفيق عطا فرمائڻ آهي

(21) حضرت ابوذر رضي الله عنه کان روايت آهي ته حضور نبي ڪريم صلي الله عليه وسلم فرمايو هر ڏينهن ۽ رات ۾ الله تعاليٰ پنهنجي ٻانهن مان جنهن کي چاهيندو آهي، خيرات سان نوازيندو آهي ۽ ڪنهن به ٻانهي کي الله تعاليٰ پنهنجي ذڪر جي توفيق جي خيرات کان وڌيڪ ڪنهن خيرات سان ناهي نوازيو.

(مسند بزار ج: 9 ح: 3890 - تفسير درمنثور علامه سيوطي ج اول -

مجمع الزوائد ج 2 - تفسير الجامع لاحكام القرآن قم طبع ج 9)

الله تعاليٰ جي رضا ۽ خوشنودي خاطر ذڪر الهي جي مشغولي الله تعاليٰ جو وڏو احسان آهي. ذڪر الهي جي توفيق ملڻ به الله جي طرفان آهي. جنهن مومن کي اها دولت ملي ٿي، اهو وڏو نصيب وارو آهي. ان لاءِ ڪوشش ڪري هميشه ذڪر الهي سان پاڻ کي مشغول رکڻ کپي، ڇو ته اها وڏي دولت آهي.



حضرت خواجہ حسن بصري رحمۃ اللہ علیہ فرمائين ٿا ته تن شين ۾ ايمان جو لطف حاصل ڪندا ڪريو:

(1) پهريان الله تعاليٰ جي نماز پابنديءَ سان ادا ڪندا رهو.

(2) ٻيو ذڪر الهي ڪندا رهو.

(3) قرآن ڪريم جي تلاوت ڪثرت سان ڪريو.

جيڪڏهن توهان کي لطف ۽ لذت حاصل ٿئي ته ڏاڍو سٺو، ورنه سمجهو ته الله تعاليٰ جي توفيق جو دروازو بند آهي. ياد رکڻ گهرجي ته نيڪ صالح عمل نيت جي سچائيءَ سان ادا ڪرڻ يقيناً الله تعاليٰ جي توفيق آهي.

حضرت علامہ جلال الدين رومي رحمۃ اللہ علیہ مثنوي ۾ فرمايو آهي ته الله جي هڪ نيڪ مؤمنه پانهي رات جو اُتي ذڪر الهي ڪندي رهندي هئي. ان جي مڙس ان کي چيو ته تون رات جو نند ٿي ڦٽائين. دنيا آرامي آهي، تون پئي الله الله ڪرين. ڀلا ٻڌاءِ ته الله تعاليٰ جي رضا جي ڪا نشاني يا علامت تو وٽ آهي؟ ان مومن عورت چيو ته اي منهنجا وَرَ نامدار، سموري خلق غفلت جي نند ۾ غافل پئي آهي، ان وقت مون کي الله تعاليٰ توفيق عطا فرمائي آهي جو آئون اُتي ذڪر الهي ڪريان ٿي ۽ نوافل پڙهان ٿي. اهو منهنجو اٿڻ منهنجي مالڪ ﷻ جي رضا ۽ توفيق کان سواءِ ممڪن نه آهي. منهنجو ايمان آهي ته اهو الله جو احسان ۽ ان جي رضا آهي، جيڪا مون سان شامل حال آهي. (سبحان الله)

**جنهن پانهي کي ذڪر الاهي ڪندڙ زبان عطا ٿي،  
ان کي دنيا ۽ آخرت جي هر ڀلائي ملي**

حضرت عبدالله بن عباس رضي الله عنهما کان روايت

آهي ته حضور نبي ڪريم ﷺ فرمايو ته جنهن کي چار شيون ملي  
ويون، ان کي دنيا ۽ آخرت جي ڀلائي ملي وئي. (1) شڪر ڪندڙ  
دل (2) ذڪر ڪندڙ زبان (3) مصيبت تي صبر ڪندڙ جسم (4)  
اهڙي زال، جيڪا پنهنجي ذات ۽ مڙس جي مال ۾ خيانت نه  
ڪري. (شعب الايمان بيهقي ج 4 ح: 4429- المعجم الكبير طبراني ج: 11- حلية الاولياء،  
ج 3- مجمع الزوائد ج: 4)

حضرت جلاس بن عمرو سنان رضي الله عنه کان روايت آهي ته  
رسول الله ﷺ فرمايو هر ڪوشش ڪرڻ واري جو انجام ۽  
نتيجو آهي ۽ آدم عليه السلام جي اولاد جو انجام موت آهي. پوءِ  
لازمي آهي ته الله تعاليٰ جو ذڪر اختيار ڪريو. ڇو ته ذڪر الاهي،  
توهان لاءِ موت جي سختي ۽ ڀر آساني پيدا ڪندو ۽ آخرت ۾ توهان  
جو مونس، ورونه بنبو. (البيان والتعريف ج اول ح: 645- علامه ابراهيم بن محمد  
حسيني (1054- 1120هـ- بيروت لبنان، دارالكتب العربي 1401هـ)

حضرت معاذ بن انس رضي الله عنه کان روايت آهي، ان رسول  
ڪريم ﷺ کان سوال پڇيو ته ڀلو زور ايمان وارو ڪير آهي؟ پاڻ  
ڪريم ﷺ فرمايو ته تون الله تعاليٰ خاطر محبت ڪرين ۽ الله  
تعالٰيٰ جي لاءِ ئي ناراض ٿئين ۽ تنهنجي زبان الله تبارڪ وتعالٰيٰ  
ﷻ جي ذڪر ۾ لڳل رهي. مون عرض ڪيو ته ان کان سواءِ؟ پاڻ  
سونهارن ﷺ فرمايو ته جيڪو ڪجهه پنهنجي لاءِ پسند ڪرين،  
ماڻهن لاءِ به اهو پسند ڪر. جيڪو توکي نه وڻي، اهو ٻين لاءِ به  
ناپسند ڪر. (مسند احمد بن حنبل ج: 5 ح: 22183- مجمع الزوائد ج اول- المعجم  
الكبير ج 20- الترغيب والترهيب)

**جنهن مجلس ۾ الله جو ذڪر نٿو ٿئي، اها خساري  
جو سبب بنجي ٿي**

(22) حضرت ابوهريره رضي الله عنه جن روايت ڪن ٿا ته حضور

عليه الصلوة والسلام فرمايو جيڪو ماڻهو ڪنهن مجلس ۾ ويهي، الله جو ذڪر نه ڪري، اها مجلس ان جي لاءِ الله جي طرفان خساري جو سبب ٿيندي ۽ جيڪو ماڻهو بستري تي ليٽي، الله جو ذڪر نه ڪري ته ان کي به الله ﷻ طرفان خسارو ٿيندو.

(الترغيب والترهيب ج: 1 ح: 900- سنن ابي داؤد- مسند احمد بن حنبل)

(23) ٻي روايت ۾ آهي ته ذڪر سان گڏ، مجلس ۾ جيڪو رسول الله ﷺ تي درود شريف نه پڙهي ته ان تي گرفت (پڪڙ) ٿيندي. پوءِ الله چاهي ته انهن کي عذاب ڏي ۽ جيڪڏهن چاهي ته انهن کي بخشي ڇڏي. (جامع الترمذي- مجمع الزوائد- تفسير ابن ڪثير)

انهيءَ مجلس جي فيصلن ۾ ڪڏهن ڪاميابي برڪت نصيب نه ٿيندي، جنهن ۾ ڪنهن به نوعيت سان الله کي ياد نه ڪيو وڃي. چاهي موقعي جي مناسبت سان. سبحان الله- ماشاء الله- ان شاء الله- صلي الله عليه و آله يا رسول الله يا صلي الله عليه وسلم جو ئي ورد ڪيو وڃي ته پوءِ الله جي رحمت مان اميد آهي ته اهو خساري کان محفوظ فرمائيندو. اهڙي طرح ان ننڊ، آرام مان سُڪون نه ملندو، جنهن کان اڳ الله جو ذڪر ۽ درود پاڪ نه پڙهيو وڃي. ذڪر الله تلاوت گهٽ ۾ گهٽ سورة اخلاص ٽي ڀيرا ۽ درود شريف پڙهندي آرام ڪرڻ سان سُڪون ملندو ۽ ننڊ به خوب ايندي. برن ۽ ڊيچاريندڙ خوابن کان به نجات ملندي. بهرحال الله ﷻ جي ذڪر کان غفلت، بي برڪتي ۽ خساري جو سبب آهي. پوءِ ايمان وارن کي الله جو ذڪر ڪثرت سان ڪرڻ گهرجي. هر وقت ذڪر الهي ڪيو. آهستي ڪريو يا بلند آواز سان ڪريو. گهمندي، ڦرندي، اُٿندي، ويهندي، آرام ڪندي، کائيندي پيئندي، مطلب ته زندگي جي هر لمحي کي قيمتي ڄاڻي الله



تعالیٰ جو ذڪر ڪجي. سمهڻ وقت ذڪر ڪري سمهجي ۽ دل کي ياد الهي ۾ مشغول رکجي. جاڳندي ڪلم شريف، سبحان الله، الحمد لله يا درود پاڪ جيڪڏهن زبان تي جاري هجي ته اها ڪيفيت خوش نصيب ڀاڳن واري مسلمان جي آهي. ان تي رب ڪريم ﷺ جو شڪر ادا ڪرڻ گهرجي، جو مالڪ مٺي ﷺ پنهنجي محبوب جي صدقي اسان توهان کي پنهنجي ياد، ذڪر جي توفيق عنايت فرمائي.

### ذڪر سڀني عبادتن کان افضل ۽ اعليٰ آهي

(24) حضرت ابودرداء رضی اللہ عنہ بيان ڪن ٿا ته حضور ڪريم ﷺ جن فرمايو ته ڇا آئون توهان کي توهان جي عملن مان وڌيڪ پلو عمل نه ٻڌايان؟ جيڪو توهان جي رب ڪريم ﷺ جي درٻار ۾ بهتر بالا ۽ صاف سٿرو ۽ درجن جي لحاظ کان تمام وڏو درجو ڏيارڻ وارو، جيڪو توهان جي واسطي سون ۽ چاندي خيرات ڪرڻ کان به پلو هجي. (اهو عمل بدني ۽ مالي عبادتن کان افضل هجي) ۽ توهان جو، توهان جي دشمن سان مهاذو اٽڪائڻ يعني جهاد ڪرڻ کان به بهتر هجي، ان حال ۾ جو توهان جهاد ۾ دشمنن جون سسيون ڪپيو ۽ هو توهان کي شهيد ڪن. صحابه ڪرام رضوان الله عليهم اجمعين عرض ڪيو ته يارسول الله ﷺ ”ها“ (ضرور ٻڌايو)، پاڻ سونهارن ﷺ فرمايو ته ذڪر الله.

يعني اهو عمل آهي الله ﷻ جو ذڪر (رواه مالڪ و احمد و الترمذي)

(25) پاڻ ڪريم ﷺ جن فرمايو الله جي ذڪر کي، الله جي رستي ۾ مال خرچ ڪرڻ تي سؤ ڀيرا وڌيڪ فضيلت حاصل آهي. (مسند احمد بن حنبل ج: 3 - طبراني المعجم الكبير ج: 20)



(26) حضور اڪرم ﷺ جو هيءُ فرمان عاليشان آهي ته ذڪر صدقي کان افضل آهي ۽ پڻ فرمايائون ته هڪ ماڻهو جي دامن (جهولي) درهنن (رپين، پئسن) سان ڀريل هجي ۽ اهو انهن کي ورهائيندو رهي ۽ ٻيو الله جو ذڪر ڪري رهيو هجي ته ذڪر ڪرڻ وارو افضل آهي. (الترغيب والترهيب علامه منذري ج: 2 ح: 2310)

### ذڪر قيامت ۾ ذاڪرن جو بار لاهيندو

(27) حضرت سيدنا ابوهريره رضى الله عنه کان روايت آهي ته رسول الله ﷺ جن فرمايو ته مفردون اڳرائي ڪري ويا. عرض ڪيو ويو ته يارسول الله ﷺ مفردون ڪير ماڻهو آهن؟ پاڻ ڪريم ﷺ جن فرمايو ته الله جو گهڻو ذڪر ڪرڻ وارا مرد ۽ الله جو گهڻو ذڪر ڪرڻ واريون عورتون. (صحيح مسلم، شعب الايمان بيهقي ج اول ح: 506)

(28) حضرت ابوهريره رضى الله عنه کان مروي آهي ته رسول الله ﷺ فرمايو ته مفردون سڀني کان اڳتي نڪري ويا. صحابه ڪرام رضوان الله عليهم عرض ڪيو ته يارسول الله مفردون ڪير ماڻهو آهن؟ پاڻ سونهارن ﷺ فرمايو ته الله تعاليٰ جي ذڪر ۾ مستغرق رهڻ وارا ماڻهو. ذڪر انهن تان بار لاهي ڇڏيندو ۽ قيامت جي ڏينهن اهي ذاڪر ٻانها هلڪا ڦلڪا الله جي درٻار ۾ ايندا. (جامع ترمذي ج 2 ابواب الدعوات، تاريخ كبير امام بخاري ج 8 - تفسير درمنثور)

(29) حضرت ابودرداء رضى الله عنه جن به پياري حبيب ڪريم ﷺ جن کان اهڙي حديث بيان ڪئي آهي. (مجمع الزوائد ج 10، تفسير درمنثور ج 6) هن حديث ۾ ذاڪر ٻانهن لاءِ وڏي خوشخبري آهي. مفرد اهي ذاڪر ٻانهن آهن، جن پاڻ کي الله جي ذڪر ۾ مستغرق رکيو، اهي ٻين کان بلڪل الڳ ۽ نرالا هوندا. ذاڪر ٻانهو هزارن ۾ نرالو، ذڪر جو نور انهن کي پرنور بنائي ڇڏي ٿو. قيامت ۾ اهڙا

نصيبن وارا ٻانهن جنهن جا سنگتي ساٿي هوندا، اهي به خوش خرم هوندا. ذاڪر ٻانهن مفرد سان گڏ منفرد به هوندا. انهن جا درجا به بلند هوندا. اهي ذاڪر نهايت اخلاص ۽ للهيت سان الله جي عبادت ڪندا آهن. ذڪر تي حرص ۽ شڪر ڪرڻ انهن جي زندگيءَ جو شعار هوندو آهي. انهن ذاڪر ٻانهن شريعت پاڪ جي پابندي تحت پنهنجي خواهشن کي ڇڏي ڏنو آهي. انهن کي الله جي ذڪر کان سواءِ ڪابه لذت نه آهي. (جامع العلوم والحڪم، علامه رجب حنبلي، مرقاة علامه ملا علي قاري رحمہ اللہ)

### ذاڪر اهل ڪرم (سخا وارا) آهن

(30) حضرت ابوسعيد خدری رحمہ اللہ کان روايت آهي ته حضور اڪرم ﷺ فرمايو الله تعاليٰ فرمائي ٿو ته قيامت جي ڏينهن گڏ ٿيندڙ ڄاڻي وٺندا ته اهل ڪرم ڪير آهن. عرض ڪيو ويو ته يارسول الله ﷺ ”اهل ڪرم“ ڪير ماڻهو هوندا؟ پاڻ سڳورن ﷺ فرمايو ته اهل مَجَالِسِ الذِّكْرِ فِي الْمَسَاجِدِ يعني مسجد ۾ ذڪر الاهيءَ جون مجلسون ۽ محفلون منعقد ڪرڻ وارا.

(مسند احمد بن حنبل ج: 3 ح: 11670- بيهقي شعب الايمان ج: 1 ح: 535)

اهل سخا، اهل ڪرم ٻانهن اهي آهن، جيڪي رات ڏينهن رب پاڪ کي ياد ڪندا رهن ٿا. واپار، تجارت، دنياوي ڪمن ڪارين ڪري هو الله جي ذڪر کان غافل نٿا رهن. رات جو آرامه بستر ڇڏي، اُتي الله جو ذڪر ڪندا آهن. انهن کي قيامت جي ڏينهن سڌي جنت ۾ داخل ڪيو ويندو. اهڙي روايت حضرت عقبه بن عامر جهني ۽ حضرت اسماء بنت يزيد رضي الله عنهما کان مروي آهي. (مسند ابويعلیٰ ج: 2 مستدرک حاکم ج: 2 مسند عبد بن حميد علامه

ابومحمد بن نصر الکسي ج: 1 مکتبه السنة قاهره)

## حشر جي ميدان ۾ ذاڪر ٻانها موتين ۽ نور جي منبرن تي رونق افروز هوندا

حضرت ابودرداء رضي الله عنه کان روايت آهي ته حضرت حبيب  
ڪريم ﷺ فرمايو: ”الله تعاليٰ قيامت جي ڏينهن ڪجهه اهڙن  
نوراني چهرن وارن کي اٿاريندو، جن جي چهرن ۾ نور چمڪندڙ  
هوندو. اهي موتين جي منبرن تي جلوه افروز هوندا. ٻيا ماڻهو  
انهن تي رشڪ ڪندا. اهي نوراني چهرن وارا نه نبي هوندا ۽ نه  
وري شهيد هوندا. حضرت ابودرداء رضي الله عنه چون ٿا ته هڪ اعرابي  
(گوناڻو صحابي) گوڏن ڀر ويهي عرض ڪرڻ لڳو ته يا رسول  
الله ﷺ! توهان اسان جي اڳيان انهن جو حليو (نشاني) بيان  
فرمايو ته جيئن اسان انهن کي سڃاڻي سگهون. حضور  
اڪرم ﷺ جن فرمايو اهي اهي ماڻهو آهن، جيڪي مختلف جدا  
جدا قبيلن ۽ مختلف علائقن سان تعلق رکڻ جي باوجود الله تعاليٰ  
ﷻ جي خاطر هڪ ٻئي سان محبت ڪندا آهن. هڪ جڳهه تي  
گڏجي جمع ٿي، مالڪ مني الله تعاليٰ ﷻ جو ذڪر ڪندا آهن.  
(الترغيب والترهيب ج: 2 حديث: 4583. علامه منذري فرمايو آهي ته ان روايت کي امام  
طبرانيءَ حسن سند سان روايت ڪيو آهي. طبراني معجم الكبير- تفسير درمنثور ج 10،  
علامه جلال الدين سيوطي. مجمع الزوائد ج 10)

حضرت ابوامام روايت ڪن ٿا ته رسول الله ﷺ فرمايو  
ته بيشڪ الله جا ڪجهه اهڙا ٻانها آهن، جن کي الله تعاليٰ قيامت  
ڏينهن نور جي منبرن تي ويهاري ٿو ۽ (ان وقت تائين) انهن جي  
منهن کي نور سان ڍڪي ڇڏيندو ۽ انهن کان گناهن کي پري  
ڪري ڇڏيندو ايستائين جو مخلوقات حساب کان فارغ ٿي ويندي.  
حضور اڪرم ﷺ کي عرض ڪيو ويو ته اهي ڪير ماڻهو هوندا؟



رسول ڪريم ﷺ فرمايو ته الله تعاليٰ جي خاطر پاڻ ۾ محبت ڪرڻ وارا.

(مجمع الزوائد ج 10 - طبراني المعجم الكبير ج 8 ح 7527 - الترغيب والترهيب)

حضرت عمرو بن عبسہ رضی اللہ عنہ کان روايت آهي ته آقا و مولیٰ پياري رسول الله ﷺ جن فرمايو آهي ته رحمٰن جي ساڄي طرف، حالانڪہ ان جا بي مثال قدرت وارا هت ٻئي ساڄا آهن. ڪجهه اهڙا ماڻهو هوندا، جيڪي نه نبي سڳورا هوندا ۽ نه وري شهيد هوندا. انهن جي چهرن جو نور سڀني جي اکين کي ڪيرو ڪندڙ هوندو. انهن جي اعليٰ مسندن ۽ الله تعاليٰ جي بارگاه ۾ انهن جي قرب ويجهڙائي جي ڪري، حضرات انبياء ڪرام عليهم السلام ۽ شهيد به انهن تي رشڪ ڪندا. حضور اڪرم ﷺ جي درٻار ۾ عرض ڪيو ويو ته يا رسول الله ﷺ! اهي ڪير ماڻهو هوندا؟ پاڻ ڪريم ﷺ فرمايو ته مختلف خاندانن قبيلن مان اچي، گڏجي ويهڻ وارا اهي ماڻهو هوندا، جيڪي الله ﷻ جي ذڪر لاءِ اچي گڏ ٿيندا ۽ الله تعاليٰ جي ذڪر جي لاءِ ڀلي کان ڀلا الفاظ، خوبصورت لفظ چوندا. جيئن ڪجور کائڻ وارو، سنيون سنيون ڪجورون چونڊي کائيندو آهي. (مجمع الزوائد ج 10 - طبراني - الترغيب والترهيب ج 2 ح 2326 - كنز العمال ج 10 علامه جلال الدين السيوطي رحمہ اللہ - تفسير درمنثور جلد اول)

هن روايت ۾ الله تعاليٰ جي ساڄي پاسي ۽ ٻئي هت جو ذڪر آهي. الله تعاليٰ جسم جسمانت کان پاڪ آهي. اهي حديث پاڪ جا الفاظ مبارڪ متشابهات قرآن وانگر آهن. انهن جي اصل معنيٰ ۽ مراد الله تعاليٰ ۽ ان جي پياري رسول مقبول ﷺ کي معلوم آهي.



## الله تعاليٰ جو ذڪر ڪرڻ وارن جي دُعا مقبول

دعا مؤمنن جو اسلحو ۽ هٿيار آهي. جنهن غازي مجاهد پهلو ان جي هٿ ۾ هٿيار بهتر مضبوط، ڪارائتو ۽ وقت جي تقاضائن موجب اعليٰ کان اعليٰ هوندو، اهو ميدان ڪارزار ۾ ڪامياب ۽ ڪامران رهندو. هيءَ دنيا به ڪارزار جو هڪ ميدان آهي، جتي ايمان وارن جي مٿان طرحين طرحين جون آزمائشون، مصيبتون، ڏک سک، شاديون غميون، رنج راحتون ڪئين قسمن جا معاملو ۽ مرحلا پيش ايندا رهن ٿا. ڪارزار حيات ۾ ڪاميابي لاءِ الله تعاليٰ مالڪ مٺي جو سهارو هر مرحلي جي ڪاميابي لاءِ ضروري آهي. الله تعاليٰ سان متعلق بندگي محڪم ڪرڻ لازم آهي. مومن کي هر وقت الله جي درٻار ۾ دست بدعا رهڻ گهرجي. جن جن خوش بخت ٻانهن جون دعائون قبول ٿين ٿيون، انهن ۾ ذڪر ڪرڻ وارا نيڪ نصيب به شامل آهن. ان سونهري سلسلي لاءِ سرور ڪائنات ﷺ جا فرمان هدايت نشان آهن. حضرت ابوهريره رضي الله عنه کان روايت آهي ته حضور اڪرم ﷺ فرمايو ته ثَلَاثَةٌ لَا يَرُدُّ اللَّهُ دُعَاءَهُمْ: اَلَّذَاكِرُونَ اللَّهَ كَثِيرًا وَدَعْوَةُ الْمَظْلُومِ وَالْإِمَامُ الْمُسْتَطِيعُ يعني ٽن قسمن جي ماڻهن جي دعا الله تعاليٰ رد (نامقبول) نٿو فرمائي. هڪ اهو ٻانهو، جيڪو الله تعاليٰ جو گهڻو ذڪر ڪري ٿو. ٻيو مظلوم ٿيون انصاف وارو حڪمران. (شعب الايمان بيهقي ج اول ح: 588- كشف الخفاء علامه عجلوني- بيروت لبنان مؤسسة الرسالة 1405 هجري جلد اول رقم الحديث 1045)

حضرت ابو امام باهلي رضي الله عنه کان روايت آهي ته حضور اڪرم ﷺ فرمايو ته جنهن پاڪيزگي، طهارت ۽ پاڪائيءَ جي حالت ۾ ذڪر الهي ڪندي رات گذاري ۽ رات جو سجاڳ رهيو

تہ دنيا ۽ آخرت جي ڪابه حاجت يا ضرورت الله جي درٻار ۾ پيش ڪندو تہ الله تعاليٰ اها پوري فرمائيندو.

(مُصنف ابن ابی شیبہ ج اول ح: 1265)

حضرت سيدنا عمر فاروق رضي الله عنه روايت ڪن ٿا تہ سرور ڪائنات حضور اڪرم صلی اللہ علیہ وسلم فرمايو تہ الله تعاليٰ فرمايو آهي تہ جيڪو پاڻهو منهنجي ذڪر ياد ۾ مشغول رهڻ جي ڪري مون کان دعا نہ گهري سگهيو تہ مان ان کي سوالين جي مٿان ٿيڻ وارين عطائن کان وڌيڪ عطا فرمائيندس. سبحان الله سبحان الله سبحان الله! (التاريخ الكبير امام بخاري ج 2 - زرقاني شرح الموطا ج 2 - نوادر الاصول حڪيم ترمذي ج 3 - تهذيب الڪمال ج 4 - فتح الباري شرح صحيح بخاري ج 11 ص 147 - الاتحافات السنیه بالاحادیث القدسیه، علامہ مناوي، ص 66 - حديث: 148 - تفسير درمنثور ج اول - تفسير روح المعاني ج 15)

ساڳئي معنيٰ ۽ مفهوم واري روايت حضرت عبدالله بن عمر رضي الله عنهما، حضرت حذيفه رضي الله عنه جن کان بہ روايت ڪئي وئي آهي.

### ذاڪر پاڻهو غافلن ۾ ايئن آهي، جيئن اونداهيءَ ۾ روشن چراغ

نور روشني جي هر انسان کي ظاهري باطني طور ضرورت آهي. اکين جو نور آهي تہ جهان جو حسن، سونهن سوپيا جي معرفت ملي ٿي. جڏهن سج جي روشني غائب ٿيندي آهي تہ مصنوعي روشنيءَ جي گهرج ٿيندي آهي. رات جي وقت بتي، ڏيئو، چراغ، بلب يا ٽيوب لائيٽ وغيره روشن ٿيندا آهن تہ اکين جو نور ڪم ڪندو آهي. انسان جي اندر بہ نوراني روشني پيدا ٿيندي آهي. جڏهن مؤمن قلبي طهارت، پاڪيزگي، ذڪر دائمي ڪندو آهي ۽ گناهن کان بچندو آهي تہ ان جي اندر روشنائي ۽ سوجهرو ٿيندو آهي. دنيا ۾ ڪثرت سان ياد الاهي، ذڪر خداوندي ڪرڻ وارو بہ ايئن چمڪندو جرڪندو روشن هوندو آهي، جيئن

اونداھن گھر ۾ چراغ روشن ٿئي.

حضرت عبداللہ بن عمر رضي اللہ عنہما کان روایت آھي تہ رسول اللہ ﷺ فرمایو آھي تہ غافل ٻانھن ۾ اللہ تعالیٰ جو ذکر ڪرڻ وارو ایئن آھي، جيئن اونداهي تاريڪ گھر ۾ روشن چراغ، غافلن ۾ اللہ جو ذکر ڪندڙ کي اللہ تعالیٰ سندن زندگيءَ ۾ ئي جنت ۾ ان جو مقام ڏيکاري ڇڏيندو آھي ۽ غافلن ۾ اللہ جو ذکر ڪرڻ واري کي سموري ڳالھائڻ ۽ نہ ڳالھائي سگھڻ وارن فردن جي تعداد جي برابر جو ثواب ڏنو وڃي ٿو ۽ غافلن ۾ رھي ڪري اللہ تعالیٰ جو ذکر ڪرڻ واري تي اللہ تعالیٰ اھڙي نظر ڪرم فرمائي ٿو، جو ان کان بعد ان کي ڪڏھن عذاب نہ ڏيندو. بازار ۾ اللہ تعالیٰ جو ذکر ڪرڻ واري لاءِ قيامت جي ڏينھن ھرھڪ وار تي نور هوندو. (الترغيب والترھيب ج 2- شعب الايمان ج اول- المسند ج 5 ح: 1759)

حضرت عبداللہ بن مسعود رضي اللہ عنہما کان روایت آھي تہ رسول اللہ ﷺ فرمایو آھي تہ غافلن ۾ اللہ ﷻ جو ذکر ڪرڻ وارو ایئن آھي، جيئن جنگ جي ميدان کان پڇندڙن ۾ ثابت قدم رھڻ واري جي درجي ۾ آھي. يعني جھاد جي ميدان ۾ جڏھن گھمسان جي جنگ ھلي رھي ھجي، ھرڪو پڇڻ جي ڪوشش ڪري، ان دوران جيڪو مجاہد ثابت قدم رھي ٿو، ان جو تمام وڏو اجر ۽ ثواب آھي. ذکر ڪرڻ واري کي جيڪو غافلن ۾ رھي، ذکر ڪري ٿو، اھو درجو عطا ٿئي ٿو. (المعجم الاوسط طبراني ج اول، ح: 271- الترغيب والترھيب ج 2- حلیۃ الاولیاء ج 4 ح: 268)

حضرت وهب بن منبه کان روایت آھي تہ حضرت لقمان پنھنجي پٽ کي نصیحت ڪئي تہ اي منھنجا پٽ! ذکر ڪرڻ وارن ۽ ذکر کان منھن موڙي غفلت ڪرڻ وارن جو مثال روشني ۽ اونداهيءَ جھڙو آھي. سبحان اللہ! ذاڪرن جي ذکر جي نعمت



سان ظاهر باطن روشن ٿيندا آهن ۽ غفلت جي اگهور ننڊ ۾ ستل  
 اونداهي جي ڪارن ڪُنن ۾ پيا هوندا آهن.  
 اعليٰ حضرت پير سائين پاڳاره ادام الله برڪاتهم العالیه  
 جي زير سایه سڪندري اصلاحي پروگرام ۾ ذڪر الهي جي  
 ترغيب جو سبق ملي ٿو.

### ذڪر جي ڪري زمين خوشي ملهائي ٿي

حضرت عبدالله بن عباس رضي الله عنهما کان روايت  
 آهي ته رسول الله ﷺ فرمايو ته جنهن زمين جي حصي مٿان  
 ويهي الله تعاليٰ جو ذڪر ڪيو وڃي ٿو، اهو زمين جو خطو ٻين  
 خطن تي فخر ڪري ٿو ۽ الله جي ذڪر جي سببان ستن زمينن  
 جي انتها تائين خوشي ملهائي ٿو. (المعجم الكبير طبراني ج 11، ح: 11470)  
 حضرت انس بن مالڪ رضی اللہ عنہ کان به ان ساڳي مفهوم جي  
 روايت ٿيل آهي. ان ۾ اها به ڳالهه بيان ٿيل آهي ته مومن ٻانهو  
 ويران زمين تي نماز جي لاءِ بيهي، نماز جو ارادو ڪري ٿو، ته  
 ان تي زمين فخر ڪري ٿي. (مجمع الزوائد ج 10، الترغيب والترهيب ج اول ح: 599)  
 حضرت انس بن مالڪ رضی اللہ عنہ کان روايت آهي ته رسول  
 ڪريم ﷺ فرمايو ته جنهن زمين جي مٿان ويهي الله جو ذڪر  
 ڪيو وڃي ٿو ته اهو حصو ستن زمينن جي انتها تائين شرف،  
 بزرگيءَ وارو ٿي وڃي ٿو ۽ پنهنجي چئني پاسن واري زمين جي  
 ٽڪرن تي فخر ڪري ٿو. سبحان الله! (العظمة لابن حيان، ابو محمد عبدالله  
 بن جعفر بن حيان الانصاري 369/274 هـ- رياض السعودية دار العاصمة 1458)

حضرت عبدالله بن مسعود رضی اللہ عنہ فرمايو آهي ته هڪ جبل  
 ٻئي جبل جو نالو وٺي، سڏي ٿو ته اي فلاڻا جبل! ڇا تون وٽان ڪو  
 ذڪر ڪندڙ ٻانهو گذريو آهي؟ پوءِ جڏهن اهو جبل چوي ٿو ته ها!



مون وٽان ذاڪر ٻانهو گذريو آهي ته اهو سوال ڪندڙ جبل خوشي ملهائي ٿو. (طبراني المعجم الكبير ج 9 ص: 103 ح: 8542- مجمع الزوائد ج 10 ص 79، حلية الاولياء ج 4 ص: 242- شعب الايمان بيهقي ج اول تفسير ابن ڪثير ج 3)

حضرت ابوذر داء رضى الله عنه فرمائي ٿو ته هر هڪ وٽ ٿڻ ۽ پٿر وٽ الله تعاليٰ جو ذڪر ڪريو ته قيامت جي ڏينهن اهي توهان جي حق ۾ شاهدي ڏين. (طبراني ومسنند الشاميين بيروت لبنان مؤسس الرسالة 1405 هـ- عجلوني كشف الخفاء)

حضرت امام العارفين، سند الواصلين سيد محمد راشد روضي ڌڻي رهبر قدس سره جن هميشه اسلام جي آفاقي پيغام کي عام ڪرڻ لاءِ جڏهن به سفر مبارڪ تي اُسرندا هئا ته سموري جماعت سڳوري بلند آواز سان الله تعاليٰ جي ذڪر جي ضرب لڳائيندي هئي ۽ پاڻ، جتي ترسندا هئا، مغرب نماز کان بعد ۽ فجر جي اذان کان اڳ قادري سلسلي جي ذڪر جون تسبيحون بلند آواز سان پڙهائيندا هئا. پاڻ هميشه اهو به فرمائيندا هئا ته پياري جماعت جتان به گذرو ته الله تعاليٰ جو ذڪر ڪندا رهندا ڪريو ته اها زمين ۽ وٽ ٿڻ، ٻيلا جهنگ سڀ قيامت جي ڏينهن توهان جي ذڪر جي گواهي ڏيندا.

نيڪ صالح عمل نماز، روزو، زڪوات، حج ۽ جهاد ۽ ٻيا سٺا نيڪيءَ وارا عمل الله تعاليٰ جي رضا خاطر ڪيا ويندا آهن. انهن عملن جي بجا آوري، الله تعاليٰ جي احڪامن جي تعميل آهي. علامه جلال الدين رومي رحمۃ الله عليه لکيو آهي:

اين نماز و روزه و حج و جهاد

همه گواهي دادنت از اعتقاد

هي نماز، روزو، حج ۽ جهاد انهن سمورن جي بجا آوري تنهنجي ايمان جي گواهي آهي.

مقصد آهي ته الله تعاليٰ جل جلاله جي حڪمن ۽ فرمانن جي بجا

آوري مؤمنن جي يقين جي گواهي آهي ته ٻانهي پنهنجي خالق ۽ مالڪ ﷻ کي پنهنجو پروردگار ۽ خلقڻهار مڃيو آهي ۽ ان جي حڪمن جي پوئواري ۽ تعميل ڪئي آهي. ٻانهي جا ظاهري نيڪ عمل، ان جي باطني اعتقادات ۽ ايمان تي شاهد آهن. مطلب ته مؤمنن جا قول، فعلي نيڪ عمل ان جي مٿان گواه آهن ته هن الله تعاليٰ کي مڃيو آهي.

اين زڪوة ٻهيه و ترک حد

هم گواهی دادست از برز خود

زڪوة ڏيڻ، قرباني ڪرڻ، بغض ڪينو، ساڙ ڇڏي ڏيڻ، اهي جملي عمل تنهنجي باطن تي شاهد آهن.

مقصد اهو آهي ته اهي نيڪ عمل ظاهري، باطني طور شاهد آهن الله تعاليٰ جي ذات سان محبت ۽ بندگيءَ جا ته ذڪر الهي جي ڪثرت هر جاءِ ۽ هر ماڳ، مڪان، خشڪي ۽ پاڻيءَ وارن علائقن ۾ جتي به موقعو ملي ته الله جي ذڪر جي تنوار جاري رهي. اهي جايون فيض ۽ ڪرامت واريون ٿينديون ۽ خوشي ملهائينديون ۽ اسان جي واسطي قيامت ۾ شاهدي به ڏينديون جيئن صالح عمل شاهدي ڏيندا.

### بي بها خزانو

هڪڙي حديث پاڪ ۾ اچي ٿو ته هڪ ماڻهو حضرت آقا محمد رسول الله ﷺ جن جي حضور ڀرپور ۾ حاضر ٿيو. عرض ڪيائين ته يا رسول الله! دنيا مون کان پئيري ٿي ويئي آهي. تنگ دست، مفلس ۽ عاجز ٿي پيو آهيان. هاڻي مان ڪهڙي تجويز ڪريان، جو مالدار ٿي وڃان. پياري رسول ڪريم الرؤف الرحيم

ﷺ جن جواب ۾ فرمايو ته جنهن صلوٰۃ سان ملائڪن ۽ جنهن تسبيح سان خلق کي روزي ملي ٿي، اها ڇو نه ٿو پڙهين؟ عرض ڪيائين ته يا رسول الله ﷺ اها ڪهڙي تسبيح آهي؟ پاڻ سونهارن ﷺ جن فرمايو: **سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ وَبِحَمْدِهِ اسْتَغْفِرُ اللَّهَ** ائين سو ڀيرا روزانو فجر جي نماز کان اڳ ۾ ۽ پرھ ڦٽڻ کان پوءِ چئو ته دنيا پاڻهي توڏي منهن ڪري. پوءِ خوشي هجيس يا نه هجيس مطلب ته دنيا تنهنجي نه چاهڻ هوندي به توڏانهن ڊوڙندي.

الله تعاليٰ سڀ ڪنهن پيري هر ڪلمي مان هڪ ملائڪ پيدا فرمائيندو، جيڪو قيامت تائين تسبيح بيان ڪندو ۽ ان جو ثواب توکي پهچندو. (ڪيميا سعادتمند امام غزالي)

حضور نبي ڪريم ﷺ جن تسبيح، تحميد، تڪبير چوڻ کي باقيات صالحات يعني سهڻا سٺا ۽ چڱا ڪم، باقي رهڻ وارا پڻ فرمايو آهي ۽ پلو صدقو به آهي. ڪلمي پاڪ جي ٻئي حصي ”مُحَمَّدٌ رَسُوْلُ اللَّهِ“ جنهن ۾ پياري آقا حضرت محمد مصطفيٰ ﷺ جي آفاقي عالمگير رسالت جو اقرار آهي. انهيءَ حصي تي ايمان ۽ يقين کي دل ۾ جمائڻ ۽ پختو پڪو ڪرڻ واسطي، تاجدارِ مدينه ﷺ تي گهڻي کان گهڻو درود ۽ سلام موڪلڻ ڪافي آهي. درود شريف ۽ سلام پڙهڻ محبت، پيار سان عقيدت ۽ احترام سان لازم آهي. (تفصيل اڳتي ايندو)

### ڪلمي لَا إِلَهَ إِلَّا اللَّهُ جي فضيلت

حضرت ابوهريره رضى الله عنه کان روايت آهي، فرمائي ٿو ته مون (ابوهريره) عرض ڪيو ته يا رسول الله! قيامت جي ڏينهن توهان



جي شفاعت جي سعادت ڪهڙن ماڻهن کي نصيب ٿيندي؟ پياري آقا رسول الله ﷺ فرمايو ته اي ابوهريره! منهنجو خيال هو ته تو کان سواءِ ڪو به ان حديث متعلق مون کان سوال نه ڪندو. ڇو ته مون تنهنجو حديث شريف ٻڌڻ جو شوق ذوق ۽ حرص ڏنو آهي. حضور اڪرم تاجدار عرب و عجم، تاجدار ڪائنات ﷺ فرمايو ته قيامت جي ڏينهن منهنجي شفاعت جي سعادت انهن ماڻهن کي نصيب ٿيندي، جيڪي خلوص دل سان يا خلوص جان سان لَا إِلَهَ إِلَّا اللَّهُ پڙهندا هوندا. (صحيح بخاري شريف، الترغيب والترهيب ج 2)

حضرت زيد بن ارقم رضي الله عنه کان روايت آهي ته حضرت رسول ڪريم ﷺ فرمايو: ”جنهن ٻانهي اخلاص ۽ قلبي سچائيءَ سان لَا إِلَهَ إِلَّا اللَّهُ پڙهيو، اهو جنت ۾ داخل ٿيندو. عرض ڪيو ويو ته يا رسول الله ﷺ! اخلاص ڇا آهي؟ پاڻ سونهارن عليه السلام فرمايو ته اهو ماڻهو انهن سمورن ڪمن کان رُڪجي وڃي، جن کي الله تعاليٰ حرام ڪيو آهي.“ (الترغيب والترهيب، علامه امام حافظ منذري لکيو آهي. ان روايت کي امام طبراني به بيان ڪيو آهي.)

حضرت امير المؤمنين عمر فاروق رضي الله عنه فرمايو آهي ته آئون رسول ڪريم ﷺ کي ارشاد فرمائيندي ٻڌو ته پاڻ ڪريم عليه السلام فرمايو آهي ته آئون ڪو ٻيو اهڙو ڪلمون نٿو ڄاڻان، جو ٻانهو ان کي حق ڄاڻي ڪري پنهنجي دل سان چوي. پوءِ ان ڪلمي تي ان کي موت اچي وڃي ته ان تي دوزخ جي باهه حرام نه ٿئي. اهو مبارڪ ڪلمو آهي: لَا إِلَهَ إِلَّا اللَّهُ مُحَمَّدٌ رَّسُولُ اللَّهِ. (الترغيب والترهيب)

**حضرت سيدنا موسيٰ عليه السلام کي رب تعاليٰ جو فرمان**

حضرت ابو سعيد خدري رضي الله عنه کان روايت آهي ته رسول الله



ﷺ جن فرمايو ته حضرت سيدنا موسيٰ (عليه السلام) الله تعاليٰ جي درٻار اقدس ۾ عرض گذاريو ته يا الله! مون کي اهڙي شيءِ (ڪلمان) سيکاري ڇڏ، جن سان تنهنجو ذڪر ڪريان ۽ انهن جي وسيلي سان آئون تنهنجي درٻار عاليه ۾ دعا ڪندو ڪريان.

الله تعاليٰ فرمايو ته اي موسيٰ (عليه السلام)! لَا إِلَهَ إِلَّا اللَّهُ جو ذڪر ڪندو ڪر. حضرت موسيٰ (عليه السلام) عرض ڪيو ته اي باري تعاليٰ! اهو ذڪر ته تنهنجا سڀ ٻانها ڪندا آهن. ارشاد ٿيو ته لَا إِلَهَ إِلَّا اللَّهُ پڙهو. حضرت موسيٰ عليه السلام ٻيهر التجا ڪئي يا الله! مون تي ڪا خاص مهرباني ٿئي. سندن ان عرض تي الله تعاليٰ فرمايو: اي موسيٰ (عليه السلام)! جيڪڏهن ست آسمان ۽ ست زمينون ۽ جو ڪجهه انهن ۾ آهي، ساهميءَ جي هڪ پلڙي ۾ رکيا وڃن ۽ لَا إِلَهَ إِلَّا اللَّهُ ساهميءَ جي ٻئي پلڙي ۾ رکيو وڃي ته لَا إِلَهَ إِلَّا اللَّهُ وارو پلڙو وزني ۽ ڳرو ٿي ويندو. يعني ان جو ثواب، اجر ۽ مقام ايتري قدر آهي. سُبْحَانَ اللَّهِ سُبْحَانَ اللَّهِ سُبْحَانَ اللَّهِ. (الترغيب والترهيب ج 2)

علامه امام حافظ زڪي الدين عبدالعزيز المنذري لکيو آهي ته ان روايت کي امام نسائي پنهنجي صحيح ۾، ابن حبان پنهنجي صحيح ۽ امام حاکم پنهنجي ڪتاب مستدرڪ ۾ روايت ڪيو آهي. امام حاکم فرمايو آهي ته هن حديث جي سند صحيح آهي.

**الله تعاليٰ ﷻ جي ذڪر سان قلبن کي سکون ملي ٿو**

هن وقت اسان پنهنجي ماحول تي نظر ڪنداسون ته انساني سماج ۾ بي سکوني جي ڪيفيت ڏسڻ ۾ ايندي. ننڍو

وڏو، امير غريب هر هڪ بي اطمينانيءَ ۾ مبتلا آهي ان جا اسباب جيڪي به هجن، پر وڏو اهم سبب الله تعاليٰ جي ياد ذڪر کان غفلت ۽ سُستي آهي. انسان جي قلب کي قرار ۽ سکون تڏهن ملندو، جڏهن ان جي مطلوب مرغوب محبوب جو ذڪر ٿئي. الله تعاليٰ جو ذڪر اها لازوال نعمت آهي، جنهن جي ذريعي ايمان وارا سکون ۽ اطمينان جي بي بها نعمت سان سعادتمند ٿي سگهن ٿا. قلبن جي تسڪين لاءِ ذڪر الهي جي سوغات حاصل ڪرڻ لاءِ زندگيءَ جي معمولات ۾ الله جي ذڪر ڏانهن مڪمل توجهه يڪسوئي ۽ نسبت کي ياد ڪرڻ سان سکون جي دولت ميسر اچي ٿي.

حضرت نبي ڪريم ﷺ جو فرمان عظمت شان، حضرت سيدنا ابوهريره ۽ حضرت سيدنا ابوسعيد خدری رضي الله عنهما جن روايت ڪن ٿا ته اسان ٻئي حضرت سرور ڪائنات ﷺ جي بارگاهه اقدس ۾ حاضر ٿياسون ته رسول الله ﷺ جن فرمايو ته جڏهن ڪابه جماعت الله تعاليٰ جي ذڪر شريف لاءِ ويهندي آهي ته ملائڪ سڳورا نهن کي چؤڦير وڪوڙي ويندا آهن. رحمت انهن کي ڏيکي ڇڏيندي آهي ۽ سکون اطمينان انهن تي نازل ٿيندو آهي ۽ الله تعاليٰ انهن جو (يعني ذڪر ٻانهن جو) تذڪرو فرشتن ۾ ڪرڻ فرمائيندو آهي، جيڪي ان جي ويجهو هوندا آهن. (صحيح مسلم ڪتاب الذڪر والدعاء ح 6795-ترمذي شريف ح 3378-سنن ابن ماجه ج 2 ح 3791-مسند احمد بن حنبل ج 3 ح 11893-مصنف ابن ابي شيه ج 6 ح 29475-الترغيب والترهيب حديث: 2328)

معلوم ٿيو ته الله تعاليٰ جي ياد ذڪر جي برڪت سان ملائڪن جي سنگت سان گڏ اطمينان جي به عطا ملندي آهي ۽ حقيقي دلي سکون نصيب ٿيندو آهي.

## دل جو ڪامل اطمينان

دماغ ۽ دل جي ڪامل اطمينان جون ست حالتون آهن: (1) الله تعاليٰ تي ڀروسو. (2) دنيا کان بي پرواهي (3) شيطاني وسوسن کان نجات (4) عبادات ۾ لطف ۽ لذت (5) اولياءِ ڪرام سان محبت (6) پریشانين کان دوري. (7) رسول الله ﷺ جي دامن ڪرم جي ويجهو رهڻ.

اطمينان الله تعاليٰ جي طرفان هوندو آهي ۽ بي اطميناني شيطان جي طرفان هوندي آهي. اطمينان جا چار فائدا آهن: (1) پڪو يقين (2) مسلسل عمل ڪرڻ (3) سهڻي جي قوت (4) جرئت ۽ همت.

اطمينان دنيا جي ڪنهن به شيءِ سان حاصل نٿو ٿي سگهي. نه دولت سان، نه عزت سان نه سلطنت ۽ نه آل اولاد سان. انهن مومنن کي اطمينان حاصل ٿيندو آهي، جيڪي سچا پڪا مؤمن بنجي ويا آهن، جن الله تعاليٰ جي ذڪر سان پنهنجي پاڻ کي سنواريو ۽ صالح عملن سان پاڻ کي سينگارڻ اٿن. الله تعاليٰ ۽ ان جي پياري رسول ڪريم ﷺ جي احڪامات موجب انهن جي رضائي هلي، پنهنجي دنيا به دين بنائي ڇڏي اٿن. انهن جي لاءِ الله جي طرفان انعام طوبي آهي. طوبي جنت ۾ حضرت محمد ﷺ جي گهر مبارڪ ۾ هڪ وڻ آهي، جنهن جون شاخون جنت جي هر گهر ۾ پهتل آهن. جيڪڏهن ڪو تيز رفتار گهوڙو سؤ سالن تائين ڊوڙي ته به ان جي پاڇي جي هڪ طرف کان ٻئي طرف نه پهچي سگهندو. (تفسير نعيمي ج 13 ص 369) اهي ئي صالح ٻانهن آهن، جن جي قلبن کي ذڪر الهي ۽ ذڪر مصطفيٰ ﷺ سان اطمينان ۽ سکون ملندو آهي. اهي خوش بخت بلند بالا ارفع اعليٰ ڀاڳن وارا



اصحاب ڪرام عليهم الرضوان هئا، جن حضرت محمد رسول الله ﷺ جي ذات قدسي صفات جي ديدار پرانوار سان مشرف ٿي مؤمن بنجي پاڻ کي حضور سرور ڪون و مڪان ﷺ جي غلاميءَ ۾ شامل ڪيو.

### الله تعاليٰ ٻانهي کي ياد ڪري ٿو

(40) حضرت ثابت رضي الله عنه کان روايت آهي ته حضرت ابو عثمان نهدي رضي الله عنه (1) فرمايو ته مون کي خبر آهي ته منهنجو رب پاڪ ڪڏهن منهنجو ذڪر ڪندو آهي. ماڻهن حيرت مان چيو ته اهو ڪيئن؟ توهان ان وقت کي ڪيئن ڄاڻو ٿا. حضرت عثمان نهديءَ فرمايو ته الله جو فرمان آهي: ”پوءِ توهان مون کي ياد ڪريو آئون توهان کي ياد ڪريان“ پوءِ جڏهن اسان الله جو ذڪر ڪندا آهيون ته اسان کي يقين ڪرڻ گهرجي ته الله به اسان کي ياد فرمائي رهيو آهي. اللهم اجعلنا من الذاڪرين.

(شعب الايمان بيهقي ج: 2 ح: 1138 - المصنف ابن ابي شيبة ج: 7)

### اسان جو ”الله“ چوڻ رب پاڪ طرفان لبيڪ هوندو آهي

حضرت مولانا رومي رحمته الله عليه مثنوي شريف ۾ فرمايو آهي ته هڪ صوفي درويش، هڪ رات نهايت اخلاص سان الله جو ذڪر ڪري رهيو هو ۽ الله جي ذڪر سان ان جا چپ مٽائي رهيا هئا.

(1) حضرت ابو عثمان نهدي عبدالرحمن بن مل رضي الله عنه وڏن تابعين ڪرام رضي الله عنه مان آهن. پاڻ رسول ڪريم جي زماني ۾ ئي مسلمان ٿي چڪا هئا، پر کين ديدار مصطفيٰ نصيب نه ٿيو. اصحابن رضوان الله عليهم اجمعين جا شاگرد آهن. حضرت قتاده سندن شاگردن مان آهي ۽ امام احمد بن حنبل سندن وڏو مداح آهي. پاڻ وڏا متقي پرهيزگار هئا. سندن آخري آرامگاهه بصره ۾ آهي. (اولياءِ رجال حديث علامه عبدالمصطفيٰ اعظمي)



ان صوفيءَ کي شيطان چيو ته اي صوفي خاموش به ره تون بي فائده کثرت سان ذکر ڪرين پيو. الله جي طرفان ته توکي ڪو جواب نه ٿو ملي. پوءِ هڪ طرفي محبت ۾ وڌڻ جو ڇا فائدو؟ شيطان مڪار پُرفريب جي ڳالهين سان صوفي درويش شڪسته دل ۽ افسرده ٿي سمجهي رهيو ۽ الله جي ذکر کي ملتوي ڪري ڇڏيو. خواب ۾ ڏسي ٿو ته حضرت خضر عليه السلام تشریف وٺي آيا آهن ۽ دريافت ڪري رهيا آهن ته الله جي ذکر کان غفلت ڇو ڪيئي؟ صوفيءَ چيو ته الله جي طرفان ليڪ جو آواز نٿو اچي، جنهن سان دل ۾ خيال آيو ته منهنجو ذکر قبول نه آهي. حضرت خضر عليه السلام فرمايو توهانن الله پيغام موڪليو آهي ته منهنجي ان ٻانهي کي ڇڏ ته

گفت آل الله تو ليک ما است

وال نیاز و سوز و دردت یک ما است

اي منهنجا ٻانهي! تنهنجو ”الله“ لفظ چوڻ ئي منهنجي طرفان ليڪ چوڻ آهي. يعني جڏهن تنهنجو پهريون ”الله“ چوڻ قبول ٿئي ٿو تڏهن ٻئي دفعي توکي ”الله“ چوڻ جي توفيق ٿئي ٿي. پوءِ ٻيهر ”الله“ چوڻ، منهنجي طرف کان ليڪ (حاضر آهيان منهنجا ٻانهي) آهي. اي ٻانهي! تنهنجو اهو نیاز ۽ منهنجي محبت ۾ سوز درد سڀ منهنجا پيغام آهن. اي ٻانهي! تنهنجون منهنجي محبت ۾ اهي رٿون، تدبيرون، ذکر ۽ شغل، محنتون سڀ منهنجي طرف کان جذب ۽ ڪشش جو عڪس آهن.

میری طلب بھی اس کے کرم کا صدقہ ہے

یہ قدم اٹھتے نہیں، اُٹھائے جاتے ہیں۔

اي ٻانه! تنهنجو خوف ۽ منهنجي ذات سان عشق منهنجو  
 ئي انعام آهي. منهنجي مهرباني ۽ محبت جي ڪشش آهي.  
 تنهنجي هر پيري يارب، يا الله جي پُڪار ۾ منهنجو ليڪ به  
 شامل آهي. يعني جڏهن تون يا الله چوين ٿو ته منهنجو هي آواز  
 به اُتي موجود آهي. جو حاضر آهيان اي منهنجا ٻانه! فَائِي قَرِيبٌ  
 قرآن جو فرمان به ان ڳالهه تي گواهه آهي.

جان جاهل زير دُعا جز دور نيت  
 زانکه يارب گفتش دستور نيت

جاهل جي جان ان ذڪر ۽ دُعا کان محروم آهي. ان کي يارب يا  
 رب چوڻ جي توفيق ئي نه آهي.

(مثنوي مولانا روم از معارف مثنوي)

### جنتي جي دنيا ۾ جيڪا گهڙي، الله تعاليٰ جي ذڪر کان خالي گذريل هوندي، ان تي حسرت ڪندو

جنت الله تعاليٰ جي عظيم الشان انعامات جو مرڪز آهي.  
 جنت جي طلب ۽ خواهش هر مؤمن کي هوندي آهي ۽ پياري آقا  
 ﷺ فرمايو آهي ته روزانه ست ڀيرا الله تعاليٰ جي درٻار ۾ جنت  
 الفردوس ملڻ جي دعا گهرندا ڪريو ۽ ست مرتبه دوزخ کان بچڻ  
 جي دعا ڪندا ڪريو. پاڻ سونهارن ﷺ جنت جي طلب جي گهڙي  
 ترغيب ڏني آهي ۽ وڏي ڪاميابي جنت جو ملڻ آهي. الله تعاليٰ  
 اسان سڀني کي پنهنجي حبيب ڪريم ﷺ جي صدقي جنت  
 الفردوس عطا فرمائي، جڏهن کي خوش نصيب نيڪ صالح عملن  
 نماز، زڪواة، قرآن ڪريم جي ڪثرت سان تلاوت ۽ ٻين عبادتن

جي ڪري بهشت ۾ ويندا ۽ ڪي اهڙا به بلند ڀاڳن وارا هوندا، جيڪي الله جي تنوار ذکر شريف جي گهڻي ڪرڻ ڪري جنت ۾ ويندا. پوءِ جڏهن اهي جنت ۾ ويندا ته انهن کي ان ڳالهه تي تمام گهڻي حسرت هوندي ته جيڪي گهڙيون انهن دنيا ۾ الله جي ذکر کان غفلت ۾ گذاريون هيون، چوندا ته جيڪر اهو غفلت وارو وقت به ذکر الهي ۾ گذري ها ته ڏاڍو بلند و بالا انعام وارو درجو ملي ها. آخرت ۾ غفلت واري وقت جو جنتي ڏاڪرن کي شديد احساس ٿيندو. ان لاءِ ضروري آهي ته هميشه مؤمن ڀانها الله تعاليٰ جي ذکر ۾ مشغول رهن ته ڀلا ڀاڳ وارا ۽ وڏا خوش بخت رهندا. حضرت معاذ بن جبل رضي الله عنه کان روايت آهي ته رسول الله ﷺ فرمايو ته جنت ۾ ويڃڻ کان پوءِ جنتي (ڏاڪر) کي دنيا جي ڪنهن به شيءِ جي حسرت نه هوندي، سواءِ ان گهڙيءَ جي، جيڪا دنيا ۾ الله جي ذکر ڪرڻ کانسواءِ گذري وئي. (مجمع الزوائد ج 10 - طبراني المعجم الكبير ج 2 ح 182 - شعب الايمان بيهقي ج اول ح: 512 - الترغيب والترهيب - نوادر الاصول - حڪيم ترمذي)

### الله جي ذکر کان غفلت

الله تعاليٰ جي ذکر جي فضيلت، اهميت ۽ فائدين جي وضاحت کان پوءِ مختصر طور ذکر کان غفلت جو انجام ۽ انهن ماڻهن جي سزا به ملاحظه فرمايو، جيڪي الله تعاليٰ جي ذکر کان غافل آهن. جيڪي ڪريم رحيم رب پاڪ جي ذکر کان منهن موڙين ٿا ۽ دنيا جي عيش و عشرت ۾ مبتلا ٿي وڃن ٿا. اهي اُهي ماڻهو آهن، جيڪي اسلامي حڪمن جي پابندي ته پري رهي، پر انهن جي زبانن تي مُدتن کان وٺي الله تعاليٰ ۽ ان جي پياري رسول مقبول ﷺ جو نالو مبارڪ نه ٿو اچي. ڪاش اهي الله



تعالیٰ ۽ حضرت سيدنا آقا و مولا محمد رسول الله ﷺ جا فرمان مبارڪ پڙهي توبه تائب ٿين. پنهنجين دلين کي گناهن جي ڪاراڻ کان صاف شفاف بنائڻ لاءِ الله تعالیٰ ﷻ جي ذڪر ۾ مشغول ۽ مصروف ٿي وڃن ته ٿورن ڏينهن ۾ ذڪر الهي جي برڪت سان انهن جو قلب روشن ۽ منور ٿي ويندو ۽ اهي پاڻ کي شريعت مصطفيٰ ﷺ جي حڪمن جي پابنديءَ ڏانهن مائل لهندا. انهن کي شريعت جي حڪمن جي اتباع نصيب ٿي ويندي. اها ذڪر الهي جي تاثير آهي، ان جي لاءِ گناهن کان نادم ٿي توبه ڪري، ذڪر الهي ڏانهن جلدي موٽڻ گهرجي.

منافقن جو حال ۽ خصلتون بيان ڪندي الله تبارڪ و تعالیٰ ٻڌائي رهيو آهي ته انهن ۾ ٻين عيبن سان گڏ هيءُ به عيب آهي ته اهي الله تعالیٰ جو ذڪر نالي طور ٿورو ڪندا آهن. الله تعالیٰ فرمائي ٿو ته ”بيشڪ منافق ماڻهو (پنهنجي گمان ۾) الله تعالیٰ کي فريب ڏيڻ چاهين ٿا ۽ اهو ئي انهن کي غافل ڪري ماري ٿو ۽ جڏهن نماز لاءِ اٿندا آهن ته سُست ٿي بيهن ٿا، (رڳو) ماڻهن کي ڏيکاريندا آهن ۽ الله جو ذڪر نه ٿا ڪن، پر ٿورو.“

(القرآن الڪريم سورة النساء آيت: 145 پارو 5)

جيڪي گمراه ماڻهو آهن، انهن جي سامهون انهن کي الله ﷻ جو ذڪر ٻڌايو ويندو آهي، پر پوءِ به انهن جون دليون الله ﷻ جي ذڪر ڏانهن مائل نه ٿيون ٿين. اهڙن بدنصيب ماڻهن لاءِ ”ويل“ هلاڪت، تباهي، ذلت ۽ خواري آهي دنيا ۾ به ۽ آخرت ۾ به.

ويل جهنم جو بلڪل هيٺاهون ڪڏو آهي. مطلب هيءُ ٿيندو ته اهي ماڻهو الله جي ذڪر کان غافل ٿي، دنيا جي عياشي ۾ خوب مست آهن. انهن کي الله تعالیٰ جي ياد ڪرڻ لاءِ فرصت ئي نه آهي. جيڪڏهن ڪو خيرخواه عالم، ديني داعي انهن کي



ذڪر الٰهي جي محفل ۾ شرڪت جي دعوت ڏئي ٿو يا توبه يا ذڪر جي نصيحت ڪري ٿو ته اُهي نهايت غرور، تڪبر واري انداز ۾ ان کي گهوري ڏسن ٿا ۽ ان نيڪ صالح ٻانهي جي ديني دعوت کي ٺڪرائي ڇڏين ٿا.

جڏهن ته حقيقت هيءَ آهي ته ذڪر کان غفلت جي سببان انهن جون دليون مري چڪيون آهن. انهن جا گهر مثل قبرستان جي بنجي چڪا آهن ۽ اهي خود طرحين طرحين جي آفتن ۾ مبتلا رهن ٿا. بي اطمینان، بي چين پریشان آهن، پر هٿ ڌرميءَ ۾ رهي، ضدي بنجي ويا آهن. ڪنهن نيڪ خيرخواه ديني داعيءَ جي نصيحت تي غور ڪرڻ لاءِ آماده نه ٿا ٿين. قرآن شريف جي هنن آيتن تي غور ڪريو ۽ پناه طلب ڪريو. الله تعاليٰ جو فرمان آهي ته ”پوءِ ويل (هلاڪت) آهي انهن دلين لاءِ، جيڪي الله جي ذڪر کان سخت ٿي ويون آهن. اهي کليل گمراهيءَ ۾ آهن.“

(القرآن الڪريم: سورة الزمر، آيت: 22)

الله تعاليٰ جو فرمان آهي: ”جيڪو رحمٰن جي ذڪر کان منهن موڙي ٿو، ان تي اسان هڪڙو شيطان مقرر ڪيون ٿا ۽ اهو ان جو ساٿي (سنگتي) رهي ٿو.“ (القرآن الڪريم سورة الزخرف آيت: 36)

الله تعاليٰ فرمائي ٿو: ”انهن تي شيطان غالب اچي ويو، پوءِ انهن کان الله جو ذڪر وساريائين. اهي شيطان جو ٽولو آهن. خبردار ٿيو! بيشڪ شيطان جو ٽولو ئي نقصان پائڻ وارو آهي.“

(القرآن الڪريم سورة المجادلة آيت: 19)

الله تعاليٰ جو فرمان آهي: ”۽ جيڪو به پنهنجي پاڻڻهار جي ياد کان منهن موڙيندو، اهو ان کي سخت عذاب ۾ داخل ڪندو.“ (القرآن الڪريم سورة الجن، آيت: 17)

هنن آيتن مبارڪن تي بار بار غور فڪر ڪرڻ گهرجي ۽ ذڪر الٰهي جي نوراني پرنور محفلن سان وابسته ٿي، پاڻ کي

ذاڪر، شاکر ٻانهو بنائڻ لاءِ خوب ڪوشش ڪرڻ کپي. واللہ الهادي والمستعان.

انهن مبارڪ آيتن جي روشنيءَ ۾ پياري حبيب ڪريم ﷺ جي حديث شريف ملاحظہ فرمايو: حضرت سيدنا ابوهريره رضی اللہ عنہ روايت ڪن ٿا ته حضور سرور عالم ﷺ فرمايو آهي ته جيڪو شخص ڪنهن مجلس ۾ ويهي، اللہ تعاليٰ جو ذڪر نہ ڪري، اها محفل ان جي لاءِ اللہ جي طرفان خساري جو سبب بنجي ۽ جيڪو شخص بستري تي لٽي، اللہ جو ذڪر نہ ڪري ته به ان کي اللہ جي طرفان خسارو هوندو. (سنن ابوداؤد- سنن الڪبرى النسائي، شعب الايمان بيهقي- الترغيب والترهيب ج اول ح: 900)

ان مجلس جي فيصلن ۾ ڪڏهن به برڪت ۽ ڪاميابي نصيب نہ ٿيندي، جنهن ۾ ڪنهن به قسم سان اللہ کي ياد نہ ڪيو وڃي. چاهي موقعي جي مناسبت سان صرف سبحان اللہ، ماشاء اللہ ۽ انشاء اللہ ئي چيو وڃي. تڏهن به اللہ جي رحمت مان اميد آهي ته خساري ۽ نقصان سان محفوظ رکندو. اهڙيءَ طرح ان آرام ۾ سڪون نہ هوندو، جنهن کان اڳ اللہ جو ذڪر نہ ڪيو وڃي. تنهنڪري سمهڻ کان اڳ ۾ آيت الڪرسي، سورة الفلق، سورة الناس يا سورة الاخلاص قل هو اللہ احد تي ٽي ڀيرا پڙهڻ گهرجي. ان کان پوءِ تمام بهتر آهي ته آقا و مولانا مدني تاجدار حضور ڪريم ﷺ جي حضور ۾ درود ۽ سلام جو هڏيو پيش ڪجي. ان طرح سان بستري تي راحت ۽ سڪون واري ننڊ نصيب ٿيندي. عبادت ۽ بندگيءَ لاءِ جسماني تازگي ۽ مضبوطيءَ ۾ قوي وڌارو ٿيندو. هي اُهي راز ۽ نياز وارا معمول آهن، جن تي عمل ڪرڻ سان زندگي سنورجي ٿي ۽ زندگي باغ بهار بنجي ٿي. ذڪر الہي روحاني، باطني ۽ ظاهري شفا جو ذريعو آهي. جنهن مان

گذجي فائدو حاصل ڪرڻ گهرجي.  
 معلوم ٿيو ته الله جي ياد کان منهن موڙڻ، سُستي،  
 ڪاهلي جو رويو اختيار ڪرڻ، غفلت ۽ لاپرواهي، سخت خساري،  
 نقصان ۽ بي برڪتيءَ جو سبب آهي. يا الله ﷻ! پنهنجي محبوب  
 مڪرم ﷺ جي رحمت جي صدقي اسان کي ذڪر ٻانهو بناو.  
 غفلت کان بچاءُ. (آمين يا رب العالمين)

### الله جي ذڪر ۽ ان جي معاونن کان سواءِ دنيا اچلڻ جهڙي آهي

حضرت ابوهريره رضي الله عنه بيان ڪري ٿو ته مون رسول  
 الله ﷺ کي فرمائيندي ٻڌو ته خبردار! بيشڪ دنيا ۽ جيڪو  
 ڪجهه دنيا ۾ آهي، سڀ ملعون (قابلِ ترڪ) آهي سواءِ الله  
 تعاليٰ ﷻ جي ذڪر جي ۽ ان ذڪر جي، جيڪو ان ۾ مدد ڏئي ۽  
 عالم ۽ مُتَعَلِم (شاگرد) جي. (صحيح ابن ماجه شريف ج 2 ح: 4112- ترمذي  
 ج: 2322- ميزان الاعتدال علام ذهبي ج 4، شعب الايمان بيهقي ج 2 ح: 1708)

حضرت عبدالله بن مسعود رضي الله عنهما روايت ڪن  
 ٿا ته رسول الله ﷺ فرمايو: ”دنيا ۽ جو ڪجهه ان ۾ آهي، سڀ  
 ملعون (چڏي ڏيڻ جي قابل) آهي. سواءِ عالم، ديني طالب علم، الله  
 تعاليٰ جي ذڪر ۽ ان جي مددگار جي. (المعجم الاوسط طبراني ج 4 ح: 4072-  
 مجمع الزوائد ج اول- المسند الشاميين- طبراني ج اول ح: 163)

دنيا جي شين کي رحمت کان دور سڏيو ويو آهي، جيڪي  
 شيون الله تعاليٰ جي ياد کان غافل ڪن، اهي دنيا آهن. هنن حديثن  
 ۾ دنيا جي انهن غفلت ۾ وجهڻ وارين شين جي ڪري انهن کي  
 ملعون سڏيو ويو آهي. برائي، بچڙائي، بي حياتي ۽ ان جهڙا خراب  
 عمل الله کان دوريءَ جو سبب ٿيندا آهن، ان ڪري انهن کان بچڻ



لازم آهي. انهن حديثن ۾ ذڪر الهي ڪرڻ وارا، ديني عالم ۽ طالب العلم الله تعاليٰ جي قُرب ۽ ويجهڙائيءَ جا مستحق آهن. هڪ روايت ۾ آهي ته علم فقط الله تعاليٰ جي رضا معرفت جي لاءِ سکڻ به الله تعاليٰ جي ذڪر ۽ خوف جي حڪم ۾ آهي. علم جي طلب ڪرڻ عبادت آهي ۽ علم ياد ڪرڻ تسبيح آهي. علم جو علمي بحث ڪرڻ جهاد آهي. علم جو پڙهڻ صدقو آهي ۽ علم جو ماڻهن تي خرچ ڪرڻ الله تعاليٰ وٽ قُرب نزديڪي جو باعث آهي. علم جائز ۽ ناجائز جي سمجهه آهي. علم جنت جي رستن جو شان آهي. علم وحشت ۾ دل جو وندرائيندڙ آهي. علم سفر جو ساٿي آهي. علم رنج ۽ راحت جو دليل آهي. علم دشمنن لاءِ هٿيار آهي. علم جي ڪري الله تعاليٰ عالمن کي بلند مرتبو عطا ڪندو آهي، جنهنڪري پلائي ڏانهن عالم سڏيندا آهن. انهن جي اقتدا ۽ پيروي ڪرڻ ۽ انهن جي مشوري ڏانهن موٽڻ به علم جو سبب آهي. ملائڪ انهن سان دوستي رکندا آهن ۽ پنهنجا پَرَ انهن جي قدمن هيٺان وڇائيندا آهن. دنيا جي هر سڪل آلي شيءِ انهن لاءِ بخشش جي طلبگار هوندي آهي. ايتري قدر جو سمنڊ جون مڇيون ۽ جهنگ جا جانور درندا ڀرندا ۽ جيت به عالمن لاءِ الله تعاليٰ کان دعاءِ مغفرت گهرندا آهن. علم دليين جي روشني، اکين جو نور آهي. علم جي ڪري گهٽ درجي وارو، اعليٰ مرتبي تي پهچي ٿو. دنيا ۽ آخرت جي بلند مرتبن تي فائز ٿئي ٿو. علم جو مطالعو روزن وانگر آهي. علم ياد ڪرڻ تهجد (نماز پڙهڻ) وانگر آهي. علم سان حلال ۽ حرام ۾ تميز پيدا ٿئي ٿي. علم عمل جو امام آهي ۽ عمل ان جو تابع ۽ غلام آهي. سعادت مند ماڻهوئ کي علم جو الهام ڪيو ويندو آهي ۽ بدبخت ماڻهو ان عظيم دولت کان محروم رهندو آهي. (طريقة الذكر ص 83 کان 85)



مؤمن ٻانهن به اسان سان گڏ معاشري ۾ رهن ٿا. دنيا جا ڪم ڪاريون، نوڪريون، واپار، تجارت، زمينداري، هاري، محنت، مزدوري، حلال رزق جي تلاش لاءِ ڪسب ڪمائي ڪرڻ، اهي سڀ عمل انسان جي زندگيءَ سان وابسته آهن. اهي عمل هر انسان کي ڪرڻا آهن ته جيئن قلبي فراغت ۽ يڪسوئي سان الله تعاليٰ جي بندگي، عبادت ۽ ذڪر اذڪار ڪري سگهي. اهڙن مؤمنن جي الله تعاليٰ قرآن شريف ۾ تعريف فرمائي آهي. ”الله جا ڪجهه اهڙا (پيارا) ٻانهن آهن جو تجارت، واپار، خريد و فروخت انهن کي الله تعاليٰ جي ذڪر کان غافل نه ٿي ڪري سگهي.“ (القرآن)

انهن ٻانهن جو ظاهر مخلوق سان گڏ آهي ۽ باطن الله تعاليٰ سان گڏ آهي ۽ انهن جي باطن کي الله جي ياد کان سواءِ ٻي ڪا به خبر نه آهي. (تفسير مظهري)

هنن حديثن جي روشنيءَ ۾ ذڪر جي فضيلت، بزرگي ۽ اهميت واضح آهي. تمام عبادات مان مقصود الله جو ذڪر آهي. الله جي ذڪر سان مؤمن جا درجا بين عملن جي بنسبت تمام گهڻا بلند ٿين ٿا. الله جي نالي تي مال، سون، چاندي، خيرات ڪرڻ ۽ جهاد في سبيل الله کان به ذڪر جو درجو مٿي آهي. جهاد ۾ ظاهري طور ڪافرن اسلام دشمنن سان جنگ ٿيندي آهي، پر نفس شيطان سان مقابلو ڏاڍو ڏکيو آهي. جيڪو نظر به نٿو اچي. ان ڪري ظاهري دشمن کان مخفي دشمن جو مقابلو سخت تر ۽ گهڻو مشڪل آهي. ان لاءِ الله جو ذڪر ”جهاد اڪبر“ آهي جو ان ۾ قلب جي تذڪير آهي. مؤمن جو قلب الله جو باغ آهي ۽ معرفت الاهيءَ جو تخت آهي. مؤمن جو قلب عرش الهي آهي. ڏاڪر، ذڪر الله جي هٿيارن سان نفس ۽ شيطان جو مقابلو ڪندو آهي ۽ ان کي مغلوب بنائي شڪست ڏيئي، اعليٰ مقام حاصل ڪري ٿو. قلب

جي حفاظت ڪري ٿو ۽ قلب مان نفس جو عمل دخل ختم ڪري ٿو. ذاڪر ٻانهو ذڪر ڪندو رهي ٿو ته الله تعاليٰ جي قرب، معيت واري دولت سان سرفراز ٿئي ٿو. جنهن سان معيت الهي شامل حال هجي، الله پنهنجي رحمت، محبت ۽ توفيق سان، جنهن سان گڏ هجي ته پوءِ اهو وڏي نصيب وارو ٻانهو ليکبو. سبحان الله! حديث ۾ آهي ته ”أَنَا جَلِيْسٌ مِّنْ ذِكْرِي“ جيڪو منهنجو ذڪر ڪري ٿو، آئون ان سان هر نشين هوندو آهيان. قرآن و سنت مان معلوم ٿئي ٿو ته ڪثرت سان ذڪر ڪرڻ وارا اولياءَ ڪرام آهن. انهن جي سنگت ۾ رهڻ سان بيشمار فائدا ملن ٿا.

هر ڪم خواهد هم نشين با خدا  
او نشيند در حضور اولياء

ياد رکڻ کپي ته:

- (1) الله جل جلاله جو ذڪر توهان اسان جي ڪامل هئڻ جي نشاني آهي.
- (2) الله جل جلاله جو ذڪر ڪثرت سان ڪرڻ حضرات انبياء ڪرام ۽ اولياء الله جو دستور آهي.
- (3) الله جل جلاله جو ذڪر توهان اسان جي عقلمند هئڻ جي علامت آهي.
- (4) الله جل جلاله جي ذڪر سان دلين کي سڪون نصيب ٿئي ٿو ۽ دليون زنده ٿين ٿيون.
- (5) الله جل جلاله جي ذڪر سان دلين جي ڪاراڻ مٽجي ٿي ۽ دل ايمان جي نور سان چمڪي ٿي.
- (6) الله جل جلاله جي ذڪر سان دل انوار ۽ تجليات الهي جو مرڪز بنجي ٿي.
- (7) الله جل جلاله جي ذڪر سان گهرن ۾ نور ۽ رونق پيدا ٿئي ٿي.

- (8) الله جل جلاله جي ذڪر سان مصيبتون ۽ آفتون ٽري پري ٿين ٿيون ۽ مرض کان شفا ملي ٿي.
- (9) الله جل جلاله جي ذڪر سان روزي ۽ رزق ۾ برڪت پوي ٿي، تنگي ۽ تنگدستي دور ٿئي ٿي.
- (10) الله جل جلاله جي ذڪر سان چهره منور ۽ روشن ٿين ٿا.
- (11) الله جل جلاله جي ذڪر سان صالح عملن جي توفيق نصيب ٿئي ٿي، براين کان چوٽڪارو ملي ٿو.
- (12) الله جل جلاله جو ذڪر الله جي قرب جو وسيلو آهي.
- (13) الله جل جلاله جي ذڪر ڪرڻ وارن سان الله مغفرت ۽ عظيم ثواب جو وعدو فرمايو آهي.
- (14) الله جل جلاله جو ذڪر مومن لاءِ دنيا ۽ آخرت ۾ ڪاميابي ۽ ڪامرانيءَ جي ضمانت آهي.
- يا الله! پنهنجي ذڪر سان اسان جي زبانن کي ترو تازو فرما ۽ دلين کي پُر نور فرما. (آمين)

## باب چوٿون

## صالحن جي صحبت ۽ محبت جون برڪتون ۽ پلايون

قرآن ۽ سنتِ مصطفیٰ ﷺ جي مطالعي مان صالحن جي صحبت جون برڪتون ۽ پلايون معلوم ٿين ٿيون. حضرت رسولِ ڪريم ﷺ جي تربيتي، نوراني فيضان سان صحابہ ڪرام رضوان الله عليهم اجمعين فيضاب ٿيا. صحابہ ڪرام کي صحابيءَ جو شاندار لقب به فقط صحبت جي ڪري مليو ۽ پوري دنيا ۾ فيضانِ صحبتِ مصطفیٰ ﷺ جا روشن منارا بنجي ڪري ڇمڪيا ۽ دنيا کي صحبت جي نور سان ڇمڪايائون. صحبت پُراثر آهي. الله تعاليٰ جي محبت ۽ عشق جو رستو ان صحبت سان ئي کلي ٿو. صحبت جي ذريعي سان انساني قلبن تي عشق و مستيءَ جون ڪيفيتون وارد ٿين ٿيون. ان لاءِ جنهن ماڻهوءَ اولياءِ الله، صالحن، بزرگن جون صحبتون ڇڏي ڏنيون، اهو الله تعاليٰ جي بندگيءَ جو راز نه ٿو حاصل ڪري سگهي. اهو انهن روحاني قلبي حلاوتن لذتن کان محروم رهي ٿو. ياد رکڻ گهرجي ته صحابہ ڪرام رضي الله عنهم کي تمام ڪمالات فيوض و برڪات شرف ۽ اعزاز ايمان جي حالت ۾ حضرت محمد رسول الله ﷺ جي زيارت، فيضِ بشارت ۽ صحبت جي اثر آفرين دولت سان مليا. حضور اڪرم ﷺ جي رفاقت، معيت ۽ صحبت جو اهو فيض هيو، جو انهن جي شخصيتن کي جلال و جمال جون ڪيفيتون مليون.



اڄ ڪلھ به پنهنجي ذات ۽ ماحول کي صالح بنائڻ لاءِ صحبتن جو فيضان عام ڪرڻو پوندو. صحبتن جي افاديت ۽ اهميت کي تسليم ڪندي انهن جي زندهه ڪرڻ جون شعوري ڪوششون ڪرڻ گهرجن. اڄ ڪلھ ماديت ۽ نفس پرستيءَ دل جي اکين تي پردا وجهي ڇڏيا آهن، ان ڪري نيڪن صالحن جي سنگت صحبت ذڪر و فکر جي محفلن جي فيضان ۽ اثر جي صحيح سمجھ حاصل ڪرڻ کان ماڻهن جو ادراڪ قاصر آهي. اسان جي نيڪي پرهيزگاري، پلائي، فلاح، صلاح ۽ قلب جي بگاڙ ۽ فساد جو علاج اهو آهي ته جتي پنهنجي نسبت واري نيڪن جي محفل ۽ نيڪيءَ جي دعوت جو پروگرام هجي، اتي وڃي ويهڻ گهرجي. انهن جي صحبت ۾ لازمي رهڻ گهرجي. حضرت ابوموسيٰ اشعري رضي الله عنه کان مروِي آهي ته رسول ڪريم ﷺ فرمايو نيڪ صالح ۽ بري ساٿيءَ جو مثال مشڪ واري ۽ لوهار جي بنيءَ وارو آهي، چو ته مشڪ وارو يا ته تحفو (توري خوشبوءِ) توهان کي ڏيندو يا توهان ان وٽان خريد ڪندؤ، ورنه ته عمدو وڻندؤ خوشبوءِ ته توهان کي ملي ويندي. اها ته ويهڻ سان ايندي رهندي ۽ رهي لوهار جي بنيءَ واري ڳالهه ته ان جي بني يا ته توهان جا ڪپڙا ساڙيندي، اگر ائين نه ٿيو ته انهيءَ جي بدبوءِ ته توهان کي ضرور ايندي. (صحيح بخاري، ڪتاب البيوع باب في العطار وبيع مسك، صحيح مسلم، توحيد و تهذيب)

علامه قرطبي رحمہ اللہ لکيو آهي ته جڏهن اصحاب ڪهف جو ڪُتو صالحن جي صحبت جي صدقي ان بلند مقام کي پهتو، جو الله ان جو ذڪر قرآن حڪيم ۾ ڪيو آهي ته جيڪي الله تعاليٰ جي وحدانيت کي مڃيندڙ مومن، صالحن جي صحبت ۽ اولياءَ

گرام جي صحبت رکندا، انهن تي ڪيئن نه مهرباني ٿيندي، بلڪ هن واقعي ۾ انهن ڪمال جي درجي کان پوئتي پوندڙ مومنن کي تسلي ڏنل آهي، جيڪي ڪاملن سان محبت رکندا آهن. (31) حضرت انس بن مالڪ رضي الله عنه کان صحيح روايت ۾ آيو

آهي ته هڪ پيري نبي ڪريم ﷺ جن ۽ آئون مسجد جي دروازي کان نڪري رهيا هئاسون ته هڪ شخص مسجد جي چائنٺ وٽ مليو ۽ نبي ڪريم ﷺ کان پڇيائين ته قيامت ڪڏهن ٿيندي؟ پاڻ سڳورن ﷺ ان کي فرمايو ته تون ان جي لاءِ ڪهڙي تياري ڪئي آهي؟ ان شخص ٿوري دير کان پوءِ عرض ڪيو ته مون قيامت لاءِ گهڻي نماز، گهڻا روزا ۽ گهڻا صدقا تيار نه ڪيا آهن، پر آئون الله تعاليٰ ۽ ان جي پياري رسول ﷺ جن سان محبت رکان ٿو. پاڻ ﷺ ان کي فرمايو ته اَنْتَ مَعَ مَنْ اُحْبَبْتَ يعني تون ان سان گڏ هوندين، جنهن سان محبت رکين ٿو.

(32) هڪ روايت موجب حضرت انس بن مالڪ رضي الله عنه فرمايو ته اسلام کان پوءِ جهڙو ان فرمان سان خوش ٿياسون، تهڙو وري ٻئي ڪنهن به شيءِ سان خوش نه ٿيا هئاسون. حضرت انس رضي الله عنه فرمايو ته آئون نبي ڪريم ﷺ جن، حضرت ابوبڪر صديق، حضرت عمر فاروق رضي الله عنهما سان محبت رکان ٿو، اميد اٿر ته انهن سان گڏ هوندس. جيتوڻيڪ ان جهڙا عمل نه ڪيا اٿر. (صحيح بخاري، ڪتاب المناقب باب حضرت عمر بن خطاب- صحيح مسلم ڪتاب البر والصلة باب المرأة مع من احب)

ان کان پوءِ علامه قرطبي فرمايو آهي ته هي جيڪو حضرت انس رضي الله عنه فرمايو، اهو سڀني مسلمانن کي شامل آهي، انهيءَ ڪري اسين جيتوڻيڪ قصوروار آهيون، پر اميدون وڌيون

ٿا رڪون. هڪ ڪُتي کي ڪاملن سان محبت جي ڪري الله ﷻ انهن سان گڏ قرآن پاڪ ۾ ذڪر ڪيو آهي ته اسان تي ته وڌيڪ مهرباني ٿيندي جو اسان وٽ ايمان، اسلام جو ڪلمو ۽ حضرت نبي ڪريم ﷺ جي محبت آهي. (تفسير القرطبي جلد: 10)

(33) حضور تاجدار ڪائنات رحمة للعالمين ﷺ جو فرمان عاليشان حضرت عبدالله بن مسعود رضه بيان ڪيو آهي ته هڪ ماڻهو رسول الله ﷺ جن جي خدمت ۾ حاضر ٿي عرض ڪيو ته يا رسول الله ﷺ! ان ماڻهو جي باري ۾ ڪهڙو حڪم آهي، جيڪو ڪنهن قوم سان محبت رکي ٿو، پر (انهن جهڙا اعمال ڪري) انهن سان مليو نه آهي؟ ان تي حضور انور ﷺ فرمايو ته **الْمَرْءُ مَعَ مَنْ أَحَبَّ** يعني (قيامت جي) ڏينهن ماڻهو انهيءَ سان گڏ هوندو، جنهن سان اهو (دنيا ۾) محبت رکندو هوندو.

(صحيح بخاري ڪتاب الادب باب علامة الحب في الله - صحيح مسلم باب المرأة مع من احب - جامع ترمذي ڪتاب الزهد باب ما جاء المرأة من احب)

(34) حضرت معاذ بن جبل رضه بيان ڪن ٿا ته مون رسول الله ﷺ کي فرمائيندي ٻڌو آهي ته الله تعاليٰ فرمايو ته منهنجي محبت واجب ٿي وئي. منهنجي خاطر پاڻ ۾ محبت ڪرڻ وارن ۽ منهنجي ڪارڻ مجلسون قائم ڪرڻ وارن ۽ منهنجي خاطر هڪ ٻئي سان ملاوڻ، ملڻ جلڻ وارن ۽ منهنجي خاطر خرچ ڪرڻ وارن جي لاءِ (ان حديث کي سيدنا امام مالڪ رضه صحيح سَنَد سان ۽ ابن حبان ۽ حاکم روايت ڪيو ۽ امام حاکم هيءُ به فرمايو ته هي حديث صحيح آهي)

(موطا امام مالڪ ج: 2 ح: 171 - المستدرک للحاکم ج: 4

ح: 7314 - روضة السالڪين: ڊاڪٽر محمد طاهر القادري)



## الله تعاليٰ خاطر محبت ڪرڻ وارن لاءِ قيامت ۾ انعام، اُهي بي خوف هوندا

حضرت سيدنا امير المؤمنين عمر بن الخطاب رضي الله عنه کان روايت آهي ته حضور اڪرم صلي الله عليه وسلم فرمايو: ”بیشڪ الله تبارڪ و تعاليٰ جا ڪجهه اهڙا برگزيده ٻانها آهن، جيڪي نه نبي سڳورا آهن، نه وري شهيد. قيامت جي ڏينهن حضرات انبياءِ ڪرام ۽ شهيد، الله جي طرفان انهن کي مليل مقام مرتبي تي رشڪ ڪندا. صحابه ڪرام عرض ڪيو ته يارسول الله صلي الله عليه وسلم! توهان اسان کي انهن جي باري ۾ ٻڌايو ته اهي ڪير آهن؟ پاڻ ڪريم صلي الله عليه وسلم فرمايو ته اهي اهڙا ٻانها آهن، جيڪي الله تعاليٰ جي خاطر پاڻ ۾ هڪ ٻئي سان محبت ڪن ٿا. نه مٽي مائٽي، نه رشتيداري ۽ نه مال، ڪاروبار، واپار ۽ تجارت جي ڪري (انهن جي محبت فقط ۽ فقط الله تعاليٰ ڪارڻ هوندي آهي) الله جو قسم! انهن جا چهرا نور سان ڀريل هوندا ۽ اهي نور تي هوندا، انهن کي ڪوبه خوف ۽ ڊڄ نه هوندو. جڏهن ته (قيامت ۾) ماڻهو خوفزدہ هوندا. انهن کي ڪوبه غم ۽ ڏک نه هوندو. جڏهن ته ماڻهو ڏک ۽ غم اندوه ۾ مبتلا هوندا. پوءِ پاڻ سونهارن صلي الله عليه وسلم قرآن ڪريم جي هيءَ آيت تلاوت فرمائي: **أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ** (سوره يونس آيت: 62) خبردار! بیشڪ الله جي ولين تي ڪوبه خوف نه آهي ۽ نه اهي ڏکويل غمگين ٿيندا.“ (سنن ابوداؤد، شعب الايمان بيهقي ج 6 ص 8998-8999. حاکم، المستدرک ج 4 ص 318- المستدرک ۾ اها روايت حضرت عبدالله بن عمر رضي الله عنهما کان روايت آهي. تفسير زاد المسير في علم التفسير ج 4- درالمثور في تفسير بالماثور ج 4)

حضرت معاذ بن جبل رضي الله عنه جن روايت بيان ڪئي آهي ته انهن حضور اڪرم صلي الله عليه وسلم کي فرمائيندي ٻڌو ته الله تعاليٰ فرمايو:



”منهنجي عزت، جلال ۽ عظمت جي خاطر پاڻ ۾ محبت ڪرڻ وارن جي لاءِ نور جا منبر هوندا. انهن تي حضرات انبياءِ ڪرام عليهم السلام ۽ شهيد رشڪ ڪندا.

(ترمذي شريف، ابونعيم حلية الاولياءِ و طبقات الاصفياءِ)

”ج: 2 الترغيب والترهيب، موارد الظمان علامه هيثمي-

فيض القدير شرح الجامع الصغير)

الله تعاليٰ ذڪر ڪرڻ وارن مؤمنن کي وڏو انعام عطا فرمايو آهي. قيامت ڏينهن جتي نفسانفسي جو عالم هوندو، اتي نافرمان ماڻهو، پنهنجي پگهر ۾ ٻڌندڙ هوندا. ڪا به چانو نه هوندي. سڄ ويجهو اچي ويندو. زمين تپي ٿامي جي ٿي ويندي. ان مشڪل مهل ڏاڪر ٻانهن کي الله تعاليٰ نور جي منبرن تي جلو هافروز فرمائيندو. اهي شاد آباد هوندا. خوش بخت، خوش نصيب هوندا. نوراني منبرن تي رونق افروز هوندا. انهن جي انهي انعام اڪرام جي ڪري وڏا وڏا نيڪ صالح ٻانهن انهن جي بلند بختي، شان و شوڪت تي رشڪ ڪندا ۽ ماڻهو انهن کي ڏسي دنگ رهجي ويندا. شال الله تعاليٰ اسان کي ڏاڪر ٻانهن ۾ شامل فرمائي. عارف بالله حضرت مولانا جلال الدين رومي رحمۃ اللہ علیہ فرمايو آهي:

هر که خواهد زیستن با آبرو  
ذکر او کن ذکر او کن فکر او

(مثنوي روم)

جيڪو ٻانهو گهري ته عزت ۽ آبرو سان زندگي گذاري، انهي کي ڪي ته هو الله تعاليٰ ﷻ جو ذڪر ڪري ۽ انهي جو فڪر ڪري.

حضرت ابومالڪ اشعري رضي الله عنه کان روايت آهي ته حضور  
 اڪرم ﷺ فرمايو: ”الله تبارڪ و تعاليٰ جا ڪجهه اهڙا ٻانهڙا آهن،  
 جيڪي انبياءِ ڪرام ۽ شهيد نه آهن. انبياءِ ڪرام ۽ شهيد قيامت  
 جي ڏينهن الله تعاليٰ طرفان انهن کي عطا ٿيل قرب ۽ الله تعاليٰ  
 جي پاران ڪين ڏنل بلند مسندن تي مٿن رشڪ ڪندا. اصحابن جي  
 هڪ پاسي ۾ اعرابي (گوناڻو اصحابي) ويٺو هو، اهو اُٿي بيٺو  
 ۽ پوءِ گوڏن ڀر جهڪي ٻئي هٿ گوڏن تي رکي عرض ڪيائين:  
 حَدِّثْنَا يَا رَسُولَ اللَّهِ عَنْهُمْ مَنْ هُمْ؟ اي الله جا رسول ﷺ! انهن جي  
 باري ۾ اسان کي ٻڌايو ته اهي ڪير ماڻهو آهن؟ فَرَأَيْتُمْ وَجْهَ النَّبِيِّ  
 يَنْتَشِرُ مَوْنٌ ذَنُو تَه رَسُولِ ڪريم ﷺ جو نوراني چهرو مبارڪ  
 خوشيءَ سان بهڪي رهيو هو. (حضور اڪرم ﷺ جو ڀرپور  
 نوراني منهن مبارڪ خوشي، مسرت جي ڪري ٽڙي پيو، جيئن  
 گلاب جو گل ٽڙندو آهي ۽ چوڏهينءَ جو چنڊ چمڪندو آهي.)

پياري آقا و مولا حضرت سيدنا محمد مصطفيٰ ﷺ  
 فرمايو ته الله جا اهي ٻانهڙا آهن، جيڪي جدا جدا علائقن ۽ مختلف  
 قبيلن جي الڳ الڳ خاندانن ۽ گهراڻن مان آهن، جن جي پاڻ ۾  
 ڪا مائٽي مٽي به نه آهي، تنهن جي باوجود به اهي هڪ ٻئي سان  
 وڌ کان وڌ گهڻي ميل ملاقات ڪندا ۽ ملندا جلندا آهن. صرف ۽  
 صرف فقط الله تعاليٰ ﷻ جي لاءِ ملندا آهن. دنيا لاءِ نه ملندا آهن.  
 هڪ ٻئي کان وڌيڪ مال خرچ ڪندا آهن. اهي صرف الله تعاليٰ  
 جي واسطي هڪ ٻئي سان محبت ڪندا آهن. يَجْعَلُ اللَّهُ وُجُوهُمْ نُورًا  
 الله تعاليٰ انهن جي چهرن کي روشن نوراني ڪندو. الله تعاليٰ  
 جي بيمثل و بي مثال بارگاهه جي سامهون انهن لاءِ مٽين (هيران  
 جواهرن) جا منبر وڇايا ويندا. ان ڏينهن (محشر جي روز) جڏهن

ماڻهو خوفزدہ هوندا، پر انهن کي ڪو به خوف نه هوندو ۽ جڏهن ته ماڻهو غمگين هوندا، پر انهن کي ڪو غم نه هوندو.

مسند امام احمد بن حنبل ج: 5 ۾ هڪ ڊگهي حديث روايت ڪئي وئي آهي ۽ مجمع الزوائد ج: 10 ۾ علامه هيثمى رحمہ اللہ فرمائن ٿا ته امام طبراني به ان حديث جهڙي طويل روايت بيان ڪئي آهي ۽ فرمايو آهي ته هن حديث جا رجال ثقہ آهن. (مجمع الزوائد ج: 10- نوادر الاصول في احاديث الرسول ﷺ - حڪيم ترمذي - شعب الايمان بيهي ج: 6 رقم الحديث 9001- الترغيب والترهيب- تفسير درمنثور ج: 4 تفسير معالم التنزيل ج: 2-) شوڪاني فتح القدير ج: 2 ص: 458 ۾ ان حديث کي صحيح قرار ڏنو آهي ۽ چيو آهي ته امام حاڪم هيءَ حديث ابن عمر رضي الله عنهما کان مرفوعاً ورتي آهي.

حضرت عبادہ بن صامت رضي اللہ عنہ چيو ته مون رسول الله ﷺ

کان ٻڌو آهي ته پاڻ ڪريم ﷺ پنهنجي رب تعاليٰ ﷻ جو حڪم مبارڪ ٻڌايو ته منهنجي خاطر هڪ ٻئي سان محبت ڪرڻ وارن لاءِ منهنجي محبت واجب ٿي وئي ۽ هڪ ٻئي سان نصيحت حاصل ڪرڻ وارن لاءِ منهنجي محبت واجب ٿي وئي. منهنجي خاطر هڪ ٻئي سان ملڻ (زيارت ڪرڻ) وارن لاءِ منهنجي محبت لازم ٿي وئي ۽ منهنجي لاءِ هڪ ٻئي تي خرچ ڪرڻ وارن لاءِ منهنجي محبت لازم ٿي وئي ۽ اهي (جن لاءِ الله جي محبت لازم ٿي وئي) نور جي منبرن تي هوندا. انبياءِ ڪرام ۽ صديقين انهن جي درجن تي رشڪ ڪندا. (مسند احمد بن حنبل ج: 5، صحيح ابن حبان ج: 2 حديث: 577- مصنف ابن ابي شيبيہ ج: 7- حلية الاولياء ج: 5- مجمع الزوائد- الترغيب والترهيب)

### صالحن جي صحبت قيامت ۾ به فائدو ڏيندي

اولياءِ الله، ذاڪر ٻانها جيڪي هن دنيا ۾ پاڻ ته ذڪر فڪر ۾ آهن، پر پنهنجي محبت ڪرڻ وارن طالبن کي به نيڪي،



تقويٰ، ذڪر فڪر جي دولت سان سرفراز ڪندا آهن. قيامت ۾ اُهي صالح، نيڪوڪار، بزرگ، اولياءَ الله پنهنجن مريدن جي بارگاهِ الهي ۾ سفارش ۽ شفاعت ڪندا.

(35) حضرت ابوسعيد خدری رضي الله عنه کان روايت ٿيل طويل حديث ۾ آهي ته حضور نبي ڪريم صلی اللہ علیہ وسلم جن فرمايو الله جي ذات جو قسم آهي، جنهن جي دست قدرت ۾ منهنجي (صلی اللہ علیہ وسلم) جان آهي، جيڪي مومن نجات لهي، جنت الفردوس ۾ هليا ويندا، اهي (جنتي مومن) پنهنجي انهن مسلمان ڀائرن (مريدن، طالبن ۽ محبت ڪرڻ وارن) جيڪي جهنم ۾ پيا هوندا، تن کي جهنم مان ڇڏائڻ جي لاءِ (بطور ناز) الله تعاليٰ سان اهڙو تڪرار ڪندا، جهڙو تڪرار ماڻهو پنهنجي حق وٺڻ لاءِ به نٿو ڪري. اهي (صالح متقي مومن) الله تعاليٰ جي بارگاه ۾ عرض ڪندا ته مولا تعاليٰ ڳائو **يٰصُومُونَ مَعَنَا وَيُصَلُّونَ وَحُجُّونَ** اهي ماڻهو (جيڪي دوزخ ۾ آهن) اسان سان گڏ روزا رکندا هئا ۽ نمازون پڙهندا هئا ۽ حج ڪندا هئا. انهن صالح مومنن کي چيو ويندو ته جن ماڻهن کي توهان سڃاڻو ٿا، انهن ماڻهن کي دوزخ مان ڪڍي ڇڏيو، پوءِ انهن جون صورتون جهنم جي باهه تي حرام ڪيون وينديون. پوءِ جنتي مسلمان گهڻي تعداد ۾ انهن ماڻهن کي دوزخ مان ڪڍي ايندا. جن مان بعض کي پنين جي اڌ تائين ۽ ڪجهه کي گوڏن تائين باهه ساڙي ڇڏيو هوندو. پوءِ انهن نيڪوڪار صالح مومن ٻانهن کي حڪم ٿيندو ته جن جي دل ۾ دينار جي برابر به نيڪي (خير) آهي، انهن کي ڪڍي اچو. وري انهن کي ڪڍي ايندا. وري انهن صالح مومن ٻانهن کي حڪم ٿيندو ته اڌ دينار برابر نيڪي جنهن جي دل ۾ هجي، انهن کي به ڪڍو. وري حڪم باري تعاليٰ ٿيندو ته هڪ ذري جيتري نيڪي به جنهن جي دل ۾ ملي، انهن کي ڪڍي



اچو. نيڪ ٻانهن، ذري جي نيڪي وارن کي به جهنم جي باه مان ٻاهر ڪڍي ايندا.

(صحيح مسلم، ڪتاب الايمان باب معرفة طريق الرؤية  
مترجم ح: 453- صحيح بخاري - سنن النسائي -  
الترغيب والترهيب)

امام العارفين حضرت سيد محمد راشد روضي ڌڻي رحمته الله عليه  
جن جو فرمان حضرت خليفو محمود رحمته الله عليه نقل ڪيو آهي ته هيڪر  
ڀاڻ (حضرت روضي ڌڻي رحمته الله عليه) هن فقير (خليفو محمود) جي  
دعوت تي ديهه ڪڙيي گهنور ۾ تشريف فرما ٿيا. پوءِ زيارت  
ڪرائڻ لاءِ اندر اسان جي گهر قدم رنج فرمايائون. اتي شهر ۽ آس  
پاس جون عورتون، مريدياڻيون گهڻيون اچي گڏ ٿيون هيون.  
تڏهن مون انهيءَ مجلس ۾ عورتن کي چيو ته حضرت پير سائين  
جن فرمائين ٿا ته جيڪو منهنجي مريدن مان ڏسيل ذڪر يعني (لا  
اله الا الله - الا الله - الله - هو) هميشه ڪندو رهندو ته ان جي ايمان  
جو ذمو قيامت جي ڏينهن اسان تي آهي. پوءِ ڀاڻ پنهنجي زبان  
مبارڪ سان ٽي ڀيرا مٿاڻي فرمايائون ته جيڪو ڏسيل ذڪر  
هميشه ڪندو رهندو ته قيامت ڏينهن سندس ايمان جو ذمو اسان  
تي آهي ۽ جيڪو ذڪر نه ڪندو، اهو اسان جو مريد نه آهي.

(ملفوظات شريف: 1/122)

### قيامت ۾ صالحن جي سنگت فائدو ڏيندي ۽ اولياءِ الله شفاعت ڪندا

(36) حضرت ابوسعيد خدری رضي الله عنه بيان ڪن ٿا ته بيشڪ  
حضور اڪرم صلی الله علیه و آله فرمايو يقيناً منهنجو هڪ امتي، ماڻهن جي  
هڪ گروهه جي شفاعت ڪندو. انهن مان ڪو ڪنهن قبيلي جي  
شفاعت ڪندو، انهن مان ڪو ڪنهن جماعت جي شفاعت ڪندو  
۽ انهن مان ڪو ڪنهن شخص جي شفاعت ڪندو. ايستائين جو

اهي سڀ جنت ۾ داخل ٿي ويندا. (ترمذي شريف ڪتاب صفة القيامة والرقائق باب ما جاء في الشفاعة- مسند احمد بن حنبل ج: 3 - تاريخ ابن كثير ج: 10)

(37) حضرت امير المؤمنين سيدنا عثمان بن عفان

رضي الله عنه کان بيان ٿيل آهي ته حضور سرور ڪونين ﷺ فرمايو ته قيامت جي ڏينهن ٽن قسمن جا شفاعت ڪندڙ هوندا.

الْأَنْبِيَاءُ ثُمَّ الْعُلَمَاءُ ثُمَّ الشُّهَدَاءُ

حضرات انبياء ڪرام عليهم السلام پوءِ (رباني) عالم

سڳورا پوءِ شهيد. (ابن ماجه ڪتاب الزهد باب ذكر الشفاعة)

### اولياءِ الله جي خدمت به قيامت ۾ ڪم ايندي

(38) حضرت انس بن مالڪ رضي الله عنه کان روايت آهي ته حضور

اڪرم ﷺ فرمايو قيامت جي ڏينهن ماڻهو صفون بنائيندا (ابن نمير چيو ته جنت وارا) ته دوزخين مان هڪ شخص، جنتي ماڻهن (مومنن) جي ڀرسان لنگهندو ۽ چوندو ته اي فلاڻا! توکي ياد آهي جو هڪ ڏينهن تو پاڻي گهريو هو. مون توکي پاڻي پياريو هو.

راوي فرمائين ٿا ته پوءِ اهو جنتي اُن جهنميءَ جي لاءِ شفاعت ڪندو. هڪ ٻيو ماڻهو ٻئي شخص وٽان گذرندو ته چوندو توکي ياد آهي جو هڪ ڏينهن مون وضوءَ لاءِ توکي پاڻي ڏنو هو. اهو نيڪ مومن شخص اُن (دوزخي) جي شفاعت ڪندو. هڪ ٻيو ماڻهو چوندو ته اي فلاڻا (جنتي نيڪ مومن) هڪ ڏينهن تو مون

کي ڪم لاءِ موڪليو هو. فَذَهَبْتُ لَكَ فَيُسْقِيكَهُ پوءِ مان تنهنجي خاطر هليو ويو هوس. پوءِ اهو (جنتي مومن) اُن جي شفاعت

ڪندو. (سنن ابن ماجه، ڪتاب الادب باب فضل صدقة الماء- الطبراني في معجم الاوسط

ج: 6- الترغيب والترهيب- مجمع الزوائد ج: 10- مسند ابويعلیٰ ج: 7- تفسير قرطبي الجامع لاحكام القرآن ج: 3)

هن حديث مبارڪ ۾ اولياءُ الله، صالحن، نيڪن ۽ رباني عالمن جي خدمت ڪرڻ، انهن سان نسبت تعلق رکڻ وارن کي وڏي بشارت ڏني وئي آهي. جيڪي مسلمان الله وارن جي خدمت ڪن ٿا، انهن جي لاءِ وڏي خوشخبري آهي. هميشه مسلمانن کي گهرجي ته خدمت کي پنهنجو شعار بنائن.

(39) حضرت انس رضي الله عنه کان روايت آهي ته قَالَ رَسُولُ اللَّهِ أَكْثَرُؤَامِنَ الْمَعَارِفِ مِنَ الْمُؤْمِدِينَ حضورِ ڪريم صلی اللہ علیہ وسلم فرمايو ته مومنن سان سهڻي طريقي سان ڄاڻ سڃاڻ رکڻ، ڇو ته هر مومن قيامت جي ڏينهن الله جي درٻار ۾ شفاعت ڪندو.

(الدليلي في مسند الفردوس ج: 1 - دارالكتب العلمية بيروت)

### پلارن جو ذڪر به پلا ڪندا آهن

انهن روايتن جي روشنيءَ ۾ اها ڳالهه چٽيءَ طرح واضح ٿي وئي ته نيڪن، صالحن، اولياءُ ڪرام جون محفلون، صحبتون انهن سان نسبت تعلق رابطو، انهن جي مجلسن ۾ اچڻ وڃڻ، اولياءُ ڪرام سان في سبيل الله، دين اسلام، احياءِ سنت، ذڪر الهي لاءِ رابطو، دين ۽ دنيا جي سعادت، ڪامرانين ۽ ڪاميابين لاءِ لازمي آهي. انهن جي نيڪين، چڱاين جي وسيلي سان الله تعاليٰ اسان تي به رحم فرمائيندو. قرآن ۽ سنت جي واضح احڪامن موجب ڏاڪر ٻانهن جي سنگت اختيار ڪرڻ گهرجي.

شنيڊم ڪه در روز اميد و بیم  
بداں را بخشد به نيڪاں ڪريم



حضرت پير سائين سيد محمد راشد روضي ڌڻي قدس سره الاقدس جن پنهنجي ملفوظات ۾ فرمايو آهي ته اهڙن ڀلارن، نيڪن صالحن ذاڪر اولياءِ ڪرام جي سنگت ۽ صحبت اختيار ڪرڻ گهرجي، ڇو ته انهن ڪاملن جي صحبت وڏي اثر انگيز آهي. پاڻ مولانا رومي رحمۃ اللہ علیہ جو فرمان نقل ڪيو اٿن:

يڪ زمانه صحبت با اولياءِ  
بهر از صد ساله طاعت بے رياءِ

الله جي ولين جي صحبت ۾ هڪ گهڙي ويهڻ، سو سالن جي بي رياءِ عبادت کان بهتر آهي.

۽ ان جو سبب هيءُ آهي ته عابد، عبادت گذار جي عبادت ۾ رياءِ، فخر ۽ خود فريري وغيره شامل ٿي وڃن جو انديشو آهي. الله تعاليٰ بهتر ڄاڻي ٿو ته ڊگهي عرصي تائين ڪيل عبادت قبول به فرمائي وئي يا نه. پر صالحن اولياءِ ڪرام جي برڪت ۽ فيض حاصل ٿيڻ ۾ شڪ شبهي جي گنجائش ئي نه آهي. جيئن اڳ ۾ حديث شريف جي حوالي سان گذريو ته ذاڪر ٻانهن جي محفل ۾ فلاڻو ماڻهو ذڪر لاءِ نه آيو هو، بلڪ ڪم خاطر ويو ۽ ٿوري دير نيڪن سان گڏ وينو. الله تعاليٰ حديث قدسي ۾ فرمايو ته:

هُمُ الْقَوْمُ لَا يَشْقَىٰ بِهِمْ جَلِيسُهُمْ

(انهن الله پاڪ جي ٻانهن سان ويهندڙن کي بي نصيب نه ڇڏيو ويندو.)

(صحيح مسلم - ڪتاب الذڪر والدعاء والتوبه باب مجالس الذڪر -

مسند احمد بن حنبل ج: 2 ح: 7420 - الترغيب والترهيب ج: 2)



الله تعاليٰ انهيءَ ذڪر نه ڪندڙ ٻانهي کي بخشي ڇڏيو.  
 انهن الله پاڪ جي ٻانهن سان گڏ ويهندڙن کي بي نصيب نه ڇڏيو  
 ويندو. (ملفوظات شريف)

کيمائے در نگاه کلام حق داشته

ديدن ايشاں جلوہ اکير احمر می کند

صالحن جي صحبت ۾ فيض ملڻ جو ٻيو سبب هيءُ به  
 آهي ته اولياءُ الله جي ڪرم واري نگاهه ٿي وڃي ته وڏن بدڪارن  
 جي هڪ لمحي ۾ قسمت بدلاجيو وڃي ٿي. انهن کي پل ڀر ۾  
 اعليٰ مقامات حاصل ٿين ٿا. حضرت سيدنا عبدالقادر جيلاني  
 قطب رباني رحمۃ اللہ علیہ جي نظر فيض اثر سان چور، ڌاڙيل نيڪ بنجي  
 ويا. علامه ڊاڪٽر محمد اقبال رحمۃ اللہ علیہ فرمايو آهي ته:

کوئی اندازہ کر سکتا نہیں ان کے زور بازو کا

نگاہ مرد مومن سے بدل جاتی ہیں تقدیریں

## باب پنجون

## محبوب سبحاني حضرت سيدنا غوث الاعظم عبد القادر جيلاني رحمۃ اللہ علیہ جي فرمان جي روشنيءَ ۾ ذڪر شريف جي فضيلت ۽ فائدا

حضرت سيدنا پيران پير عبدالقادر جيلاني رحمۃ اللہ علیہ جن غنية الطالبين ۾ قرآن پاڪ جي آيتن کي نقل فرمائي، انهن جي تشريح ڪندي حضرت عبدالله بن عباس رضي الله عنهما جو فرمان نقل ڪيو آهي ته توهان الله کي عبادت جي ذريعي ياد (ذڪر) ڪيو الله توهان کي پنهنجي مدد ذريعي ياد ڪندو.

حضرت سعيد بن جبیر رحمۃ اللہ علیہ فرمايو آهي ته توهان الله کي عبادت ذريعي ياد ڪيو، الله تعاليٰ توهان کي بخشش سان ياد ڪندو. حضرت فضيل بن عياض رحمۃ اللہ علیہ فرمائن ٿا ته توهان الله کي عبادت سان ياد ڪريو، الله توهان کي ثواب جي ذريعي ياد ڪندو. پيران پير سيدنا عبدالقادر جيلاني رحمۃ اللہ علیہ جن پياري آقا مدني مصطفيٰ صلی اللہ علیہ وسلم جو فرمان نقل ڪيو آهي ته حضور اڪرم صلی اللہ علیہ وسلم فرمايو جنهن الله جي حڪم کي مڃيو، ڄڻ ته ان الله تعاليٰ کي ياد ڪيو. توڻي جو ان جون نمازون، روزا ۽ تلاوت قرآن گهٽ هجن ۽ جنهن الله جي نافرماني ڪئي، ان الله کي وساريو توڻي جو ان جون نمازون، روزا ۽ تلاوت قرآن زياده هجن. حضرت سلمان فارسي رحمۃ اللہ علیہ جو ارشاد آهي ته جڏهن ٻانهو خوشيءَ جي حالت ۾ الله کي پڪاري يا ياد ڪري ٿو، پوءِ ڪڏهن ان تي

مصيبت اچي ٿي ته ملائڪ چون ٿا ته يا الله ﷻ! تنهنجي فلاڻي  
ٻانهي تي مصيبت آئي آهي، انهيءَ ڪري اهي فرشتا ان جي  
سفارش ڪن ٿا. الله تعاليٰ انهن جي سفارش قبول ڪري ٿو.

حضرت پيران پير غوث الاعظم جيلاني رحمۃ اللہ علیہ مختلف  
اقوال نقل ڪندي فرمائن ٿا ته جيڪو الله کي ياد ڪري ٿو، الله  
تعالٰيٰ ان کي ياد ڪري ٿو. مقصد ته جيڪو الله تعاليٰ کي محبت  
۽ شوق سان ياد ڪري ٿو ته الله تعاليٰ ان کي وَصَل ۽ قرب سان  
ياد فرمائي ٿو. جيڪو ٿنا ۽ تعريف جي ذريعي ياد الهي ڪري ٿو،  
الله تعاليٰ ان کي عطا ۽ سهڻي جزاء سان ياد فرمائي ٿو. توبه جي  
ذريعي ياد الهي ڪرڻ واري کي الله تعاليٰ معافي ۽ بخشش سان  
ياد ڪري ٿو. غفلت کان سواءِ الله کي ياد ڪرڻ واري کي الله  
تعالٰيٰ بلا تاخير ياد فرمائي ٿو. عقيدت سان ياد ڪرڻ واري کي  
الله تعاليٰ فائذن ذريعي ياد ڪندو آهي. اخلاص واري کي نجات  
عطا ڪري ياد فرمائي ٿو. دل ۾ ياد ڪرڻ واري کي الله تعاليٰ  
مصيبتون دور ڪري ياد ڪندو آهي. محتاج بنجي ياد ڪندڙ کي  
الله تعاليٰ طاقت عطا ڪري ياد فرمائي ٿو. مغفرت جي طلب رکي  
ياد الهي ڪرڻ واري کي الله تعاليٰ رحمت سان ياد فرمائي ٿو.  
ايمان سان ياد ڪرڻ واري کي جنت جي ذريعي، سلام سان ياد  
الهي ڪرڻ واري کي لطف ۽ ڪرم جي ذريعي الله تعاليٰ ياد  
ڪندو آهي. (غنية الطالبين)

حضرت قطب الاقطاب، محبوب سبحاني سيد عبدالقادر  
جيلاني جن حديث قدسي فتوح الغيب ۾ نقل فرمائي آهي ته  
حضرت امير المؤمنين سيدنا عمر فاروق رضي اللہ عنہ روايت ڪئي ته نبي

پاڪ ﷺ فرمايو ته الله تعاليٰ فرمائي ٿو ته: مَنْ شَفَّلَهُ ذِكْرِي عَنْ

مُسَالَمَتِي أُعْطِيَتْهُ أَفْضَلُ مَا أُعْطِيَ السَّائِلِينَ (امام بخاري- تاريخ كبير ج 2 ح: 1879-

حڪيم ترمذي نوادر الاصول- فتح الباري ج: 11- الاتحافات السنية بالاخبار القدسية علامه

مناوي مؤسسة الرسالة لبنان- شعيب الايمان بيهقي ج: 1 ح: 572 تهذيب الكمال ج: 2 ح:

767 بيروت لبنان

يعني جيڪو مؤمن ٻانهو منهنجي (الله جل شانہ) ذڪر

(ياد) ۾ مشغول رهڻ جي ڪري مون کان دُعا يا ڪنهن قسم جو

سوال نه ڪري سگهيو ته آئون ان کي سوال ڪندڙن کان وڌيڪ

عطا فرمائيندس. سبحان الله سبحان الله. (فتوح الغيوب)

حضرت سيد عبدالقادر جيلاني رحمۃ اللہ علیہ جن ان حديث قدسي

جي شرح ۾ فرمايو آهي ته الله تعاليٰ جنهن مومن ٻانهي کي

مقبول ۽ برگزیدو بنائڻ جو ارادو فرمائيندو آهي ته ان کي مختلف

احوالن، آزمائشن، تڪليفن ۽ مصيبتن سان آزمائيندو آهي.

دولت کان پوءِ محتاج، روزي رزق جا درواز بند هڻڻ جي صورت

۾ مخلوق جي اڳيان، ان کي سوالي بنجڻ تي مجبور ڪري ڇڏي

ٿو ته پوءِ وري ان کي مخلوق کان سوالي بنجڻ کان بچائي ٿو وٺي

۽ قرض وٺڻ جو خيال ان جي دماغ ۾ وجهي ٿو ڇڏي، پوءِ وري

محنت جي ڪمائي ڪرڻ جي پاسي ان جي رهنمائي ڪري، ان لاءِ

آساني پيدا فرمائي ٿو ڇڏي ته جيئن هو حلال جي ڪمائي ڪري

روزي کائڻ ۾ لڳي وڃي، پوءِ وري ان جي ڪمائي ۾ اوچتو تنگي

پيدا ٿو ڪري ڇڏي ۽ مخلوق کان سوال ڪرڻ جو ان کي اشارو

ٿو ڪري ۽ ان کي باطني امور جو حڪم ٿو ڏئي ۽ اهو حڪم کي

بخوبي ڄاڻي ۽ سڃاڻي ٿو. ۽ ان جي حڪم تي عمل کي عبادت

۽ ان جي حڪم جي ابتڙ برخلاف ڪرڻ کي گناه قرار ڏئي ٿو ته




جيئن ان جي باعث اُن جي نفسانيت پري ٿي وڃي ۽ نفس شڪسته ٿي وڃي. (نفسي خواهشن کي ٽوڙي ختم ڪري ڇڏي) ۽ اها حالت رياضت جي آهي. ان وقت، ان جو سوال ڪرڻ مجبوري جي ڪري هوندو آهي. الله تعاليٰ سان بطور شرڪ جي نه هوندو آهي. پوءِ الله تعاليٰ ان کي مخلوق کان بچائي ٿو ۽ ان کان قرض وٺڻ جو قطعي حڪم ڪندو آهي. جنهن جو ڇڏڻ پهرين سوال وانگر درست نه آهي. پوءِ ان کي ان کان هٽائي ڪري، مخلوق کان جدا ڪري ڇڏي ٿو ۽ ان جي روزي رزق جو سلسلو الله تعاليٰ پنهنجي ذات مبارڪ سان وابسته ڪري ڇڏي ٿو. ته جيئن هو ٻانهو پنهنجي ضرورت جي هر شيءِ جي طلب الله تعاليٰ کان ڪري ٿو ۽ مولا تعاليٰ ان کي عطا فرمائي ٿو. جيڪڏهن هو سوال ڪرڻ کان خاموش (ماٺ) رهي ته اُن جي عطا رُڪجي وڃي ٿي. پوءِ ٻانهو زبان سان سوال ڪرڻ بجاءِ دل سان سوال ڪري ٿو ته اهو پنهنجي دل سان الله تعاليٰ کان پنهنجي ضرورت گهرج جي هر ڪا شيءِ گهري ٿو ته ان کي عطا ڪئي وڃي ٿي ته ان وقت ٻانهي جي اها حالت هوندي آهي جو جيڪڏهن هو مخلوق کان سوال ڪري يا پنهنجي ضرورت جي متعلق چپ چوري، لب ڪشائي ڪري ته ان کي ڪجهه به نٿو ملي. ان کانپوءِ ان کي سوال ظاهر ۽ باطن بلڪه خود ان کي پنهنجي ذات کان بي نياز ڪيو وڃي ٿو. جيئن ته ان کي سوال کان سواءِ ۽ انهن مصلحتن ۾ دخل ڏيڻ بغير، جڏهن ته ان جي وهم و گمان ۾ به ڪا شيءِ نه هجي. ان کي اُهي نعمتون عطا ڪيون وڃن. جن سان کائڻ پيئڻ ۽ ٻين بشري انساني عوارضن جون تمام ڪوتاهيون پوريون ٿي وڃن ٿيون. الله تعاليٰ ان جو نگهبان بنجي وڃي ٿو. جيئن الله تعاليٰ

جو ارشاد آهي:

إِنَّ وَلِيَ اللَّهِ الَّذِي نَزَّلَ الْكِتَابَ وَهُوَ يَتَوَلَّى الصَّالِحِينَ (سورة الاعراف آيت: 196)  
 بيشڪ منهنجو مددگار الله آهي، جنهن قرآن ڪريم نازل فرمايو  
 ۽ اهو نيڪوڪارن جو مددگار آهي.

پوءِ اها حديث قدسي جيڪا حضرت نبي ڪريم ﷺ جن  
 پنهنجي رب پاڪ کان روايت فرمائي آهي، يعني جيڪو مومن  
 شخص منهنجي ذڪر ۾ مشغول ۽ محور هئڻ جي ڪري مون (الله)  
 کان ڪنهن قسم جو سوال نه ڪري سگهيو. آئون ان کي سوال  
 ڪندڙ کان گهڻو زياده عطا ڪندس. اهو فنا جو بلند ترين مقام  
 آهي، جيڪو اولياءِ ڪرام ۽ ابدالن جو آخري مقام آهي. پوءِ ان  
 مقام تي ٻانهي تي وڏي مهرباني ٿيندي آهي.

(فتوح الازيب مترجم ص: 117-119)



## باب چهون

## ذڪر جي فضيلت، اهميت ۽ فائدا ملفوظات شريف جي روشنيءَ مطابق

قطب الاقطاب، فيض مآب، امام العارفين، محي السنة النبوية، حضرت سيد محمد راشد روضي ڌڻي رهبر قدس سره الاقدس جي ذات بابرڪات جن، **لَا إِلَهَ إِلَّا اللَّهُ** جي ذڪر بابت جيڪي فرمان عظمت نشان بيان فرمايا، اهي حضرت عارف بالله الودود خليفي فقير محمود نظاماڻي رحمته الله عليه جن ملفوظات شريف ۾ گڏ ڪيا آهن. انهن حڪمت آموز، ايمان افروز، نصيحتن جي خوشبوءِ سان قلب و جان معطر ۽ منور ڪرڻ جي سعادت حاصل ڪرڻ لاءِ هتي سندن ارشادات مبارڪ حاضر خدمت ڪجن ٿا:

### ذڪر الهي - روحاني طعام

امام العارفين حضرت پير سائين سيد محمد راشد روضي ڌڻي قدس سره فرمايو ته ڪنهن وقت امر المؤمنين بيبي عائشه رضي الله تعالى عنها حضرت نبي ڪريم صلي الله عليه وسلم جي خدمت مبارڪ ۾ عرض گذاريو ته يا رسول الله صلي الله عليه وسلم! اسان جا پيٽ اتي ڳوهڻ کان وٺي ماني پچاڻڻ تائين به آرام نٿا ڪري سگهن، پوءِ جنهن وقت دجال لعين پيدا ٿيندو ۽ ان کان سواءِ ٻئي هنڌ طعام ملڻ مشڪل ٿي پوندو ته ان وقت مؤمنن جو حال بک کان ڪهڙو نه ڏکيو ٿيندو! پاڻ ڪريمين عليهم السلام فرمايو ته ان وقت مؤمنن لاءِ الله تعالى جل شانہ جو ذڪر کاڌي بدران طعام وانگر خوراڪ هوندو.

### ذڪر ڪندڙ بهشت ۾ ويندو

هڪر پاڻ حديث شريف کان نقل فرمايائون ته جنهن شخص هڪڙو ڀيرو لَا إِلَهَ إِلَّا اللَّهُ جو ڪلمو دل جي يقين سان پڙهيو ته اهو شخص بهشت ۾ داخل ڪيو ويندو. پوءِ اصحابن سڳورن رضي الله تعالى عنهم خدمت اقدس ۾ عرض ڪيو ته يا حضرت! توڙي اهو شخص چوري ڪري ته به بهشت ۾ ويندو؟ پاڻ فرمايائون ته توڙي چوري ڪري، وري پڇيائون ته توڙي زنا ڪري؟ پاڻ فرمايائون ته توڙي زنا ڪري.

### ذڪر جي محفل ۾ ويهڻ نجات جو ذريعو

هڪر پاڻ حديث شريف کان بيان فرمايائون، ته جڏهن ڪي ذڪر ڪندڙ شخص هڪ هنڌ گڏجي ذڪر ۾ مشغول ٿين ٿا تڏهن الله تبارڪ و تعاليٰ ملائڪن کي زمين تي موڪلي ٿو ۽ کين فرمائي ٿو ته وڃي منهنجن ٻانهن ۾ ذڪر ڪندڙن کي ڏسو ۽ سندن احوال کان واقف ٿيو! پوءِ جڏهن اهي ملائڪ سڳورا انهن ذڪر ڪندڙن کي ذوق شوق سان ذڪر ڪندو اچي ڏسن ٿا، تڏهن سندن حلقي کي چوڌاري وڪوڙي ويهي وڃن ٿا ۽ شيطانن جي لشڪرن کان جي دٻين ۾ وسوسو وجهندا آهن، سندن حفاظت ڪن ٿا، پوءِ جڏهن ذڪر کان واپس ٿين ٿا، تڏهن الله تبارڪ و تعاليٰ جي درگاهه ۾ اچي، سندن ذڪر جي شغل ۽ ذوق شوق جو احوال عرض رکن ٿا. الله تعاليٰ جل شانہ فرمائي ٿو ته انهن ٻانهن جن اهڙي ذوق شوق سان ذڪر پئي ڪيو، تن مون کي ڏنو به آهي يا بنا دیدار حاصل ٿيڻ جي اهڙو شوق ۽ لذت اٿن؟ ملائڪن عرض ڪن ٿا ته يا رب العالمين! انهن ٻانهن تنهنجي ذات پاڪ کي ڪونه



ڏٺو آهي، پر جي کين ديدار نصيب ٿي وڃي ته هوند عجب ذوق شوق سان تنهنجي ذات پاڪ ۾ محو ٿي وڃن. تڏهن الله سبحانه و تعاليٰ ڪمال رحم ڪرم سان فرمائي ٿو ته اي ملائڪو! اوهان جي شاهدي سان مون انهن سڀني ٻانهن کي جيڪي ذڪر جي حلقي ۾ داخل هئا، بخشي ڇڏيو. ملائڪ عرض ڪن ٿا ته يا رب العالمين! انهن مان هڪ شخص ذڪر ۾ شامل ڪونه هو، بلڪ ڪنهن ڪم ڪار سان هڪڙي ذڪر ڪندڙ شخص وٽ اچي حلقي ۾ ويٺو هو. تڏهن حڪم ٿئي ٿو ته انهيءَ ذڪر نه ڪندڙ کي به ذڪر ڪندڙن جي طفيلي بخشي ڇڏيم.

اي عزيز! انهيءَ ڪري ٻئي هنڌ سردار دوجهان عليه السلام کان وارد ٿيل آهي ته: ”هُمُ الْجَسَاءُ لَا يُشْقَىٰ جَلِيسُهُمْ“ يعني ته انهن الله پاڪ جي ٻانهن سان گڏ ويهندڙن کي بي نصيب نه ڇڏيو ويندو. (صحيح بخاري، مسلم، درمنثور)

### دل سان ذڪر ڪندڙ دوزخ کان دور

هڪر پاڻ نقل فرمايائون ته سمند جي هڪڙي ٻيٽ ۾ هڪ وڻ آهي، جنهن جي پنن تي لفظ ”لَا إِلَهَ إِلَّا اللَّهُ“ لکيل آهي، الله تعاليٰ عزاسمه ملائڪن کي ان وڻ جي چوڌاري مقرر فرمائي ڇڏيو آهي، ته جيڪو به پن انهيءَ وڻ مان ڇڻي، ته ان کي زمين تي ڪرڻ نه ڏين، بلڪ مٿان هوائن ۽ وڻي نيئي بهشت ۾ داخل ڪن، پوءِ پاڻ فرمايائون ته جڏهن وڻ جي پن کي به الله تبارڪ و تعاليٰ جنهن تي ڪلمو مبارڪ ”لَا إِلَهَ إِلَّا اللَّهُ“ لکيل آهي ته زمين تي اڇلائڻ نٿو سهي، تڏهن جنهن ماڻهوءَ جي دل تي اهو ڪلمو سڳورو لکيل هوندو، تنهن کي دوزخ جي ٻاهر ۾ ڪيئن وجهرائيندو؟

## افضل ذڪر ۽ دُعا

احمد فقير صغير ناهيو نقل ڪري ٿو ته هيڪر پاڻ حديث شريف کان نقل فرمايائون ته سڀ ذڪرن کان زور ڀلو ذڪر **لَا إِلَهَ إِلَّا اللَّهُ** آهي ۽ سڀني دعائن کان زور ڀلي دعا فاتحه يعني الحمد شريف آهي.

## ذڪر ڪندڙن سان قبر ۾ مرشد جي مهرباني

طيب فقير راهو ڪرڙو نقل ڪري ٿو ته هيڪر پاڻ جمعي نماز کان پوءِ ڪرسيءَ تي بيهي وعظ فرمايائون، جنهن ۾ ذڪر **لَا إِلَهَ إِلَّا اللَّهُ** جي ڀلائي ۽ صلوات شريف جي فضيلت بابت بيان هو، پوءِ جڏهن پاڻ وعظ کان فارغ ٿي ڪرسيءَ کان لٽا، تڏهن فرمايائون ته اي يارو! ٻڌو ته الله تبارڪ و تعاليٰ اسان سان وعدو ڪيو آهي ۽ اسين اوهان سان وعدو ڪريون ٿا ته جيڪو شخص هميشه ذڪر جي تلاوت ڪندو رهندو ته سڪرات مهل توڙي قبر قيامت ۾ ان جي ايمان ۽ بخشش جا ضامن اسين آهيون. اتي حاجي فقير نالي هڪڙي پوڙهي شخص کي دل ۾ وهڻ آيو ته سائين جن جا مريد ته لکين آهن، پوءِ هر هڪ کي ويجهي يا پري پهچڻ سندن ڪيئن ٿي سگهندو؟ سندس واهمي اچڻ شرط فرمايائون ته اي ادا پوڙها! جو پت سان ٽيڪ ڏيون وينو آهين، تون مري ڏس ته آءُ توکي پهچان ٿو يا نه؟

اي عزيز! هي ظاهري سج جڏهن ٽاڪ منجهند جو سر جي مٿان ايندو آهي، تڏهن ڏسندو آهين ته ڪيئن نه سندس شعاع کان زمين جون چار ئي ڪُنڊون روشن ٿي وينديون آهن، پوءِ پير ڪامل به حقيقت جو سج ڪري سمجھ، جنهن جي نور سان جهان

جا سمورا ذرڙا روشن ٿي وڃن ٿا، پوءِ انهيءَ سج جي نظر فيض اثر کان ڪي به ذرڙا ڪٽي ڳجهي رهي سگهندا؟

### ذاڪرن جا حياتي ۽ مماتي ۾ چهراروشن

غلام محمد فقير نظاماڻي رهندڙ ٽنڊي سومري نظاماڻي جو نقل ڪري ٿو ته هيڪر پاڻ لاڙ جو سفر ڪندي اسان جي ديهه ۾ نزول رحمت شمول فرمايائون ۽ عرض گذارڻ تي مون عاجز جي گهر زيارت ڪرائڻ لاءِ تشریف فرما ٿيا. اتي مون خدمت شريف ۾ عرض ڪيو ته حضرت! ولي محمد نظاماڻي هميشه ذڪر ڪندو رهي ٿو، ولي محمد به اتي حاضر هو، پاڻ ڏانهس نظر فيض اثر سان نھاري فرمايائون ته ذڪر ڪندڙن جو منهن پري کان پترو آهي، جيتري قدر ڪو شخص ذڪر ڪري ٿو، اوترو ئي الله سبحانه و تعاليٰ سندس منهن کي حياتي ۽ ۾ توڙي مماتيءَ کان پوءِ روشن فرمائي ٿو ۽ سندس قبر کي ڪشادو ڪري ٿو.

### مرشد جي حضور ۾ ذڪر ڪندڙن جا پاڻ شاهد آهن

هيڪر ڪڇ جي سفر ۾ هڪڙا ٻه شخص پيءُ پٽ قوم جا ڊڪڻ حضور ۾ حاضر ٿي تلقين اچي ورتائون. پاڻ ٻنهي ڄڻن کي چار هزار ذڪر معلوم جا ارشاد فرمايائون ۽ فقيرن کي حڪم ڏنائون ته انهن کي ذڪر جون تسبيحون سيکارڻ ۽ هر هر چورائين، فقيرن ٻنهي ڄڻن کي ذڪر پئي چورايو، پر انهن ٻنهي مان هڪڙي شخص ڏاڍي جوش ۽ محبت سان ذڪر جي تلاوت پي ڪئي، باقي ٻي شخص هوريان پئي پڙهيو. جڏهن ذڪر کان فارغ ٿيا، تڏهن فقيرن مان هڪڙي شخص ٻئي فقير کي آهستيگيءَ سان چيو ته انهن ٻنهي ڄڻن مان هڪڙو شخص ذڪر واه جو ڪندو،



باقي ٻيو شخص ذڪر شل ڪري! پاڻ سندس چوڻ ٻڌي ورتائون ۽ فرمايائون ته هيئنر جو چار تسبيحون ذڪر جون ڪيائين، تنهن جا شاهد اسين به آهيون.

### روضي واري جو مريد قبر ۾ خوش ۽ فرحت ۾ آهي

هيڪر پاڻ بيان فرمايائون ته ڪهياڙي جي فقيرن مان هڪڙو شخص اسان وٽ آيو هو، پوءِ جڏهن اسان کان موڪلائي ڳوٺ ٿي ويو، تڏهن واٽ تي ڪٿين سانجهيءَ جي نماز ادا ڪري ذڪر مقرر جي تلاوت هڪ مقام مان لنگهندي ڪيائين. اڃا به ٿي وڪون مقام کان اڳيرو وڌيو ته پويان سڏ ٿيس ته اي ذڪر پڙهندڙ مؤمن! پوئپرو اچجانءِ. اهڙيءَ طرح ٿي سڏ ٿيس. هي پوئتي وڃي ڏسي ته هڪ شخص قبر کان ارهه تائين ٻاهر نڪري آيو آهي ۽ کيس سڏ ڪيون پيو ٿو چوي ته ادا مون کي ذڪر جي تلقين ڪيون وڃ، ڇو ته جيڪو به توهان جي پير جي مريدن مان ذڪر ڪندڙ شخص هت مقام ۾ آيو آهي، اهو هن هنڌ ڏاڍو خوش ۽ فرحت ۾ آهي، ان فقير کيس ورندي ڏني ته مون کي ذڪر سيکارڻ جي اجازت ڪانه مليل آهي، پاڻ فرمايائون ته جڏهن اهو فقير اسان وٽ آيو، تڏهن مقام وارو سمورو احوال اچي ٻڌايائين. اسان کيس چيو ته ان کي ذڪر سيکارڻ ڪپندو هو ۽ پوءِ ان کي چيو سون ته تو پني ڏني، اسان ان کي لَا إِلَهَ إِلَّا اللَّهُ ذڪر جو ڏسي قبر ڏي موڪل ڏني هئي.

### روضي واري جو طالبن کي تلقين جو نمونو

پاڻ فرمائيندا هئا ته طالب کي پهريان پهريان لساني ذڪر ۾ ذوق پيدا ٿيندو آهي. پوءِ قلبي ذڪر سان، پوءِ فڪر سان، پوءِ



قرآن مجيد جي تلاوت سان، پوءِ صلوات شريف سان، پوءِ تهليل سان. اهڙيءَ طرح سندس ذوق درجي بدرجي زيادتي ڪندو رهي ٿو. تانجو سندس شغلن ۾ پويون پويون شغل تهليل آهي. يعني لَا إِلَهَ إِلَّا اللَّهُ چوڻ.

### وبائي بيمارين کان جماعت سان ذڪر ڪندڙ امن ۾ رهندو

جامع ملفوظات رحمۃ اللہ علیہ چوي ٿو ته هڪر پاڻ لقمان ٽالپر جي ديهه ۾ تشریف فرمائي هئائون، اتي مون موڪل لاءِ خدمت شريف ۾ عرض گذاريو. جڏهن ته ان وقت لاڙ ملڪ ۾ وبا جو ڏاڍو زور شور هو، تنهن لاءِ به دعا جو عرض ڪيم. پاڻ فرمايائون ته ”مڙني يارن يعني مريدن سان گڏجي ذڪر جي وڃي ڪوشش ڪيو ته سڀني تڪليفن کان امن ۾ رهندؤ.“

### جهري ذڪر، وڌيڪ اثرائتو آهي

خليفو ميان لقمان رحمۃ اللہ علیہ نقل ڪري ٿو ته هڪر پاڻ فرمايائون ته نقشبندي بزرگن قدس الله تعاليٰ اسرارهم خفي ذڪر کي جهري ذڪر کان وڌيڪ چڱو سمجهيو آهي، پر اسان جهري يعني وڏي آواز واري ذڪر کي وڌيڪ سمجهون ٿا، ڇو ته آهستي واري ذڪر سان رڳو قلب کي راحت پهچي ٿي ۽ جهري ذڪر سان قلب کان سواءِ ٻين عضون کي به ذوق شوق جو حصو پهچي ٿو. ڪنهن شاعر چيو آهي:

ذڪر کن ذڪر ٿا ترا جان ست

پاڪي دل ز ذڪر رحمان است

يعني: جيستائين جُسي ۾ ساهه اٿئي تيستائين ذڪر ئي ذڪر

پيو ڪر، ڇو ته دل جي صفائي رڳو ڌڻي تعاليٰ جي ذڪر سان ئي ٿيڻي آهي.

### تهجد کان پوءِ ذڪر يا فڪر؟

هيڪر سندن درگاه مبارڪ تي فقيرن هن ڳالهه تي پاڻ ۾ اچي بحث ڪيو ته تهجد جي نفلن کان پوءِ ذڪر جي تلاوت افضل آهي يا فڪر سان مشغول ٿيڻ. ڪي چون پيا ته ان وقت ذڪر جي تلاوت زياده چڱي آهي ۽ ٻيا پيا چون ته نه، انهيءَ مهل فڪر ۾ مشغول ٿيڻ زور ڀلو آهي. نيٺ انهيءَ ڳالهه جو فيصلو حضور مبارڪ ۾ پيش ٿيو. پاڻ فرمايائون ته مقصد اعليٰ ۽ مطلب اصلي ذڪر توڙي فڪر مان هي آهي ته روحاني ذوق حاصل ڪجي. پوءِ جنهن کي ذڪر سان ذوق وڌيڪ حاصل ٿئي ٿو ته ذڪر ڪرڻ کپيس ۽ جيڪڏهن ڪنهن کي فڪر ۾ آرام ۽ ذوق وڌيڪ اچي ٿو ته ان کي فڪر جي مشغولي بهتر آهي.

### دل جان سان ذڪر ڪندڙ جو جسم سلامت رهندو

مير بُدي ٽالپر جي پائيتي نقل ڪري ٿي ته حضرت پير سائين قدس سره جن جڏهن لاڙ جي سفر تي نڪرندا هئا، تڏهن هن عاجزه کي به زيارت کان مشرف فرمائيندا هئا. پوءِ جيڪي سندن پرڀڻ ڪي به وهڻ اڳ دل ۾ ايندا هيم، تن سڀني جا جواب اشارن سان نفلن جي واٽ سان ڏيڻ فرمائيندا هئا. هڪڙي ڏينهن عورتن جي عام دستور موجب ڳڻا، لباس وغيره پائي پاڻ کي سينگاري، آئيني ۾ پاڻ ڏٺم ۽ ڏسڻ وقت دل ۾ هي خيال اچي ويو ته هي ظاهري صورت هن سونهن ۽ سينگار هوندي به نيٺ هڪڙي ڏينهن مٽيءَ جي خوراڪ بڻجي ويندي. پوءِ جڏهن ڇهن مهينن

ڪانپوءِ پاڻ لاڙ جي سفر تي چڙهيا، تڏهن زيارت ڪرائڻ مهل پاڻ هڪ نقل بيان فرمايائون ته هڪڙو شخص طالب خدا جو هو، سو جيئن اڳين طالبن جو دستور هو ته هيڪلا سفر تي نڪرندا هئا ۽ سڀ ڪنهن شهر ۾ طالب مولا جي صحبت جا ڳولائو ٿيندا هئا، تيئن هي به سفر ۾ نڪتو. اتي پاڻ فرمايائون ته اسان جو دستور وري ان جي برخلاف آهي، جو جماعت سميت سفر ڪندا آهيون. پوءِ اهو طالب سفر ڪندي اچي هڪڙي شهر ۾ پهتو، اتي اهل دل جي ڳولا ڪيائين، پر کيس اهڙو ماڻهو ڪونه ملي سگهيو، جنهن سان ويهي صحبت ڪري. تنهنڪري اتان نڪري هڪڙي ٻيلي ۾ وڃي پهتو. جڏهن ٻيلي کي ويجهو ويو، تڏهن **لَا إِلَهَ إِلَّا اللَّهُ** جي ذڪر جو آواز ڪن تي پيس. هي اندر ٻيلي ۾ گهڙي ويو ته وري ذڪر جو آواز ٻاهران ٻڌائين. ٻاهر اچي ڏسي ته هڪ پراڻي گريل سسي پيئي آهي ۽ انهيءَ مان ئي ذڪر **لَا إِلَهَ إِلَّا اللَّهُ** جي تنوار پيئي اچي. تڏهن ويجهو سسيءَ کان ان عجيب احوال بابت پڇا ڪيائين. تڏهن سسيءَ ورندي ڏنس ته منهنجو ٻيو سمورو جسم ڳري مٽي ٿي ويو، باقي زبان دنيا جي حياتيءَ ۾ گهڻو ذڪر ڪندي هئي، تنهن جي برڪت ڪري ڳرڻ کان بچيل ۽ محفوظ ٿيل آهي، جنهن سان اڃا تائين ذڪر جي مشغولي هلندي اچي. پوءِ پاڻ فرمايائون ته جن ماڻهن جو سمورو جسم ذڪر سان مشغول آهي ته انهن جو سمورو ئي بُت مٽيءَ ۾ بلڪل نه ڳرڻو آهي.

### حضرت روضي ڌڻي وٽ الله تعاليٰ جي وات هڪ وڪ

جامع ملفوظات رحمۃ الله عليه لکي ٿو ته هڪڙي ڏينهن خدمت ۾ عرض گذاريم ته حضرت! ٻيا مشائخ سڳورا پنهنجي مريدن کي لطيفن جون جدا جدا جايون تلقين فرمائڻ ٿا ۽ سندن رنگ اچو،



سائو، ڪارو، بيان ڪن ٿا ۽ سائين جن به مريدن کي تلقين فرمائڻ ته بهتر، پاڻ جواب ۾ ڪجهه نه فرمايائون، جنهن ڪري البت دل تي بار ٿي پيو، ٻن ڏينهن کان پوءِ هن عاجز کي پاڪر پائي خوش ٿي فرمايائون ته ادا! اسان وٽ الله سبحانه و تعاليٰ جي وات رڳي هڪڙي وڪ آهي ۽ انهن ٻين مشائخن واريون به سڀئي واتون اسان وٽ آهن، پر اسان جي مرضي آهي، ته انهيءَ هڪ وڪ واري وات سان ماڻهو حقيقي مقصود کي پهچن.

### الله جي ذڪر سان رزق جي ڪشادگي

هيڪر پاڻ فرمايائون ته حضرت بيبي خاتون جنت رضي الله تعاليٰ عنها حضور ﷺ جي خدمت اقدس ۾ بيبي عائشه رضي الله عنها جي وساطت سان عرض گذاريو ته ڪم ڪار جي زيادتي وجود مبارڪ تي ٿڪ ۽ سُستي ڪري ٿي، ان لاءِ غنيمت ۾ آيل ٻانهين مان ڪا ٻانهي عطا ڪئي وڃي. پاڻ ان وقت فارغ نه هئا. فراغت بعد حضرت خير النساء رضي الله تعاليٰ عنها جي حاويلي مبارڪ ۾ تشريف فرما ٿيا. حضرت بيبي صاحبہ ۽ جناب مرتضىٰ علي شاهه رحمہ اللہ هڪ ڪٽ تي ويٺا هئا. ارادو ڪيائون ته اٿئون، پاڻ اٿڻ کان منع فرمايائون ۽ ساڻن گڏ اچي ويٺا ۽ بيبي صاحبہ کي فرمايائون ته اي بابا! هي وظيفو سمهڻ جي وقت هميشه مقرر پڙهندا رهو، ته نه ٿڪ ٿيندو نه عبادت ۾ سستي ٿيندي ۽ رزق به ڪشادگيءَ سان الله سبحانه و تعاليٰ طرفان ملندو رهندو. اهو وظيفو هي آهي: 33 پيرا سُبْحَانَ اللَّهِ، 33 پيرا الْحَمْدُ لِلَّهِ، 34 پيرا اللَّهُ أَكْبَرُ ۽ هڪ ڀيرو ڪلمو تمجيد جو يعني لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ.



حضرت روضي ڌڻي جي ڪرامت  
**قبر واري کي ذڪر جي تلقين**

دلاور فقير قوم چچو نقل ڪري ٿو ته پاڻ اسان جي ڳوٺ ابراهيم فقير جي دعوت تي تشريف فرما ٿيا هئا. پهريائين گهڙي کن مسجد شريف ۾ ويٺا، پوءِ دعوت واري جاءِ تي آيا. اتي منو فقير وينل ڳوٺ زڪريا مهيسر جو آيو ۽ هٿ ادب جا ٻڌي عرض ڪيائين ته حضرت! آئون ڳوٺ بني کان اوهان جي پويان روانو ٿيس ته واٽ تي هڪ مقام هو، جنهن کان به ٿي وڪون ڪنيم ته اندران مقام مان سڏ ٿيو ته اي خليفا منا! مون آواز تي نھاري ڏٺو ته هڪ شخص اُهره تائين قبر مان ٻاهر نڪتو بيٺو هو. چيو مانس ته مون کي ڇو ٿو سڏين؟ چيائين ته مون کي ذڪر ڏنيون وڃ. مون جواب ڏنو مانس ته تون جيئرو آهين ۽ اهڙي مرتبي هوندي ذڪر کي ڇا ڪندين؟ چيائين ته توهان جي مرشد جي ذڪر ڪندڙ جماعت مان جيڪو هت اچي ٿو، تنهن جو مرتبو ايڏو وڏو آهي، جو مالڪ سائين عز اسمه کان سواءِ ان کي ڪو به نٿو معلوم ڪري سگهي، تنهن ڪري مون کي ذڪر جي تلقين ڪندو وڃ. مون چيو ته مون کي تلقين ڪرڻ جي اجازت ڪانه آهي. تڏهن چيائين ته ڀلا سندن حضور اقدس ۾ عرض گذارج ته مون کي ڪنهن به طرح پنهنجن مريدن ۾ داخل فرمائين. سو حضرت! نياپو ڏيڻ منهنجو وس آهي، اڳتي سائين جن جو اختيار. پاڻ فرمايائون ته اي طالبو! جڏهن اسان جي قسمت انهيءَ رستي سان ٿئي ته اسان کي انجو اطلاع ڪجوه ته انهيءَ قبر واري کي ذڪر ڏينداسون. پوءِ جڏهن پاڻ خراسان جي سفر کان موٽيا، تڏهن مون سندن خدمت ۾ انهيءَ مقام وٽ اها ڳالهه ياد ڏياري. پاڻ انهيءَ قبر تي ويهي ذڪر ڏنائون.

## ذڪر جي ڀلائي ”مکتوبات شريف“ جي روشنيءَ ۾

حضرت امام العارفين سيد محمد راشد روضي ڌڻي قدس الله سره جن پنهنجي مکتوبات شريف ۾ به محبت الاهي، الله پاڪ جي ذڪر بابت معرفت جا خزانو ۽ نصيحت آموز نُڪتالکيا آهن. اهي حاضر خدمت آهن.

مکتوبات شريف ۾ پاڻ ڪريم قدس سره جن خط نمبر 22 ۾ جيڪو قلب سليم جي ڪيفيت بابت، مخدوم ميان پير محمد رحمۃ اللہ علیہ ڏانهن لکيو ويو، ۾ فرمايو آهي:

بِسْمِ اللَّهِ الرَّحْمَنِ الرَّحِيمِ

سڀ تعريفون الله تعاليٰ جي لاءِ، جن جو هو مستحق آهي، ۽ صلاتون ۽ سلام سندس نبي ڪريم صلی اللہ علیہ وسلم تي هجن. اما بعد! توهان تي سلامتي هجي. هي خط ان فقير جو آهي، جيڪو پنهنجي غني رب ڪريم جو محتاج آهي. عالم، فاضل، وڏن عالمن جي اڳواڻ يعني ميان پير محمد ڏانهن. شال الله تعاليٰ ان کي پنهنجي حفاظت ۾ محفوظ رکي. الله تعاليٰ فرمائي ٿو: **يَوْمَ لَا يَنْفَعُ مَالٌ وَلَا بَنُونَ ○ إِلَّا مَنْ أَتَى اللَّهَ بِقَلْبٍ سَلِيمٍ ○** (سورة الشعراء آيت 88، 89) ترجمو: جنهن ڏينهن نه مال ڪم ايندو، نه پٽ، مگر اهو جيڪو الله تعاليٰ جي حضور ۾ حاضر ٿيو سلامت دل ڪشي. قلب سليم، ظاهري ۽ باطني ذڪر سان ٿيندو آهي يا ايمان سان؟! اهو ايمان، زبان سان اقرار ڪرڻ ۽ دل سان ان جي تصديق ڪرڻ آهي. تفسير ديلمي ۾ لکيل آهي ته: يعني سلامتيءَ وارو قلب اهو آهي، جيڪو الله تعاليٰ کان سواءِ ٻي هر شيءِ کان خالي هجي ۽ الله تبارڪ وتعالٰيٰ جي ارادي ۽ رضامندي سان پريل هجي. رساله قشيري ۾

لکيل آهي ته ”قلب سليم وارو اهو شخص آهي، جيڪو گمراهيءَ کان سلامت رهيو، تنهن کان پوءِ ٻئي طرف، هيڏانهن هوڏانهن نهارڻ کان به بچيو، ڇاڪاڻ ته اهي سڀ شيون (گمراهي ۽ اکين سان هيڏانهن هوڏانهن نهارڻ وغيره) آفتون آهن، جن کان وڌن بزرگن پاڻ بچايو آهي، پر ننڍا بزرگ به انهن ذريعي آزمايا ويا آهن.“ (لطائف و ارشادات قشيري جلد 5 ص 15، 16) قلب سليم جي معنيٰ لاءِ ڪن هي به چيو آهي ته ”قلب سليم اهو آهي، جيڪو نفس جي سلامتي جي ڪري بچڙن ارادن کان بچيل رهي.“ (انتهئي) علامه ڪاشيءَ جي تصنيف ”اصطلاحات صوفيه“ ۾ آهي ته قلب سليم، انهن ڪاملن جو قلب آهي، جيڪي ”اهل تمڪين“ جا آهن، اهو انهن کي مختلف درجات مطابق عطا ٿيل آهي ۽ قلب سقيم (يعني بيمار قلب) اهو ناقصن جو قلب آهي، جيڪي اهل اضطرار جا آهن. نقص کان بچي ڪماليتن تائين پهچڻ فناءِ کلي تي موقوف آهي ۽ سقيم مان مراد جسماني ۽ روحاني تعلقات سان وابستگي آهي ۽ سليم مان مراد انهن تعلقات کي قطع ڪرڻ آهي، جنهن جو پيو نالو خلو متخليه به آهي. (يعني مَا سَوِيَ اللّٰه جي تعلق وارن خيالن کان قلب جي خالي هجڻ کي خلو متخليه چئبو آهي.) ڄاڻڻ گهرجي ته نبي ڪريم ﷺ جي فرمان مطابق، قلب گوشت جو هڪ ٽڪرو آهي، جنهن جي صحيح هجڻ سان جسم صحيح رهندو آهي ۽ ان جي خراب هجڻ سان جسم خراب ٿيندو آهي ۽ دل وارن وٽ، قلب هڪ جوهر آهي، جو عالمِ امر کان، جامع حقيقت انسانيت جي آهي، جيڪو روح ۽ نفس جي وچ ۾ واسطو آهي ۽ انسانيت جو ان تي ئي دارومدار آهي. ۽ قدسي حديث ۾ آهي ته ”قلب اندر دل آهي ۽ دل اندر روح آهي.“ ۽ دل مان مراد اهو ئي جوهر وارو قلب



آهي، ۽ حُڪماء (فلاسفر) ان کي نفس ناطق (مادي کان خالي جوهر) چوندا آهن. ان جو باطن روح آهي ۽ نفس حيواني (طبعي جسم) ان جو مرکب آهي ۽ ان جو ظاهر قلب ۽ جسم جي وچ ۾ واقع آهي. هن حديث مان (انسان جي) ”حقيقت جامعہ“ مراد آهي ۽ صوفين جي اصطلاح ۾ قلب کي ڪبوتر ۽ عقل کي اول چوندا آهن ۽ طبيعت ڪُليہ کي شڪاري باز چون ٿا. ان کي عقل اول ڪڏهن جسماني پستي ۽ عالم سفلي کان، عالم علوي ۽ فضاءِ قدسي جي اوج ڏانهن، شڪاري باز وانگر مٿي ڪڍي ٿو وڃي ۽ طبيعت ڪُلي، ڪنهن وقت ان کي بلڪه گهڻو ڪري نفساني خواهشن ۾ ڦاسائي، عقاب وانگر عالم سفلي ڏانهن وٺي ٿي وڃي. پوءِ سمجهڻ گهرجي ته انساني روح مُردن جي مثال آهي. ۽ نفس حيواني عورت جي مثال آهي ۽ انهن جي ازدواجي ميلاپ سان فرزند قلب ڄائو، پر ان قلب ۾ استعداد ڪڍڙي وانگر ٻنهي پاسن، عالم علوي ۽ عالم سفلي سان آهي. پوءِ جيڪڏهن قلب جو لاڙو عالم علوي ڏانهن ٿي پيو ته مُردن جي مرتبي کي ماڻيندو ۽ مُردن واري ميراث هٿ ڪندو ۽ جيڪڏهن ان جو لاڙو عالم سفلي ڏانهن ٿي پيو ته زالن جي ٽولي ۾ داخل ٿيندو ۽ زالن واري ميراث وٺندو، جو اهو بهشت آهي، ڇو ته موليٰ تعاليٰ جو طالب مرد آهي ۽ آخرت جو طالب عورت آهي. ۽ مُردن جي ورثي بابت (حديث ۾ آيل) آهي ته ”اهو اهڙو هوندو، جو جنهن کي نه اکين ڏٺو هوندو، نه ڪنن ٻڌو هوندو، نه وري ڪنهن جي دل ۾ ان جهڙو تصور ٿي آيو هوندو. اهو حق سبحانه و تعاليٰ جي بي ڪيف جمال جو ڀرتو آهي، ان ڳالهه ڏانهن هن آيت سڳوي ۾ اشارو آهي (يعني) اي انسانو! ڊڄو پنهنجي رب کان، جنهن اوهان کي هڪ نفس مان



خلقيو آهي). هتي نفس مان مراد نفس ناطق آهي، جيڪو ساري جهان جو قلب آهي ۽ اهو ئي آدم حقيقي آهي. اڳتي ارشاد آهي (۽ خلقيائين ان مان ان جي جوڙي زال کي) هتي زال مان مراد نفس حيواني آهي، جيڪو ان مان پيدا ٿيل آهي، کي چون ٿا ته (اهو جوڙو يعني حضرت حوا) ڪاٻي پاسيريءَ مان پيدا ڪئي وئي آهي. يعني اهڙي طرف کان، جيڪا عالم موجودات سان مليل آهي، پوءِ اهو طرف حق تعاليٰ سان مليل طرف کان، ڪمزور طرف آهي. جيڪڏهن آدم عليه السلام ان سان نه پرڻجي ها ته جيڪر هن دنيا ڏانهن لهي نه اچي ها. جيئن مشهور آهي ته ابليس عليه اللعنة اڳ ۾ حضرت حوا کي ڀلايو، پوءِ ان کي آدم جي ڀلائڻ لاءِ وسيلو بنايائين. اڳتي ارشاد آهي (۽ پڪيڙيائين انهن ٻنهي (آدم ۽ حوا) مان گهڻائي مُرد) هتي مُردن مان مراد اهل دل شخص آهي، جيڪي پنهنجي پيءُ ڏانهن ٿا چڪين. اڳتي ارشاد آهي ۽ پڪيڙيائين انهن مان گهڻيون زالون. زالن مان مراد نفس پرست ۽ طبيعت پرست انسان آهن، جيڪي پنهنجي ماءُ ڏانهن چڪ رکن ٿا. ڪتاب ”سلڪ سلوك“ ۾ آيل آهي ته: الغرض قلب اها دل آهي، جيڪا ويهن خراب خصلتن کان خالي هجي ۽ ويهن نيڪ خصلتن سان ڀريل هجي. ويهه خراب خصلتون هي آهن: (1) شرڪ (2) نفاق (3) عداوت (4) دنيا جي رغبت (5) حرص (6) شڪ (7) جهل (8) دنيا سان تعلق (9) طمع (10) ڊگهيون اميدون رکڻ (11) بي صبري (12) تکبر (13) حسد (14) بدگماني (15) بخيلي (16) هٿ ڪرڻ (17) پاڻ کي وڏو سمجهڻ (18) نااميدي (19) خدا جي عذاب کان بي خوف رهڻ (20) خدا تعاليٰ کي وساري ڇڏڻ.

ويهن نيڪ خصلتون هي آهن: (1) توحيد (2) خلوص دل (3)

خيرخواهي (4) پرهيزگاري (5) قناعت (6) يقين (7) علم (8) معاملات خدا تعاليٰ جي سپرد ڪرڻ (9) ماڻهن کان نااميد رهڻ (10) اميدون گهٽائڻ (11) صبر (12) موت ياد رکڻ (13) نفس کي بُڪ ڏيڻ (14) چڱو گمان رکڻ (15) سخاوت (16) توبه (17) نوڙت (18) خوف (19) اميد (20) الله تعاليٰ جو يادگيرو ۽ سندس محبت. (سلوڪ سلوڪ ص 11، 12، سلوڪ 10)

پوءِ قلب جو بيمار يا تندرست هجڻ، انهن خصلتن جي گهٽجڻ ۽ وڌڻ تي منحصر آهي. جڏهن قلب سليم جي صفت معلوم ٿي ويئي ته پوءِ ڄاڻڻ گهرجي ته قلب مان خراب عادت جو ختم ٿيڻ، الله تعاليٰ جي ذڪر ڪرڻ سان وابسته آهي. خاص ڪري لَا إِلَهَ إِلَّا اللَّهُ سان جيڪو افضل ذڪر آهي. تفسير ديلمي وارو فَادُكُرُونِي اُذْكُرْكُمْ واري آيت جي تفسير ۾ لکي ٿو ته توهان مون کي ياد ڪريو ته مان توهان کي ياد ڪريان (يعني الله تعاليٰ فرمائي ٿو ته مون کي اهڙيءَ طرح ياد ڪريو، جو توهان جا قلب ۽ خيالات هميشه مون ڏانهن متوجه هجن. پوءِ آئون به اوهان کي ياد ڪندس. يعني اوهان جي دلين کي ۽ سرن (رازن) کي منهنجي معرفت حاصل ٿي پوندي ۽ پڻ فَادُكُرُونِي جي معنيٰ هي به آهي. اوهين منهنجو پنهنجي زبانن سان ايترو ته ذڪر ڪريو، جو اوهان جي قلبن ۽ اسرارن جي مشاهدي تائين رسائي ٿئي. اي طالب! ڄاڻ ته بيشڪ زبان سان ذڪر ڪرڻ، قلب ۽ روح جي مشاهدي ڏانهن جلدي وٺي ويندو آهي. اهو ذڪر لَا إِلَهَ إِلَّا اللَّهُ جو آهي. جيڪو تمام گهڻو آزمايل آهي ۽ الله تعاليٰ جو فرمان آهي ته الله جو ذڪر تمام وڏو آهي. اهو ڪلمو لَا إِلَهَ إِلَّا اللَّهُ آهي ۽ الله تعاليٰ جو فرمان آهي ته طيب ڪلمو پاڪ وٺ جي مثال آهي، اهو ڪلمو

به لَا إِلَهَ إِلَّا اللَّهُ آهي. مون مرشد حقيقي دام برڪاته جي مڪاشفي جي برڪت سان ان ڪلمي کي هڪ عجيب وڏي صورت ۾ ڏٺو، جيڪو زمين کان وٺي آسمانن تائين بلند هيو. ان جي ٿارين جا مختلف رنگ هئا ۽ هر هڪ ٿاريءَ تي قسمن قسمن جا پکي، ۽ قسمن قسمن جون حورون ۽ غلمان ويٺل ڏٺم. جن جو حسن جمال بيان نٿو ڪري سگهجي، تن سڀني زبان سان (ڪلمي لَا إِلَهَ إِلَّا اللَّهُ) جو ورد پئي ڪيو. ۽ هر گهڙي ان وڏي مان اهڙي قسم جون ٿاريون ۽ اهڙي قسم جون حورون غلمان نڪرندا ٿي رهيا ۽ آسمان ڏانهن چڙهندا ٿي ويا، پوءِ وري ٻئي هنڌان ٿي نڪتا، جيڪي آسمان ڏانهن وڌندا ٿي ويا، اهو مشاهدو، ان ابتدائي زماني جو آهي، جڏهن ذڪر لَا إِلَهَ إِلَّا اللَّهُ جو ورد شروع ڪيو هيم. پوءِ اهڙي طرح اهو مشاهدو ڪيترا سال ٿيندو رهيو. پوءِ اي طالب! ڄاڻ ته الله تعاليٰ جو اهو ذڪر نفس کي خراب وصفن کان پاڪ ڪرڻ ۾ روشن اثر رکي ٿو ۽ اهو تمام گهڻو آڙمايل آهي ۽ بيشڪ اسان اهو به مشاهدو ڪيو ته ان ذڪر لَا إِلَهَ إِلَّا اللَّهُ سان جڏهن نفس مان خراب وصفون گهٽجن ۽ جدا ٿيڻ لڳيون ٿي ته اهي ماڻهن ۾ ناپاڪ جانورن جي شڪلين ۾ ٿي نڪتيون، جهڙوڪ ڪتي، خنزير، خچر، گڏهه، ڪُئي، نانگ، وچون، چور، کيسا ڪٽریندڙ، مڪار، جواري يا ان جهڙن جي شڪل ۾ ٿي ڪري نڪتيون ٿي، جنهن ان ذڪر کي آزمايو هوندو، سو اسان کي ان ڳالهه ۾ سچو ڄاڻندو. پوءِ غير حق جي خيالات کان جيترو قلب کي تصفيو حاصل ٿو ٿئي، اوترو ئي نفس کي برائين کان تزڪيو حاصل ٿيندو آهي تزڪيه نفس مان، نفس جي پاڪائي مراد آهي. جڏهن ته تصفيو ۽ تزڪيو ٻئي ڪمال محنت سان حاصل ٿين ٿا. پوءِ



نفس ان وقت سهڻن اخلاقن جي عادت وٺندو. پوءِ انهن ٻنهي (تصفيي ۽ تزڪيي) کان پوئتي هٽڻ نه ٿو جڳائي، ڇاڪاڻ ته رنگ تي رنگ نه چڙهندو آهي. پوءِ هن آيت سڳوري لَا يَسْأَلُ إِلَّا الْمَطْهُرُونَ ○ (سورة الواقعة آيت 79) (ترجمو: نه هٿ لائين هن قرآن مجيد کي مگر پاڪ) جو مقصد به هي آهي ته يعني قرآن ڪريم جي اسرارن ۽ اخلاقن کي اهو چڱي، جنهن جي دل غير جي ڏسڻ کان پاڪ هجي، جيڪو قرآن ڪريم جي تلاوت ڪرڻ ڏانهن پاڻ کي محتاج ٿو ڄاڻي، حُلُقَةُ الْقُرْآنِ ۾ ان ڏانهن اشارو ٿيل آهي. پوءِ جيڪو شخص دل جي پاڪائي سان هڪ ڀيرو ذڪر ڪندو، ان کي سٺا اخلاق حاصل ٿيندا ۽ جيڪو بار بار پيو ذڪر ڪندو ته ان کي قلب ۾ استحڪام پيدا ٿيندو ۽ جڏهن قلب ۾ استحڪام پيدا ٿي ويو ته (سمجهه) قلب سلامت رهندو، جو وري ان ۾ گنديون عادتون موٽي نه اينديون جيئن چوڻي آهي مَا مَجَّعَ مَنْ رَجَعَ إِلَّا عَنِ الطَّرِيقِ (منزل مقصود تي پهچي ڪو به ڪونه موٽيو آهي، بلڪ جيڪو موٽيو، سو اڌ وات مان موٽيو) ان مرتبي کي حاصل ڪرڻ لاءِ ٻيو طريقو به آهي. جيڪو رابطي سان وابسته آهي. ڪامل مڪمل مرشد سان، مريد جي دل جي ڳانڍاپي کي رابطو چئبو آهي، ڇاڪاڻ ته عام رسمي حڪمت جو قاعدو آهي ته مُفِض (فيض ڏيندڙ) ۽ مُسْتَفِض (فيض وٺندڙ) ٻنهي ۾ مناسبت جو هجڻ ضروري شرط آهي. مثال جيئن ته باهه جي طبيعت خشڪ آهي ته اها اثر به خشڪ شيءِ تي ڪندي ۽ آلي شيءِ کي نه وٺندي.

نہجے پاڪان درست کن یا پئے ایٹاں مرو

غرق شد فرعون بدريا بود مویٰ پیشرو

يعني: الله وارن پاڪ ٻانهن سان نسبت صحيح رک، يا انهن جي پويان نه وڃ (غلط نسبت جي ڪري) فرعون به درياھ ۾ ٻڏي ويو، توڙي هو موسيٰ عليه السلام جي اڳيان ٿي ويو.

مريد ۽ مرشد جي وچ ۾ مناسبت، سچو اعتقاد ۽ سچي دوستي آهي. اعتقاد به اهڙو هجي، جو مرشد جي ڪنهن به ظاهري ڪم تي اعتراض نه ڪرڻ گهرجي. جيڪڏهن اعتراض ڪندين ته (هي تنهنجي ۽ منهنجي جدائي جو وقت آهي) هَذَا فِرَاقُ بَيْنِي وَبَيْنَكَ جو اعلان ٻڌندين.

فست ميدان ارادت پيار

تا بزند مرد سخن گوئي گو

ارادي جو ميدان ڪشادو آڻ، ته جيئن سخن گو (قابل) ماڻهو (ارادي واري ميان ۾) اٿي اڇلائي هڻي.

دوستي ايتري قدر هجڻ گهرجي، جيئن حديث ۾ آيو آهي: ”توهان مان تيستائين ڪو به مؤمن نٿو ٿي سگهي، جيستائين آءٌ هن کي سندس جان، مال، اولاد، پيءُ ماءُ ۽ سمورن ماڻهن کان وڌيڪ پيارو نه هجان.“ (بخاري شريف جلد اول ص 7)

دانشان را می ستاند جان ز جان

نه ز راه دفتر و نه از زبان

انهن جي سمجھ روحاني علم کي روح سان حاصل ڪري ٿي، نه ڪتاب جي رستي سان ۽ نه زبان سان.

شيخ عبدالحق محدث دهلوي رحمۃ اللہ علیہ شرح صراط مستقيم ۾ آندو آهي ته ”(اي طالب!) ڪوشش ڪر، ته جيئن تنهنجي دل ۾ ڪامل مرشدجي جاءِ ٿي پوي، يا تون مرشد جي اندر ۾ پنهنجي

جاءِ ڪرين. جيڪڏهن تنهنجي دل ۾ مرشد جي جاءِ ٿي پوندي ته ان جي نورانيت، تنهنجي اندر کي روشن ڪري ڇڏيندي. الله تعاليٰ جو نور يا ته اهو ڪامل مرشد پاڻ هوندو، يا ان ڪامل مرشد ساڻ هوندو، اهو تنهنجي دل جي ڪٽيل آئيني کي اچو اجرو ڪندو. جيڪڏهن توکي ان ڪامل مرشد جي اندر ۾ جاءِ ملي وڃي، ته پوءِ ان ڪامل جو اندر، نزول رحمت جي جڳهه آهي، اتي الله تعاليٰ جي مهربانين واريون نظرون نازل ٿينديون رهن ٿيون. جڏهن توکي ان جاءِ تي موجود ڏسنديون ته ضرور ان جي رحمتن واري نظر جو ڀرتو توتي به پوندو، پر ايترو، جيتري قدر تون ان سان نسبت، محبت، پنهنجائپ ۽ اتفاق رکيندين. حضور ﷺ جن جي هن حديث پاڪ ۾ ان ڳالهه ڏانهن اشارو آهي، ته مرد ان سان گڏ هوندو، جنهن سان محبت ڪندو. بس ٿو ڪريان جو سياڻن لاءِ اهو ڪافي آهي. (مکتوبات شريف“ مترجم)



## باب ستون

## ذڪر جي اهميت

### ”خزانه المعرفة“ جي روشنيءَ موجب

حضرت شمس العارفين، خليفه الله پير سائين سيد صبغت الله شاه اول ”پهريون پير پاڳارو“ تجرڻي ڏئي قدس الله سره جن جا ذڪر شريف جي اهميت ۽ فضيلت بابت فرمان مبارڪ، جيڪي سندن ملفوظات ”خزانه المعرفة“ جامع زبدة الواصلين حضرت پير سائين سيد علي گوهر شاه اول بنگلي ڏئي رحمۃ اللہ علیہ جن تان ورتا ويا آهن، محبت ۽ عقيدت وارن لاءِ انمول تحفا آهن.

### ذڪر جا ڪلما دعا گو

دلبر فقير کان نقل آهي ته، ”هڪ وقت حضرت خليفه الله رحمۃ اللہ علیہ ذڪر جي فضيلت بابت فرمايو ته: جڏهن ذڪر ڪندڙ جي زبان مان ذڪر جو ڪلمو نڪري ٿو ته هر هڪ ڪلمي کي اڏامندڙ پکيءَ جي صورت ۾ الله پاڪ جي درٻار ۾ پهچايو ويندو آهي ته ذڪر جو ڪلمو اُتي عرض ڪندو آهي ته جيئن مون کي بارگاه الاهيءَ ۾ حاضريءَ جو شرف بخشيو ويو آهي، پهريائين ته ذڪر ڪندڙ شخص کي قرب حق جو شرف بخشيو وڃي، جنهن جي زبان مان نڪتو آهيان. اهڙيءَ طرح ذڪر جي ڪلمي جي برڪت سان ذڪر ڪندڙ اعليٰ درجي تي پهچي ٿو. اُهي پکي، جيڪي ذڪر جي ڪلمي مان وجود ۾ آيا آهن، سي قيامت تائين ذڪر ڪندڙ جي واسطي بخشش جي دُعا گهرندا رهن ٿا.

## ذڪر ڪندڙن جي قبر روشن

عمر فقير کان نقل آهي ته هڪ پيري خليفه الله ﷺ ذڪر جي فضيلت بيان ڪندي فرمايو ته ”ذڪر جي پابنديءَ وارو شخص جڏهن هن دنيا مان لاڏاڻو ڪندو، سندس ڪفن دفن کان پوءِ سندس قبر ۾ محض مفضل (مهربان) حقيقيءَ جي مهربانيءَ سان سندس منهن سامهون هڪ دري کولي ويندي، جتان روشنائيءَ جي لات پهچندي رهندي ۽ قبر منور ٿي ويندي ۽ ذڪر (هڪ صورت ۾ اچي) ذڪر ڪندڙ کي چونڊو ته پنهنجيءَ حياتيءَ ۾ تو ذڪر جي پابندي ڪئي، اڄ مان تنهنجي حق ادا ڪرڻ واسطي آيو آهيان ته جيئن توکي جنت ۾ پهچايان. پوءِ اهو شخص ذڪر جي وسيلي سان جنت ۾ داخل ٿئي ٿو.

## قيامت ۾ ذڪر واري جو چهرو روشن هوندو

بلال فقير کان نقل آهي ته هڪڙي وقت حضرت خليفه الله ﷺ ذڪر جي فضيلت حديث شريف مان بيان ڪندي فرمايو ته ”جيڪو شخص سؤ ڀيرا لَا إِلَهَ إِلَّا اللَّهُ جو ڪلمو (طيب) چوندو، ان کي قيامت جي ڏينهن هن حال ۾ اٿاريندا، جو سندس منهن چوڏهين جي چنڊ کان وڌيڪ روشن هوندو. حشر جي ميدان ۾ انهيءَ جهڙو ڀيو ڪير نه هوندو، سواءِ ان شخص جي، جنهن ايترو انداز يا انهيءَ کان وڌيڪ ڪلم طيب جو ذڪر ڪيو هوندو.“

## ذڪر جي مجلس ۾ ويهندڙ بانصيب

سامائي فقير کان نقل آهي ته هڪ ڏينهن خليفه الله ﷺ حديث شريف مان بيان فرمايو، ته ”حضرت خاتم الانبياء

والمرسلين صلي الله تعالى عليه وآله وسلم جن جي زماني ۾ صاحبي سڳورا حلقو ٻڌي الله پاڪ جي ذڪر ۾ مشغول هئا. اتفاق سان ٽي اوڀرا ماڻهو اُتي آيا. انهن مان هڪ ذڪر ڪندڙ جماعت ۾ داخل ٿيو، ٻيو ادب سان پنيان ويهي رهيو ۽ ٽيون محفل شريف جي فيض کان محروم رهي، واپس هليو ويو. پوءِ حضرت ﷺ فرمايو ته جيڪو ذڪر ڪندڙ جماعت ۾ داخل ٿيو، انهيءَ کي الله پاڪ پنهنجي قرب سان شرف وارو بنايو. جيڪو ادب سان جماعت جي پنيان انتظار ۾ ويهي رهيو، اهو ادب ملڻ سان گڏ الله پاڪ جي عنايت کان محروم نه رهيو. ٽيون جيڪو موٽي ويو، اهو محروم ۽ بي نصيب ٿيو. انهيءَ حقيقت کي وڌيڪ کوليندي فرمايائون ته اهڙو ادب نه جڳائي، جو ڏورانهينءَ جو سبب ٿئي، جيئن ڪو بي وضو ۽ تڙ وارو شخص اهو سوچي ته پاڻيءَ ۾ ڪيئن داخل ٿيان، متان پاڻي پليد ٿي پوي، اهڙو ادب محروميءَ جو سبب ٿيندو.

### عبادتن مان مراد ۽ مقصد ذڪر الاهي آهي

هڪڙي جمعي تي حضرت خليفة الله ﷺ ڪرسيءَ (منبر) تي ويٺي حديث نبوي عليه الصلوات والسلام جي روشنيءَ ۾ وعظ ڪندي فرمايو ته: جيڪڏهن ڪو شخص دل جي اندر عشق سان ذڪر الاهيءَ جي پابندي رکي ٿو، پوءِ جيڪڏهن (فرض) نماز، روزه ۽ قرآن ڪريم جي ٿوري گهڻي تلاوت ڪري ٿو ته اهو ٻانهو مطيع (فرمانبردار) چئبو ۽ جيڪڏهن نماز، روزه ۽ قرآن ڪريم جي تلاوت ته ڪافي زياده ڪري ٿو، پر (سندس دل) ذڪر الاهيءَ ۾ غفلت ڪري ٿي ته اهو ٻانهو بي فرمان آهي. اي عزيز! اها



حديث بعينه هيءَ آهي ته من اطاع الله فقد ذكر الله وان قلت صلواته و صيامه و تلاوة القرآن ومن عصى الله فلم يذكره وان كثرت صلواته و صيامه وتلاوت القرآن (طبراني)

انهيءَ حديث مان معلوم ٿئي ٿو ته سمورين عبادتن مان مراد ۽ مقصد ذڪر الاهي آهي. جيئن ته قرآن ڪريم ۾ آهي: **وَأَقِمِ الصَّلَاةَ لِذِكْرِي** (يعني منهنجي ذڪر جي واسطي نماز قائم رک) چو ته نماز قوام ذڪر آهي ۽ ذڪر سمورين عبادتن جو خلاصو آهي، جنهن جي سعي ۽ تاڪيد جي واسطي حق سبحانه (بار بار) خبردار پيو فرمائي. **أَذْكُرُوا اللَّهَ ذِكْرًا كَثِيرًا** بلاشبہ نماز، روزو ۽ قرآن ڪريم جي تلاوت جز وقتي، ڪم يا ذڪر آهي، مگر ذڪر دائمي ڪم آهي، يعني الله پاڪ جي يادگيري يا توجه قلبي ياد تي موقوف آهي نه زبان سان، جنهن کي ياد ڪرڻ چوندا آهن ۽ قلبي ذڪر (ياد) پنهنجي هستي وچاڻ ۽ ويسارڻ تي موقوف آهي، انهيءَ کي ئي هميشه جي باخبري ۽ ياداشت (ياد رکڻ) پڻ چوندا آهن. پوءِ جيڪا به عبادت ياد (حق) کان خالي آهي، برباد آهي. جيئن **لَا صَلَوةَ إِلَّا بِحُضُورِ الْقَلْبِ** (يعني دل جي حاضر رهڻ جي بغير نماز جو اعتبار نه آهي) جي روايت وارد آهي. انهيءَ ڪري نماز ۽ روزي جي ٿورائي گهڻائيءَ جو بغير توجه ۽ ذڪر جي ڪو اعتبار ڪونهي. هن ڪري به ته نماز، روزو ۽ قرآن ڪريم جي تلاوت جسم جا ڪم آهن، جن جو تعلق عنصري طبيعت سان آهي ۽ اها قلبي عبادت قلب جي ذوق بغير حقيقت وارن وٽ بي وقعت آهي. جيئن مثنويءَ ۾ مولانا روم فرمايو:

در ميان تسبیح و در دل گاو خر  
 ای چش تسبیح کی دارد اثر  
 در ميان خم و بدل یاد خدا  
 ای چش خمری باشد کی روا

يعني: زبان تي سبحان الله جو وظيفو ۽ دل ۾ گڏهن ۽ گابن جو خيال، اهڙي تسبيح ڪهڙو اثر ڪندي. وات ۾ شراب ۽ دل ۾ خدا جي يادگيري، اهڙو شراب ڪيئن جائز هجي.

انهيءَ ڪري طريقت جي بزرگن جي وات اها آهي ته نون مريدن کي شروع ۾ سواءِ فرض، واجب ۽ مؤڪده سنتن ڏسڻ جي ٻيون ظاهري عبادتون نه ڏسيندا آهن ۽ قلبي ذڪر ۾ مصروف رهڻ جي رغبت ڏياريندا آهن. جيئن قلب جي عشق ۽ مستيءَ جي ذوق سان دائمي ذڪر الاهي حاصل ٿئي ۽ انساني وجود جي سمورن عضون جي لاءِ ذڪر لازمي صفت بنجي وڃي. هڪ بزرگ فرمايو آهي:

ذکر کن ذکر تا ترا جان است  
 پاکی دل ذکر رحمان است

جيستائين جسر ۾ ساھ آھي، تيستائين ذڪر ڪندو رھ، الله تعاليٰ جو ذڪر ئي تھ دل جي پاڪائي آھي.

### ذڪر ڪندڙ جو خاتمو ايمان سان

هڪ ڏينهن حضرت خليفه الله عليه السلام وعظ ۾ هن حديث شريف جي تشريح ڪئي مَن كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ يعني جنهن شخص کي زندگيءَ جي پوين دمن يا پساهن ۾ لَا إِلَهَ

إِلَّا اللَّهُ جو ڪلمو پڙهڻ نصيب ٿيو، اهو جنتي آهي. انهيءَ تي (تشریح ڪندي) فرمائون ته انهيءَ عظيم نعمت جو حاصل ٿيڻ انسان جي اختيار يا هوش ۾ نه آهي، بلڪ اها الله پاڪ جي محض بخشش آهي، جيڪا انهيءَ کي نصيب ٿيندي، جنهن دل جي حضور سان انهيءَ ڪلمي پڙهڻ جي هميشگي ڪئي هوندي. سو جيڪي پنهنجو هر دم آخري دم سمجھي الله پاڪ جي ياد کان غافل نه رهندا آهن ته اهي هن فاني دنيا مان باقي رهندڙ دنيا ڏانهن لاڏاڻو ڪرڻ وقت ايمان جي دولت هٿ ڪيو ويندا آهن.

جيڪڏهن انهيءَ عظيم دولت جو حصول پنهنجي وس يا عقل ۾ هجي ها ته جيڪر دولتمندن، ڪافرن، سمجهدارن ۽ جاه و جلال رکندڙن کي ملي ها، جن عقل جي زور تي آسمانن ۽ زمينن تي ڪنٽرول رکيو آهي ۽ سموري زندگي عيش و مستيءَ ۾ گذاري اٿن. يقيناً مرڻ وقت انهيءَ دولت کان پاڻ کي محروم نه رکن ها، پر اها عظيم دولت سعي ۽ انسان جي هٿ وس نه آهي.

### ذڪر طفيلي بخشش

بلال فقير کان نقل آهي ته هڪ ڏينهن حضرت خليفه الله رحمته الله عليه حديث شريف مان بيان ڪيو ته، ”ملك الموت هڪڙي شخص جي روح قبض ڪرڻ لاءِ پهتو. انهيءَ شخص جي سمورن عضون کي ڳولي ڳولي رکيائين، پر ڪنهن به عضوي ۾ ڪنهن چڱي عمل جو نشان نظر نه آيس. آخر سندس دل ۾ به چڱي عمل جي ڪا شيءِ نظر نه آيس. پر جڏهن سندس کاڌي کولي ڏنائين ته سندس زبان لَا إِلَهَ إِلَّا اللَّهُ جي ذڪر ۾ مشغول نظر آئي. بس انهيءَ



ڪلمي جي برڪت سان انهيءَ شخص جي بخشش ٿي ۽ جنت ۾ داخل ٿيو. جيئن حضرت علي المرتضى عليه السلام کان روايت آهي:  
 عن علي رضي الله عنه حضر ملك الموت رجلاً بموت فشق اعضائه فلم يجد عملاً خيراً ثم شق قلبه فلم يجد فيه خيراً ففك لحبته فوجد طرف لسانه لاصقاً يحنكة يقول لَا إِلَهَ إِلَّا اللَّهُ فغفر له بكلمة الاخلاص. (روايت جو مفهوم نقل ۾ مٿي گذري آيو).

### ذڪر 27 لک بيمارين جو علاج

بلال فقير کان نقل آهي ته هڪ ڏينهن حضرت خليفه الله عليه السلام فرمايو ته هر انسان جي واسطي اندازاً ستاويه لک بيماريون مقدر آهن. انهن مان نَوَ لک بيمارين جا نالا به آهن، دوائون به، ٻين نَوَ لکن جا نالا ته آهن، پر علاج ڪونهي. باقي نَوَ لک بيمارين جا نه نالا آهن، نه ئي ڪا دوا، پر انهن سمورين بيمارين جي تارڻ لاءِ بنيادي دوا لَا إِلَهَ إِلَّا اللَّهُ جو ڪلمو آهي.

### ذڪر ميزان ۾ ڳرو

خليفه خدا بخش فقير کان نقل آهي ته حضرت خليفه الله عليه السلام جمعي جي ڏينهن حديث شريف جي روشنيءَ ۾ وعظ کان فارغ ٿيڻ بعد (گفتگوءَ دوران) فرمايو ته، ”قيامت جي ڏينهن ميدان حشر ۾ هڪ گنهگار کي الله تعاليٰ جو حڪم ٿيندو ته جيڪو به تنهنجو چڱو عمل هجي، اهو کڻي اچ. انهيءَ گنهگار جو ڪو مقبول عمل هوندو ئي ڪونه، نه وري نيڪين جي ڪاتب سندس ڪا نيڪي لکي هوندي. ويچارو شرمسار ٿي الله پاڪ جي درگاهه ۾ عرض ڪندو ته يا خدا! مون ته ڪو خير جو ڪم ڪيو

ئي ڪونهي. تنهن تي الله تعاليٰ حساب تي مقرر ڪيل ملائڪ  
 ڪي حڪم فرمائيندو ته ٻانهي جي عملن جي دفتر مان هڪ پُرو  
 ڪڍي اچ. ملائڪ سڳورو نهنن برابر ڪاغذ جو هڪ ٽڪرو ڪڍي  
 پيش ڪندو، جنهن تي لَا إِلَهَ إِلَّا اللَّهُ جو ڪلمو لکيل هوندو. الله  
 تعاليٰ جي حڪم سان ڪاغذ جو اهو ٽڪرو تارازيءَ جي هڪ پُرو  
 ۾ ۽ سندس سمورا گناه تارازيءَ جي ٻئي پُرو ۾ وجهندا ته محض  
 ڌڻي تعاليٰ جي فضل سان گناهن وارو پُرو هڪو ۽ انهيءَ جي آڌ  
 تي به نه پهچندو. بس الله پاڪ انهيءَ ڪلمي شريف جي برڪت  
 سان انهيءَ کي معاف فرمائيندو.“

### ذڪر جون چار تسبيحون ۽ اعتراض جو جواب

سيد نور علي شاه کان نقل آهي ته هڪ ڏينهن حضرت  
 خليفه الله ﷺ فرمايو ته، ”اسان جي مرشدن سڳورن کي  
 وحدانيت جي اثبات سمجھائڻ جو خيال آيو ته لَا إِلَهَ إِلَّا اللَّهُ جي  
 ذڪر جو حڪم فرمايائون. جڏهن ڪلمي ۾ ڇهه اله (معبود) (هن  
 تفصيل سان) ثابت ٿيا. جيئن ڪلمي جي مندر اله جو انڪار ۽  
 بعد ۾ اثبات آهي. نفي ۾ هڪ آهي انڪار ڪندڙ، ٻيو آهي جنهن  
 جو انڪار ڪيو وڃي ۽ اثبات ۾ به اثبات (فعل) کان سواءِ هڪ  
 ثابت ڪندڙ، ٻيو ثابت ڪيل آهي. پوءِ ”إِلَّا اللَّهُ“ جي ذڪر جو امر  
 ڪيائون. فرمايائون انهيءَ ۾ به ٽي اله آهن. مٿئين تفصيل سان  
 (اثبات، ثابت، ثابت ڪيل). پوءِ الله جي ذڪر جو حڪم ڪيائون.  
 فرمايائون الله جيتوڻيڪ اسر ذاتي آهي، پر ان ۾ به هڪ چوڻ  
 وارو ۽ ٻيو ذات حقيقي ثابت آهي. آخر ۾ ”هُوَ“ جي ذڪر جو امر

فرمايائون. ”هُوَ“ جو لفظ جيئن ته خالي آهي. ”هُوَ“ جي ذڪر ۾ نه هي رهيو، نه هو رهيو. ان کان پوءِ فرمايائون ته ڪن ملن کان جيسرمير جا ڪافر چڱا آهن. جيئن ته طريقه عاليه (قادريه) جا مرید ساڪن جيسرمير ذڪر جهر (وڏي آواز) سان گهڻو مشغول رهندا هئا. اتان جي مُلن ڏاڍيان ذڪر ڪرڻ کان کين منع ڪئي. جڏهن فقيرن منع کي خيال ۾ نه آندو، تڏهن مُلان جيسرمير جي هندو راجا وٽ فرياد ڪئي ويا ته هنن کي ڏاڍيان ذڪر کان منع ڪري. حاڪم، فقيرن کي پاڻ وٽ گهرائي چيو ته مُلن توهان تي فرياد ڪئي آهي، توهان ڇا ٿا چئو؟ فقيرن چيو اسان ته پنهنجي خالق جو نالو وٺندا آهيون ۽ ذڪر جا چار ئي ڪلما ان حاڪم کي بغير گهٽ وڌائيءَ جي ٻڌايائون. حاڪم چيو توهان کي اجازت آهي. تنهن تي مُلن چيو ته اسان پهرين تن ڪلمن کان منع نه ٿا ڪريون. بلڪ ”هُوَ“ تي اعتراض آهي، ڇو ته اهو لفظ خالي آهي، جتي اهو لفظ وٺبو، اهو ملڪ ويران ٿيندو. اسان فقط تنهنجي خيرطلبيءَ لاءِ منع ٿا ڪريون. حاڪم چيو جيڪڏهن ذڪر الاهيءَ سان اسان جو ملڪ ويران ٿئي ته ڀلي ٿئي. اهڙيءَ طرح خدا جي ذڪر کان منع نه ڪيائين. انهن مُلن کان ته جيسرمير جي ڪافرن کي ذڪر الاهيءَ جي ادب جو وڌيڪ خيال رهيو.

### ذڪر، بهشت جي قيمت

هڪ ڀيري حضرت خليفه الله رضي الله عنه فرمايو ته، ”هر شيءِ جي قيمت آهي ۽ هر شيءِ قيمت سان ملي سگهندي آهي ۽ بهشت جي قيمت لَا إِلَهَ إِلَّا اللَّهُ جو ڪلمو آهي، جيڪو به ڪلمو شريف پڙهندو، بهشت حاصل ڪندو.“



### ذڪر ظاهري ۽ باطني ورد

دلاور فقير ڪيريو نقل ٿو ڪري ته، ”هڪ ڏينهن حضرت خليفه الله رحمته الله عليه ديهه ستياڙي ۾ تشریف وٺي آيا. اتي مير محمد ٽالپر عرض ڪيو ته حضرت! حضور جن جيڪي ورد پنهنجي واسطي خاص طرح مخفي رکيا هجن، از راه مهرباني بنده تي عنايت ڪن. فرمايائون اسان جي واسطي الله ڪافي آهي. اسان جو ظاهري خواه باطني ورد **لَا إِلَهَ إِلَّا اللَّهُ** آهي.“

### گنهگارن جو شافع ذڪر آهي

حضرت خليفه الله رحمته الله عليه جن هڪ حديث شريف مان بيان فرمايائون ته، ”پاڻ ڪريمين عليه السلام جن فرمايو ته **لَا إِلَهَ إِلَّا اللَّهُ** جو ذڪر جهاد کان به افضل آهي. صحابه ڪرام عرض ڪيو ته اي سرور عالم! اسان مال ۽ جان سڀ ڪجهه جهاد ۾ الله جي راه ۾ خرچ ٿا ڪريون. پاڻ فرمايائون ته الله تعاليٰ وٽ انهيءَ جو وڏو اجر آهي، پر قيامت جي ڏينهن گنهگار جو شافع **لَا إِلَهَ إِلَّا اللَّهُ** جو ذڪر آهي. (الترغيب والترهيب ڪتاب الذڪر والدعاء، خزانه المعرفة ملفوظات)

معلوم ٿيو ته سڀني عبادتن جو مغز ۽ جوهر الله پاڪ جو ذڪر آهي. حقيقي ذڪر هي آهي ته هڪ ڀل به الله جل شانہ ۽ سندس حبيب ڪريم عليه السلام جي محبت ۽ اطاعت کان خالي نه هجي. مسلمانن جو اصل ڪلمو **”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“** آهي. پاڻ ڪريم عليه السلام جن هن ڪلمي پاڪ جي ذڪر جي فضيلت ۽ اهميت بابت فرمايو آهي ته ٻانهو جيڪا به نيڪي ڪندو، سا قيامت جي ڏينهن ساهميءَ ۾ رکي توري ويندي. پر ڪلمو پاڪ اهڙو گرو

آهي، جو تُرڻ جو ئي ناهي. جيڪڏهن هن کي ساهميءَ ۾ رکندا ته ستن آسمانن، ستن زمينن ۽ جيڪي انهن ۾ آهي، انهيءَ سڀ کان گرو ٿيندو. پاڻ سونهارن ﷺ جن فرمايو ته جيڪو شخص سچي دل سان ڪلمو پاڪ پڙهندو، سو بهشت ۾ ويندو. ڪلمي شريف جا ٻه حصا آهن. هڪ **لَا إِلَهَ إِلَّا اللَّهُ** يعني الله تعاليٰ کان سواءِ ڪو به عبادت جي لائق ناهي. هن حصي تي ايمان يقين کي دل ۾ جمائڻ واسطي ڪلمي شريف جي هن حصي جو گهڻو ورد ۽ وظيفو ڪافي آهي. پياري آقا حضرت محمد مصطفيٰ ﷺ جن کان الله تعاليٰ جو ذڪر ڪرڻ واري سنت مبارڪ ڪيترن ئي طريقن سان ثابت آهي. جهڙوڪ تهليل يعني **لَا إِلَهَ إِلَّا اللَّهُ** چوڻ، تسبيح يعني **سُبْحَانَ اللَّهِ** چوڻ، تحميد يعني **الْحَمْدُ لِلَّهِ** چوڻ، تڪبير يعني **اللَّهُ أَكْبَرُ** ۽ استغفار يعني **أَسْتَغْفِرُ اللَّهَ**. (خزانة المعرفت)

## باب اٺون

## مرشدن ڪريمن جي طريقه قادري ۽ نقشبندي جو شجره طيب

جنهن جي برڪت سان محبوب حقيقي جو وصال، صاحب حال طالبن کي نصيب ٿئي ٿو ۽ پنهنجي جهانن جي بهبوديءَ جا مقصود به ان جي طفيل حاصل ڪري سگهجن ٿا. عارف بالله حضرت خليفه محمود رحمته الله عليه فرمائن ٿا ته:

اي عزيز! جنهن به طالب کي مشڪلات جي عقدن حل ڪرڻ جي تمنا هجي، ته ان کي ڪپي ته ٻه رڪعتون نفل الله سبحانه و تعاليٰ واسطي ادا ڪري پوءِ هنن اسمن شريفن ۽ انهن مشائخن سڳورن جي ارواح طيبه جو وسيلو وٺي دعا گهري ته انشاء الله تعاليٰ جلد پنهنجي مقصد جو موتي اجابت جي مھراڻ مان اُميد جي دامن ۾ موجود ڏسندو، واللّٰه تعاليٰ عليٰ ڪل شيءٍ قدير وبالاجابة جدير.

### مرشدن سڳورن جي طريقه سنيّ قادريه قدس الله تعاليٰ

#### اسرارهم جو شجره طيب

جنهن ۾ جناب اطهر حضور انور حضرت سرور ڪائنات مفخر موجودات ختم المرسلين سيد الاولين والآخرين عليه السلام افضل الصلوات والتسليمات کان وٺي مرشد مربي پير سائين شاه مردان شاه ثاني دامت برڪاته العاليه تائين سلسله شريف ڏنل آهي.



## بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلوات والسلام على رسوله وعلى آله واصحابه  
اجمعين. اما بعد فهذه سلسلة مشائخ الطريقة القادرية رضوان الله تعالى  
عليهم اجمعين

- الهي بحرمت حضرت سيدالكونين رسول الثقلين محبوب  
رب العالمين خاتم النبيين حضرت سيدنا محمد مصطفى ن  
المصطفى صلي الله عليه وسلم تسليما
- الهي بحرمت يعسوب الموحدين شمس المشارق والمغرب  
امير المؤمنين سيدنا علي بن ابي طالب رضي الله عنه.
- الهي بحرمت شيخ المحققين قدوة العلماء الربانيين حضرت  
خواجه حسن بصري رحمته الله.
- الهي بحرمت سيدنا حضرت حبيب عجمي قدس الله سره.
- الهي بحرمت سيدنا حضرت داؤد طائي قدس الله سره.
- الهي بحرمت سيدنا حضرت معروف كرخي قدس الله سره.
- الهي بحرمت سيدنا حضرت سري سقطي قدس الله سره.
- الهي بحرمت سيدنا حضرت جنيد بغدادي قدس الله سره.
- الهي بحرمت سيدنا حضرت ابوبكر شبلي قدس الله سره.
- الهي بحرمت سيدنا حضرت ابي الفضل عبدالواحد بن  
عبدالعزيز تميمي قدس الله سره.
- الهي بحرمت سيدنا حضرت ابوالفرح طرطوسي قدس الله  
سره.
- الهي بحرمت سيدنا حضرت ابي الحسن علي بن محمد يوسف  
القرشي قدس الله سره.

- الٰہی بحرمت سیدنا حضرت ابي سعيد المبارک المخزومي  
قدس الله سره.
- الٰہی بحرمت شيخ المشائخ محبوب حقاني قطب صمداني  
حضرت خواجہ شيخ محي الدين پير دستگیر سيد عبدالقادر  
جیلاني رحمۃ اللہ علیہ.
- الٰہی بحرمت سیدنا حضرت سيد عبدالوهاب قدس الله سره.
- الٰہی بحرمت سیدنا حضرت سيد صوفي قدس الله سره.
- الٰہی بحرمت سیدنا حضرت احمد قدس الله سره.
- الٰہی بحرمت سیدنا حضرت سيد مسعود قدس الله سره.
- الٰہی بحرمت سیدنا حضرت سيد علي قدس الله سره.
- الٰہی بحرمت سیدنا حضرت سيد شاه مير قدس الله سره.
- الٰہی بحرمت سیدنا حضرت شمس الدين محمد قدس الله سره.
- الٰہی بحرمت سیدنا حضرت محمد غوث قدس الله سره.
- الٰہی بحرمت سیدنا حضرت سيد عبدالقادر قدس الله سره.
- الٰہی بحرمت سیدنا حضرت عبدالرزاق قدس الله سره.
- الٰہی بحرمت سیدنا حضرت سيد حامد شاه قدس الله سره.
- الٰہی بحرمت سیدنا حضرت سيد عبدالقادر قدس الله سره.
- الٰہی بحرمت سیدنا حضرت شمس الدين محمد قدس الله سره.
- الٰہی بحرمت سیدنا حضرت سيد عبدالقادر قدس الله سره.
- الٰہی بحرمت سیدنا حضرت شمس الدين محمد قدس الله سره.
- الٰہی بحرمت سیدنا حضرت حامد شاه گنج بخش قدس الله سره.
- الٰہی بحرمت سیدنا حضرت سيد شمس الدين محمد قدس الله سره.

- الھي بحرمت سيدنا حضرت سيد صالح شاھ قدس اللہ سرہ.
- الھي بحرمت سيدنا حضرت سيد عبدالقادر حسيني قدس اللہ سرہ.
- الھي بحرمت شيخ المشائخ سراج الواصليين فخر العاشقين  
محب النبي عليه افضل الصلوات والتسليمات حضرت خواجہ  
سيد محمد بقا شهيد حسيني قدس اللہ تعاليٰ سرہ الاقدس.
- الھي بحرمت شيخ المشائخ شمع الاولياء محي السنة النبوية  
ماحي آثار البدعة بدرقه السالڪين موصل الطالبين الي  
مطالبہر حضرت شيخ السيد محمد راشد روضي دڙي رضي  
اللہ سبحانہ و تعاليٰ عنہ.
- الھي بحرمت شيخ المشائخ، خليفۃ اللہ حضرت السيد صبغت  
اللہ شاھ اول تاجر دڙي قدس اللہ سرہ
- الھي بحرمت، شيخ المشائخ، زبدة الواصليين حضرت پير  
السيد علي گوھر شاھ اول ”اصغر“ بنگلي دڙي قدس اللہ سرہ.
- الھي بحرمت، شيخ المشائخ، فخر العاشقين، حضرت پير  
السيد حزب اللہ ”مسڪين“ تخت دڙي قدس اللہ سرہ.
- الھي بحرمت شيخ المشائخ امام الاولياء حضرت السيد علي  
گوھر شاھ ثاني ”محافي دڙي“ قدس اللہ سرہ.
- الھي بحرمت شيخ المشائخ، عمدة العلماء حضرت السيد شاھ  
مردان ثاني ”ڪوٽ دڙي“ قدس اللہ سرہ.
- الھي بحرمت شيخ المشائخ، الشهيد الاعظم حضرت السيد  
صبغت اللہ ثاني ”پڳ دڙي“ قدس اللہ سرہ.
- الھي بحرمت شيخ المشائخ حضرت السيد شاھ مردان شاھ  
ثاني ”ڇٽ دڙي“ دامت برڪاتہم العالیه.



## اسماءِ شريف پيران طريقه عاليه نقشبنديه

- الهي بحرمت سيدالكونين و رسول الثقلين محبوب رب العالمين حضور آقا سيدنا محمد ن المصطفى ﷺ.
- الهي بحرمت امير المؤمنين و امام الاصدقاء سيدنا حضرت ابوبكر الصديق رضى الله عنه.
- الهي بحرمت شيخ المشائخ حضرت سلمان الفارسي رضى الله عنه.
- الهي بحرمت شيخ المشائخ حضرت قاسم بن محمد بن ابوبكر الصديق رضى الله عنه.
- الهي بحرمت امام المؤمنين شيخ المشائخ حضرت امام جعفر صادق رضى الله عنه.
- الهي بحرمت سلطان العارفين شيخ المشائخ حضرت خواجه بايزيد بسطامي قدس الله سره.
- الهي بحرمت سيدنا حضرت ابوالحسن خرقاني قدس الله سره.
- الهي بحرمت سيدنا حضرت ابو علي فارمدي قدس الله سره.
- الهي بحرمت سيدنا حضرت ابويوسف همداني قدس الله سره.
- الهي بحرمت سيدنا حضرت عبدالخالق عجدواني قدس الله سره.
- الهي بحرمت سيدنا حضرت عارف ريوكري قدس الله سره.
- الهي بحرمت سيدنا حضرت محمود الخير فغنوي قدس الله سره.
- الهي بحرمت سيدنا حضرت علي راميتني قدس الله سره.
- الهي بحرمت سيدنا حضرت محمد بابا سماسي قدس الله سره.
- الهي بحرمت سيدنا حضرت امير كلال قدس الله سره.
- الهي بحرمت سيدنا حضرت بهاء الحق والدين المشتهر بالنقشبند قدس الله سره.

- الہی بحرمت سیدنا حضرت یعقوب چرخي قدس اللہ سرہ.
- الہی بحرمت سیدنا حضرت عبیداللہ احرار قدس اللہ سرہ.
- الہی بحرمت سیدنا حضرت مخدوم محمد زاہد قدس اللہ سرہ.
- الہی بحرمت سیدنا حضرت درویش محمد قدس اللہ سرہ.
- الہی بحرمت سیدنا حضرت خواجگي امکنگي قدس اللہ سرہ.
- الہی بحرمت سیدنا حضرت محمد باقي باللہ قدس اللہ سرہ.
- الہی بحرمت سیدنا حضرت شيخ احمد فاروقي سرهندي الملقب بمجدد الف ثاني قدس اللہ سرہ.
- الہی بحرمت سیدنا حضرت سيد آدم بنوري قدس اللہ سرہ.
- الہی بحرمت سیدنا حضرت شيخ سعدي لاهوري قدس اللہ سرہ.
- الہی بحرمت سیدنا حضرت حاجي ايوب قدس اللہ سرہ.
- الہی بحرمت سیدنا حضرت مخدوم جمال اللہ قدس اللہ سرہ.
- الہی بحرمت شيخ المشائخ زبدة الواصلين ختم العاشقين حضرت مخدوم محمد اسماعيل پريان لوئي قدس اللہ تعاليٰ سرہ الاقدس.
- الہی بحرمت شيخ المشائخ سيد السادات سراج الواصلين فخر العاشقين محب النبي عليه افضل الصلوات والتسليمات حضرت خواجہ سيد محمد بقا شهيد حسيني قدس اللہ تعاليٰ سرہ الاقدس.
- الہی بحرمت شيخ المشائخ شمع الاولياء محي السنة النبوية ماحي آثار البدعة بدرقة السالکين و موصل الطالبين اليٰ مطالبهم حضرت الشيخ السيد محمد راشد روضي دثي رضي اللہ سبحانه و تعاليٰ عنه.

- الٰهي بحرمت شيخ المشائخ، خليفه الله حضرت السيد صبغت الله شاه اول تجر ڌڻي قدس الله سره
- الٰهي بحرمت، شيخ المشائخ، زبدة الواصلين حضرت پير السيد علي گوهر شاه اول ”اصغر“ بنگلي ڌڻي قدس الله سره.
- الٰهي بحرمت، شيخ المشائخ، فخر العاشقين، حضرت پير السيد حزب الله ”مسكين“ تخت ڌڻي قدس الله سره.
- الٰهي بحرمت شيخ المشائخ امام الاولياء حضرت السيد علي گوهر شاه ثاني ”محافي ڌڻي“ قدس الله سره.
- الٰهي بحرمت شيخ المشائخ، عمدة العلماء حضرت السيد شاه مردان ثاني ”ڪوٽ ڌڻي“ قدس الله سره.
- الٰهي بحرمت شيخ المشائخ، الشهيد الاعظم حضرت السيد صبغت الله ثاني ”پگ ڌڻي“ قدس الله سره.
- الٰهي بحرمت شيخ المشائخ حضرت السيد شاه مردان شاه ثاني ”چٽ ڌڻي“ دامت برڪاتهم العاليه.



## حضرت امام العارفين سيد محمد راشد روزي ڌڻي قدس سره جي ذڪر جو طريقو

حضرت خليفې محمود نظاماڻي رحمۃ اللہ علیہ جن ”محبوبية المحمودية“ ۾ حضرت امام العارفين سيد محمد راشد روضي ڌڻي قدس سره جن جي ڏسيل ذڪر جي تلقين ۽ تربيت جو احوال هن ريت ڏنو آهي:

### قادري طريقي جي ذڪر جي ترتيب

هن ذڪر جي شروع ڪرڻ جو وقت سانجهيءَ جي نماز کان پوءِ آهي، ان جي ترتيب هن طرح آهي ته وضو ڪري سانجهيءَ جي نماز پڙهي، ان بعد ٻئي گوڏا اونڌا ڪري، قبلي کي سامهون ٿي ويهجي ۽ اَعُوذُ بِاللّٰهِ مِنَ الشَّيْطَانِ الرَّجِيمِ چئي پوءِ بِسْمِ اللّٰهِ الرَّحْمٰنِ الرَّحِيمِ پڙهي، يارهن ڀيرا پوري سورة قل هو الله احد پڙهي، ان جو ثواب حضرت غوث الثقلين ڪريم الطرفين شيخ المشائخ محي الدين عبدالقادر جيلاني قدس سره جن کي بخشي ۽ ان کان پوءِ پنهنجون اکيون بند ڪري دل جي توجه ۽ حضور سان مرشد جي صورت جو تصور ڪري، جهر يا بلند آواز سان ”لَا إِلَهَ إِلَّا اللَّهُ“ جو ڪلمو هڪ هزار ڀيرا تسبيح جي ڊاڻن تي ڳڻي پڙهي ۽ سڀ ڪنهن سؤ جي پڇاڙيءَ ۾ ڪلمو پورو ڪري ”مُحَمَّدٌ رَّسُولُ اللَّهِ“ چئجي. هن ذڪر وقت صدق دل سان يقين ڪري ڄاڻجي ته الله تبارڪ و تعاليٰ واحد ۽ اڪيلو آهي، ان کان سواءِ ٻئي ڪنهن جو وجود ۽ هستي نه آهي ۽ ذڪر ڪرڻ وقت دل ۾

ٻين خيالن، خطرن ۽ وسوسن کي اچڻ نه ڏجي، پر جيڪڏهن ڪنهن وقت ٻيا خيال، خطرا ۽ وسوسا دل ۾ پيدا ٿين ته هيءُ اسم سڳورو ”يَافْعَالُ“ تي پيرا زبان سان آهستي آهستي چئجي ته دل تان خودبخود اجايا خيال ۽ وسوسا لهي ويندا، پر جيڪڏهن وري به ڪنهن وقت طالب جي دل ۾ خيال ۽ وسوسا پيدا ٿين ته اهو ساڳيو اسم سڳورو مٿين ترتيب سان پڙهندو ته ان جي برڪت سان، سڀ خيال ۽ خطرا دل تان مٽجي ويندا، ڇاڪاڻ جو هيءُ اسم ”فَعَالُ“ الله تبارڪ و تعاليٰ جي اسماءِ حسنيٰ مان هڪ اسم آهي، تنهن ڪري طريقت جي مشائخن ۽ بزرگن سڳورن رضوان الله تعاليٰ عليهم، طالبن جي دليين تان خطرن ۽ وسوسن جي غبار ۽ لت کي لاهڻ لاءِ انهيءَ اسم سڳوري جي پڙهڻ جو ارشاد ڪيو آهي. ذڪر جي اوائل وارن ڏينهن ۾ هن فقير (خليفه محمود قدس سره) کي ذڪر جي دوران دل ۾ وسوسا ۽ خطرا پيدا ٿيندا هئا، پوءِ پاڻ (حضرت پير سائين روضي ڌڻي قدس سره) مون کي انهن وسوسن جي دفع ڪرڻ لاءِ انهيءَ اسم سڳوري جي پڙهڻ جو ارشاد فرمايائون. پوءِ سندن انهيءَ امر فيض نظر جي برڪت سان، هن اسم سڳوري جي پڙهڻ سبب، سڀئي خيال ۽ خطرا دل تان لهي گر ٿي ويا ۽ وري نه ٿيا.

انهيءَ تسبيح جي پوري ٿيڻ کان پوءِ ”إِلَّا اللهُ“ هزار پيرا پڙهجي ۽ ان کان پوءِ ”الله“ هزار پيرا ۽ ان کان پوءِ ”هُوَ“ هزار پيرا پڙهجي. اهڙي طرح سان جڏهن ذڪر جا اهي چار هزار ڪلما پورا ڪجن ته پوءِ مراقبي ۾ ويهي قلب ڏانهن متوجه ٿجي، جيڪو ڏائي بٻي کان ٻه آڱريون هيٺ تي آهي. ان مراقبي ۾ گهڻي خيال ۽ توجه سان ”الله“ جي اسم مبارڪ جي صورت کي قلب (دل) تي نقش ڪرڻ ۾ مشغول ٿجي ته جيئن قلب ۾ حرڪت ۽ جنبش پيدا

ٿئي. جڏهن قلب ۾ حرڪت جو جاري ٿيڻ معلوم ٿئي، ته پوءِ هن برڪت واري اسم، الله کي پوري خبرداري ۽ ڪوشش سان قلب (دل) تي بار بار پيو مونتائجي ۽ تڪرار ڪجي (يعني ائين محسوس ڪجي ته دل هر حرڪت سان الله، الله پئي چوي) ته جيئن اهو اسم مبارڪ الله قلب (دل) تي اهڙي طرح نقش ٿي وڃي، جو جڻ پٿر تي اُڪرجي نقش ٿي ويو آهي. انهيءَ مراقبي واري حالت ۾ خيالن ۽ وسوسن کي دل ۾ جاءِ نه ڏجي، بلڪ سڪون سان هن اسم مبارڪ الله جي تصور ۾ مشغول ٿي وڃي. مراقبي کان علاوه به اٿئي، ويني، اڪيلائي ۾ توڙي خلق سان گڏ هجڻ واري حالت ۾ به نهايت خبرداريءَ سان هن اسم مبارڪ الله جي تصور سان پنهنجي دل کي هر وقت مشغول رکي. الله تبارڪ و تعاليٰ پنهنجن ذڪر ڪندڙن ٻانهن جي وصف هن طرح بيان ڪرڻ فرمائي آهي: **إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۝ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ**

يعني ”بيشڪ آسمانن ۽ زمينن جي خلق ۾ ۽ راتين ۽ ڏينهن جي هڪ ٻئي پٺيان اچڻ ۽ وڃڻ ۾ دانائن لاءِ نشانيون ۽ عبرتون آهن. اهي ئي الله تعاليٰ کي اُٿئي، ويني ۽ لپٽي ياد ڪن ٿا.“ انهيءَ ڪري اهڙن ذڪر ڪندڙ شخصن لاءِ هن کان وڌيڪ ٻي ڪا به خوش نصيبي ۽ دولت نه آهي، جو حق سبحانه و تعاليٰ انهن کي خوشخبري ڏيڻ لاءِ ڪين ”فَاذْكُرُونِي اَذْكُرْكُمْ“ جي نعمت سان خطاب ڪيو آهي. (يعني پوءِ اوهين مون کي ياد ڪريو ته آئون اوهان کي ياد ڪريان) انهيءَ ڪري طالب کي گهرجي ته پاڻ کي ذڪرن ۽ فڪرن ۾ گهڻو مشغول رکي، ته جيئن اهو ذڪر سموري



جسم ۾ جاري ٿئي. ذڪر جي جاري ٿيڻ کان پوءِ طالب ۾ ٻه حالتون ظاهر ٿيڻ لڳنديون. يعني ڪڏهن کيس ”قبض“<sup>(1)</sup> واري حالت ٿيندي ۽ ڪڏهن ”بسط“<sup>(2)</sup> واري حالت. اهو سڀ ڪجهه، جيڪي ٿئي ٿو سو الله تعاليٰ جي اسم ”قابض“ ۽ ”باسط“ جو اثر آهي، جيڪي ٻئي الله تعاليٰ جا صفاتي نالا آهن. پهرئين اسم جو اثر ”اِقباض“ (بند ٿي پوڻ) ۽ ٻئي اسم جو اثر ”اِنبساط“ (کلي پوڻ) آهي. ياد رکڻ گهرجي ته انهن ٻنهي اسمن جي اثر واريون حالتون، هر وقت طالب منجهه موجود آهن، مگر طريقت ۾ داخل ٿيڻ کان اڳ، انهن اسمن جو تاثير ۽ اثر سندس غفلت ۽ بي خبريءَ سببان، کيس سمجهڻ ۽ محسوس ڪرڻ ۾ نٿو اچي. جيئن ته انسان جي زندگيءَ جون ٻه حالتون آهن، مثلاً اهو ڪنهن وقت خوشيءَ ۾ هوندو آهي ته ڪنهن وقت ڏک ۾، پر اهڙا انسان، هنن اسمن جي تاثير کي پروڙي ۽ سمجهي نٿا سگهن، ڇاڪاڻ جو اهي ويچارا ”حال“ واري علم کان بي نصيب هئڻ سبب اڻڄاڻ آهن. پر جڏهن طالب طريقت ۾ داخل ٿئي ٿو ۽ پنهنجي قلب (دل) تي خبرداري ۽ هوشياري سان نظر رکي توجه ڪندو ته پوءِ ان وقت، هنن ٻنهي اسمن جو تاثير معلوم ٿيندس. يعني ڪنهن وقت مٿس اسم ”قابض“ غلبو ڪندو ۽ ڪنهن وقت اسم ”باسط“ مٿس غالب رهندو. جڏهن طالب جي دل تي قبض واري حالت ظاهر ٿئي

(1) قبض جي معنيٰ ڪنهن شيءِ جو بند ٿيڻ. بعضي وقتن ۾ سالڪ تي ڪن مصلحتن سببان عبادت وارن ڪمن مان لذت ڇڏي وڃي ٿي، جنهن ڪري سالڪ جي طبيعت ملول ٿي وڃي ٿي.

(2) بسط معنيٰ ڪشادو ٿيڻ. جنهن وقت سالڪ تي الله تبارڪ و تعاليٰ جي عنايتن جا اثر ظاهر ٿيڻ لڳن ٿا، جنهن ڪري ان مان سالڪ جي قلب کي لذت ۽ فرحت ملي ٿي.

تہ پوءِ کيس گهرجي تہ ان کي ٿارڻ ۽ دور ڪرڻ لاءِ وڌيڪ ڪوشش ۽ همت کان ڪم وٺي، ڇاڪاڻ تہ ذڪر جي بند ٿيڻ کان پوءِ قلب ۾ جيڪا پریشاني ۽ بي آرامي پيدا ٿئي ٿي، ان کي فقط پنهنجي همت ۽ ڪوشش سان ئي دفع ڪري سگهجي ٿو ۽ ائين ڪرڻ سان طالب جي صداقت ظاهر ٿئي ٿي. انهيءَ سلسلي ۾ حضرت پير سائين روضي ڌڻي رحمۃ اللہ علیہ جن هي بيت فرمائيندا هئا:

ڏوئين چيس ڏور، ڪيچ پرانهون پنڌ ٿيو،  
پاڻا پيئي پور، وڪ وڌائين وٽري.

جڏهن ڪو پست همت ۽ گهٽ قوت وارو ماڻهو پاڻ منجهه قبض جو اثر ڏسي ٿو تہ پنهنجي ڪوشش ۽ همت کي ڇڏي، مايوس ٿي بس ڪري ويهي ٿو رهي. اهڙن ماڻهن لاءِ ڪنهن بزرگ چيو آهي:

همت بلند بايد، عشاق مست ۽ را  
مرد خيس همت در عاشقان گنج

يعني: مست شراب پيئندڙ عاشقن کي بلند همت هئڻ ڪپي، بي همت شخصن جي عاشقن ۾ گنجائش نه آهي.

حضرت پير سائين رحمۃ اللہ علیہ جن مبتدي يعني شروعاتي طالب جي حال موافق ”قبض ۽ بسط“ بابت هن طرح مثال ڏيندا هئا تہ اهي ٻئي حالتون مبتدي طالب جي لاءِ ننڍي ڪڪريءَ جي مثل آهن. ”قبض“ واري ڪڪري جهڙي پٽ ظاهر ٿي ۽ فوراً گر ۽ محو ٿيو وڃي ۽ ”بسط“ واري آهسته آهسته ظاهر ٿئي ٿي ۽ اها آهسته آهسته گر ٿيڻ لڳي ٿي. ”بسط“ جي ظهور ٿيڻ وقت طالب کي خوشي ۽ فرحت حاصل ٿئي ٿي ۽ وري ان جي غائب يا بند ٿيڻ ڪري غمگين ۽ مايوس ٿئي ٿو. اي منهنجا دوست! هن ذڪر جي

ترتيب مٿي بيان ڪري آيا آهيون، هاڻي هن ذڪر جو مطلب ۽ معنيٰ بيان ڪجي ٿي:

## 1- لآِلَه

ذڪر جو حق اهو آهي ته ان جي معنيٰ ۽ مفهوم کي چڱي طرح ڌيان ۾ ويهارجي، جيئن ته ”لآِلَه“ جي چوڻ سان ماسوي الله جي، پنهنجي دل جي فرحي تان، ايتري قدر ميساري ۽ ڌوئي ڇڏجي، جو ورهين جا ورهيه ۽ سال لنگهي وڃن، تڏهين به اهي ياد ڪرڻ سان به، دل ڏانهن وري نه اچن. اهڙيءَ طرح سان جڏهين دل جي فرحي تان، اهي سڀ غير ميساري ۽ ميسار جي ويا، ته پوءِ اهي هميشه جي لاءِ ختم ٿي ويندا.<sup>(1)</sup> ان کان پوءِ غيب مطلق جي پالڪيءَ ۽ ڌوليءَ مان حجاب وارو پردو لاهي بي نقاب ٿي، هن قيد واري وجود ۾ ”لَا إِلَهَ“ وارو جمال ظاهر ٿي جلو ڪندو، انهيءَ وقت سالڪ تي اهڙي ته خوشيءَ جي لهر چانئجي ويندي، جو ڄڻ ڪنهن اڃايل انسان کي بيابان ۽ رڻ پٽ ۾ مٺي پاڻيءَ جو تلاءُ نظر اچي ۽ پوءِ ان جي ڪا خوشيءَ جي حد ٿي نه رهي. انهيءَ سلسلي ۾ سيد شاهه عبدالڪريم بلڙي قدس سره ڪهڙو نه چڱو چيو آهي:

پير پرينديئي نريا، ايندي لٿي اڃ،  
ويري منجهه سڄ، ڪر لڏي رڻ اڪارئين.

هن بيت جو مطلب ۽ مقصد هي آهي ته جيڪي طالب ۽ سالڪ هن دنيا جي بيابان ۽ رڻ پٽ منجهه، طلب جي ميدان ۾ اڃايل آهن ۽ جڏهن انهن جي نظر جو نيشان وحدت جي مقام تي

(1) لَا إِلَهَ جو اشارو عالم ناسوت جي باطل معبودن ڏانهن آهي، ڇاڪاڻ ته جنهن عالم ۾ انسان رهي ٿو، تنهن کي عالم ناسوت چئجي ٿو.



پوي ٿو، تڏهن اهي ڪثرت جي آئينن مان، وحدت واري مقام جو نظارو ۽ مشاهدو ڏسي خوشيءَ ۾ نٿا ماپن. حضرت پير سائين رحمۃ اللہ علیہ جي طريقي وارن طالبن کي به، طريقت جي سير ۾ ذکر جي شروع ڪرڻ سان ئي اهو مشاهدو حاصل ٿئي ٿو. انهيءَ سلسلي ۾ مخدوم جامي قدس سره پنهنجي هن شعر ۾ ڪهڙو نه چڱو اشارو ڪيو آهي:

در و ديوار من آئينه شود، از کثرت شوق،

هر کجاي نگر، روى ترا مى بينم-

يعني: منهنجا در و ديوار، ڪثرتِ شوق کان آئينه بنجي ويا آهن، جنهن طرف نهاريان ٿو ته تون ئي نظر ٿو اچين.

## 2- إِلَّا اللَّهُ

لَا إِلَهَ إِلَّا اللَّهُ جي تسبيح پوري ٿيڻ کان پوءِ طالب جڏهن إِلَّا اللَّهُ جي ذکر ڪرڻ ۾ مشغول ٿئي ٿو ته ان وقت سڀني شين ۽ وجود کي نفى ڪري، انهن کي ناست ۽ نابود ڄاڻي، وحدت جي اثبات جو بيان ۽ اقرار ڪري ٿو ۽ ان وقت سندس نظر ۾ ڪثرت بلڪل گر ۽ فاني ٿيو وڃي ۽ کيس واحد حقيقي جل شانہ جي وجود کان سواءِ، ٻئي ڪنهن به شيءِ جو وجود ۽ شهود نظر نٿو اچي. يعني الله تبارڪ و تعاليٰ کان سواءِ نه ٻئي ڪنهن جي ذات آهي ۽ نه ٻئي ڪنهن جو وجود آهي.

کجا غير که غیر کہ نقش غیر

ما سوى الله، والله ما فى الوجود

يعني: غير ڪير غير جو نقش ڪير، الله تعاليٰ جي ذات جو قسم ته وجود ۾ الله تعاليٰ کان سواءِ ٻيو ڪجهه به نه آهي.<sup>(1)</sup>

### 3- اَللّٰهُ

إِلَّا اَللّٰهُ کان پوءِ ”اَللّٰهُ“ جو ذڪر ڪجي ٿو. هيءُ الله تبارڪ و تعاليٰ جو ذاتي اسم آهي، جو سڀني اسمن خواه صفتن ۽ شيون ۾ جامع آهي. جڏهن طالب، انهيءَ اسم سڳوري<sup>(2)</sup> جي ورد ۾ مشغول ٿئي ٿو، تڏهن پاڻ انهيءَ اسم ۽ ٻين اسمن ۽ صفتن ۽ شيون جي صفت وٺي ٿو، جڏهن انهن سڀني جو پنهنجي وجود اندر مشاهدو ٿو ڪري، تڏهن هن عالم ۽ هن جهان جي مظهرن ۽ مخفي انوارن جو مطلع ۽ آئينو ٿيو پوي. هن باب ۾ سيد محمد مغربي رحمته الله عليه ڪهڙي نه رمز سان اشارو ڏنو آهي:

منجھ ڪه ظلم اوست عالم مايم  
ذات ڪه صفات او ست ادم مايم  
اے آنڪه توئي طالب اسم اعظم  
از ما بگورد ڪه اسم اعظم مايم.

(1) جڏهن سالڪ عالم ناسوت جي سڀني باطل معبودن کي نفی ڪرڻ کان پوءِ هاڻي ان منزل کان مٿي اچي عالم ملڪوت ڏانهن رخ رکي، ”إِلَّا اَللّٰهُ“ جو قائل ۽ اقرار ٿو ٿئي، پوءِ ذڪر وقت دل ۾ هي ارادو رکي ته ”لَا مَوْجُودَ إِلَّا اَللّٰهُ“ يعني الله تعاليٰ کان سواءِ ٻيو ڪو به موجود نه آهي.

(2) ”إِلَّا اَللّٰهُ“ کان پوءِ سالڪ عالم جبروت ڏانهن رخ رکي ٿو الله ۾ فنا وٺي مڙني صفتن جي نسبت ان ذات پاڪ ڏانهن ڄاڻي ٿو ته الله تعاليٰ سڀني صفتن جو جامع آهي، جو اهي صفتون ساڻس قائم آهن.

يعني: جهان جو سندس طلسم وارو خزانو آهي، سي اسين آهيون، آدم جيڪو سندس ذات جي صفت آهي، سي اسين آهيون. تون جيڪو اسم اعظم جو طالب آهين، اسان وٽان لنگهه (يعني اسان وٽ اچ) چاڪاڻ ته اسين ئي اسم اعظم آهيون.<sup>(1)</sup>

#### 4- هُو

الله جي اسم مبارڪ جي ذڪر کان پوءِ ”هُوَ“ جي ذڪر ڪرڻ ۾ مشغول ٿجي ٿو، تنهنڪري ان جي معنيٰ جي سمجهڻ ۾ فڪر ڪجي. هن ڪلمي جو اشارو ذات ”هُوَيت“ ڏانهن آهي. يعني اشارو ڪري ٿو ته الله تبارڪ و تعاليٰ جي اها ذات آهي، جيڪا سڀني شيون ۽ اعتبارن کان خالي ۽ مجرّد آهي. پوءِ طالب انهيءَ ڪلمي جي ذڪر وقت سڀني شيون ۽ اعتبارن کان خالي ۽ تنها ٿي، حق تعاليٰ جي ذات ”هُوَيت“ منجهه محو ٿي وڃي ٿو ته اها ذات بي مثل آهي. هاڻي به ائين آهي جيئن اصل کان آهي. اي دوست! هن ڪلمي جو مطلب ۽ ان جي معنيٰ جي سمجهڻ لاءِ ڪنهن مقبول ۽ حق تعاليٰ جي محبوب ٻانهي جي درڪار آهي، جيڪو هن ڪلمي جي راز جي معنيٰ ۽ مطلب کولي ۽ حل ڪري. اهو راز مرشد ڪامل ۽ مربي مڪمل جي رابطي کان

(1) سالڪ تان جڏهن صفتن وارا حجاب ۽ پردا لهن ٿا، تڏهن اهو جبروتي مڪان کان عروج ڪري وحدت ۾ عالم لاهوت ڏانهن اچي ٿو، ان وقت ”هُوَ“ ”هُوَ“ چونڌڻ ٿئي ٿو، جو کيس الله تعاليٰ جي ذات کان سواءِ ٻئي ڪابه شيءِ نظر نٿي اچي.



سواءِ ڪوبه حل ڪري نه سگهندو. <sup>(1)</sup> هن سلسلي ۾ داناءُ راز حافظ شيرازي رحمۃ اللہ علیہ ڪهڙو نه چڱو چيو آهي:

آئينه سڪندر ڄام ڄم ست بگر

تا بر تو عرض دار احوال ملڪ دارا

يعني: سڪندر جو آئينو، جمشيد جو پيالو آهي ڏس ته توتي دارا جي ملڪ جو احوال ظاهر ٿئي.

جڏهن طالب پنهنجي وجود کي مرشد جي صورت ۾ تبديل ڪندو، تڏهن پاڻ کي مرشد پيو ڄاڻندو ۽ پاڻ کي عين مرشد ڄاڻي هن ريت پيو چوندو:

من تو شدم تو من شدي، من تن شدم تو جان شدي

تاکس نه گوید بعد ازیں، من دیگر تو دیگری

يعني: آئون ”تون“ ٿيس ۽ تون ”آئون“ ٿئين، آئون جسم ٿيس ۽ تون جان ٿئين، انهيءَ کان پوءِ ڪير ائين نه چوي ته تون ٻيو آهين ۽ آئون ٻيو آهيان.

جڏهن طالب جو پورو پورو رابطو مرشد جي صورت سان پيدا ٿيندو، تڏهن طريقت، حقيقت ۽ معرفت جون معنائون ۽ ڪماليتون، جيڪي مرشد کي مشاهدي ۾ آيل هونديون، اهي سڀ هڪ ئي وقت تي طالب کي حاصل ٿينديون.

(1) هن سلسلي ۾ ”هُوَ“ جي اسم بابت وڌيڪ تفصيل لاءِ جيڪڏهن ڪو طالب چاهي ته شيخ عبدالحق محدث دهلوي رحمۃ اللہ علیہ جي ڪتاب ”اخبار الاخير“ تان شيخ حميد الدين ناگوري رحمۃ اللہ علیہ جي احوال ۾ هن اسم ”هُوَ“ جي باري ۾ مفصل احوال ڏسي سگهي ٿو.

اي طالب! مرشد جي صورت کي اندر ۾ تصور ۾ آڻڻ ۽ رابطي رکڻ جو مثال حضرت نوح عليه السلام واري ٻيڙيءَ جي مثال آهي، پوءِ جيڪو شخص اهڙي ٻيڙيءَ ۾ چڙهي سوار ٿيندو، سو دنيا ۽ آخرت جي آفتن، وسوسن ۽ خطرن وارين بيمارين کان امن ۾ رهندو.

چہ غم دیوار امت را کہ باشد چوں تو پشتیبان  
چہ باک از موج بحر آزار، کہ باشد نوح کشیمان

يعني: انهيءَ امت جي ديوار کي ڪهڙو غم، جڏهن تو جهڙو ان جو پشت پناهه آهي، سمنڊ جي لهرن جو انهن کي ڪهڙو خوف، جڏهن حضرت نوح عليه السلام سندن ٻيڙيءَ جو ناڪڻو آهي.

حضرت پير سائين رحمۃ اللہ علیہ جن مرشد جي صورت جي رابطي رکڻ جو مثال هن طرح فرمائيندا هئا ته حاجين کي حجاز جي سفر تي وڃڻ لاءِ پنڌ جون تڪليفون تيستائين آهن، جيستائين اهي جهاز ۾ سوار ٿين، سوار ٿيڻ کان پوءِ ته جهاز کي پنڌ ڪرڻو آهي. اي دوست! انهيءَ ڪري تون هيءَ ڳالهه سمجهه ته حضرت پير سائين رحمۃ اللہ علیہ جن جي طريقي وارن کي جذب ۽ موهبت (يعني رياضت بنان) واريون نعمتون، محض سندن صورت مبارڪ جي رابطي سببان عطا ٿيل آهن. هن ڪري جو پاڻ ”مراد“ آهن ۽ نه ”مريد“ بلڪ ائون ته حيرت ۾ آهيان ته پاڻ ڪهڙي شيءِ هئا ۽ ائون ڇا بيان ڪريان.

نه بشر خوانم اے دوست، نه حور نه پری،

ایں ہمہ بر تو حجاب ست، تو چیزی دیگری۔

يعني: اي دوست! آئون توکي نه بشر چوان ۽ نه حور نه پري. اهي سڀ توتي پرڏا آهن، حقيقت ۾ تون ڪا شيءِ ئي ٻي آهين. سندن مريد جيڪي ڪانئن طريقت ۾ فيضياب ٿيا آهن، سي پڻ صاحب مراد آهن ۽ نه مريد. جهڙي طرح الله تبارڪ و تعاليٰ، سرور ڪائنات، فخر موجودات، حضرت رسول الله ﷺ جن کي نندمان اُٿاري، کين معراج جو شرف بخشيو، اهڙيءَ طرح سان هن طريقي مبارڪ مان هدايت ۽ فيض حاصل ڪندڙن ۽ باطني فائدا وٺندڙن کي پڻ الله تبارڪ و تعاليٰ پنهنجي اڻ ڪٽ ۽ بي انداز بخششن ۽ احسانن سان، ڪسب ۽ رياضتن جي محنت بنان پنهنجي مقرب ٻانهن واري منزل تائين رسائي ٿو، ڇاڪاڻ جو سندن ارادتمند مريدن ۾ جذب ۽ ڪشش ايتري آهي، جو انهن تي سلوڪ واريون واٽون ۽ رستا از خود ظاهر ۽ پٿرا ٿيو پون.

ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ

يعني: اها الله تعاليٰ جي ڀلائي ۽ مهرباني آهي، جنهن کي گهري، تنهن کي ڏئي ٿو. الله تعاليٰ وڏي ڀلائي ۽ مهربانيءَ جو صاحب آهي.

اي طالب! آئون جنهن ڳالهه جو ذڪر ڪرڻ وارو هئس، تنهن کي ڇڏي ڪٿان جو ڪٿي وڃي نڪتس. هاڻي وري اصل مقصد ۽ معنيٰ جو ذڪر ڪريان ٿو. اهو هي آهي ته سلوڪ واري فن ۽ علم مان جيڪو خلاصو ۽ مقصود آهي، سو آهي قلب جي صفائي ۽ نفس جي پاڪائي، ڇاڪاڻ جو انسان جي ساري جسر جو دارومدار قلب تي آهي، جيڪو ڏائي بئي جي هيٺان آهي، جنهن جي بناوت ۽ ساخت جي شڪل صنوبر جهڙي آهي ۽ صوفين جي اصطلاح ۾ ان کي ”مضغو“ چوندا آهن. انهيءَ بابت حديث



شريف ۾ هن طرح آيل آهي:

الْأَقْبَسُ جَسَدِ بَنِي آدَمَ الْمُضَفَّةُ إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ

الْجَسَدُ كُلُّهُ. (صحيح بخاري)

يعني: ۽ بيشڪ آدم جي اولاد جي جسم ۾ هڪڙو مضغو (گوشت جو ٽڪرو) آهي، جيڪڏهن اهو صحيح سالم آهي ته پوءِ سارو جسم سالم آهي ۽ جيڪڏهن اهو فاسد آهي ته پوءِ سارو جسم فاسد آهي. خبردار هجو ته اهو قلب (دل) آهي.

جيئن ته سلوڪ جي سڀني طريقن جو مدار ۽ بنياد قلب جي اصلاح (۽ فساد) تي موقوف آهي، ته پوءِ ڄاڻڻ گهرجي ته طالب کي ڪلي خواه جزوي ڪماليتن جو حاصل ٿيڻ هن شغل تي موقوف آهي. انهيءَ ڪري طالب کي گهرجي ته پنهنجي پوري همت ۽ ڪوشش هن شغل جي پڄاڻڻ ۾ صرف ڪري، جيئن هن شغل جي مقام جون ڪماليتون ظاهر ٿين ۽ ڪماليتن جي خلعتن سان نوازيل ٿئي. اهي سڀ نعمتون ذڪر جي شغلن سان متعلق ۽ موقوف آهن. طريقت وارن مشائخن پڻ هن ذڪر جي شغل کي پسند ڪيو آهي. اهي پڻ انهيءَ ذڪر جي شغلن ۾ مشغول رهندا هئا ۽ طالبن کي پڻ انهيءَ ذڪر جو شغل سمجهائيندا هئا. هن ذڪر جا ڪيترائي طريقا آهن. چئن هزارن واري شغل جي رياضت کان پوءِ پنهنجي مرشد جي امر ۽ اجازت سان وري ٻئي شغل جي رياضت ۾ مشغول ٿيڻ گهرجي.

**شغل ٻيو - يَا اَللّٰهُ يَا هُوَ**

هيءُ شغل پڻ قادري طريقي وارن شغلن مان آهي. هن

فقير (حضرت خليفو محمود رحمۃ اللہ علیہ) کي هن شغل جي رياضت بابت پنهنجي مرشد سڳوري کان هن طرح ارشاد ۽ اجازت ٿيل آهي ته سڀ ڪنهن نماز کان پوءِ هڪ سؤ ڀيرا ”يَا اللَّهُ يَا هُوَ“ جو شغل هن طريقي سان ڪجي، جيئن ”يَا اللَّهُ“ جي اسم کي قلب کان ڇڪي، ”اللَّهُ“ جي ”ة“ واري اکر کي ساڄي ڪلهي تي آڻي پورو ڪري ۽ ”يَا هُوَ“ جي اسم کي انهيءَ ساڳئي (ساڄي) ڪلهي کان شروع ڪري ”سري“ ۽ ”روحي“ لطيفن کان لنگهائي، قلب تي زور سان ضرب لڳائي. هن شغل تي پڻ هميشگي ڪجي، جيئن اهو ذڪر ساري جسم ۾ جاري ٿئي. جڏهن هن ذڪر جي ساري جسم تي جاري ٿيڻ جو اثر ظاهر ٿيڻ لڳي ۽ قلب ۾ حرڪت اچي، تڏهن به هن شغل کي بلڪل نه ڇڏجي، جيستائين ڪ قلب ۾ تحرڪ غلبو نه وٺي. جڏهن ڪامل مرشد جي توجه سان هن ذڪر جي جاري ٿيڻ جو دروازو کلي پوي ۽ قلب ۾ ذڪر ۾ فڪر هر وقت جاري رهي. هن شغل جي رياضت ۾ ڪماليت حاصل ڪرڻ کان پوءِ پنهنجي مرشد جي اجازت سان ”پاس انفاس“ واري شغل ۾ مشغول ٿيڻ گهرجي. ڇاڪاڻ جو مرشد جي اجازت کان سواءِ، پنهنجي سر از خود شغلن ۾ مشغول ٿيڻ سان ڪو به اثر ظاهر نه ٿيندو. انهيءَ ڪري سلوڪ جي طريقي ۾ باطني توڙي ظاهري مشغولين ۾ مرشد کان اجازت وٺڻ کي واجب بلڪ فرض ۾ شمار ڪيو وڃي ٿو.

### فنا في الشيخ مرشد جو تصور ۽ فڪر

مرشد سڳوري جي (صورت) صحبت جو فڪر ڪرڻ، پوءِ اهو قادري طريقي جو هجي يا نقشبندي، سالڪ کي گهرجي ته

اول اول هن حضور ۾ مرشد جي صورت (صحت) جو فڪر ۽ تصور اهڙو ڪري، جيئن پنهنجي وجود کي مرشد جي حقيقت ۽ صورت ۾ محو ۽ معدوم ڪري ۽ محويت ۽ فنائيت اهڙي هجي، جو سندس وجود جي جاءِ تي مرشد وارو وجود هجي ۽ سندس حقيقت جي جاءِ تي مرشد جي حقيقت رهي ۽ پاڻ کي وچ ۾ نه ڄاڻي. ائين ڪرڻ سان پاڻ ۾ مرشد جي سڀني ڪماليتن وارين حقيقتن کي کلي يا جُڙي پاڻهي لهندو. پوءِ هن صورت ۽ حقيقت سان مٿي اچي پاڻ سڳورن ﷺ ۽ طريقت جي پنهنجن مرشدن سڳورن جي صورت ۽ حقيقت جو تصور ڪري ۽ گهڻي همت ۽ ڪامل تصور سان پنهنجي صورت ۽ حقيقت پاڻ سڳورن جي مبارڪ صورت سان ڳنڍيل ٿئي، جيئن سندن صورت مبارڪ ۽ حقيقت مٿس پڌري ٿئي ۽ اهڙي طرح مرشدن جي صورت ۽ حقيقت جو پاڻ ۾ تصور ڪري جيئن ظلي ۽ اصلي ڪماليتن سان انهن جي حقيقت کي لهي ۽ پڻ انهن جا مشرب ۽ مذهب ۽ انهن جا اسم ۽ تعلق ۽ امڪان ۽ وجوب ۽ صفتون ۽ شيونن جا ۽ مرتبن مٿان مرتبو جن جو انساني حقيقت جي لڪل اسرارن ۽ گجهن سان تعلق رکن ٿيون، سي سڀ پاڻ ۾ لهي ۽ پڻ پنهنجي استعداد موجب هر هڪ جذبي ۽ سلوڪ جي واٽ حاصل ڪري، ان کان پوءِ ”احديت“ ڏانهن متوجه ٿئي ۽ ان هنڌ مشاهدو ڪري ڏسندو ته هي سڀئي ڪٿيا ۽ ڪسيون آهن جي ”احديت“ واري درياءُ مان جاري پيون ٿين، جي وري اچيو ساڳئي ان درياءُ ۾ پون ۽ ان هنڌ عالم خلق ۽ عالم امر جي سڀني فردن جي حقيقتن جو چڱيءَ طرح مشاهدو ڪندو ته اهي عالم امر کان رنگارنگي لباس ڍڪي هن عالم خلق ۾ آيا آهن ۽ پاڻ تي هي ۽ هو جو نالو رکايو اٿن ۽



درحقيقت انهن سڀني جو وجود هڪڙو آهي، جو معنيٰ سان صورت ڏي آيو ۽ صورت کان معنيٰ ڏي.

ڪوت ڊيگر پوئد جلود ڊيگر ڪند،

مظهر ڊيگر نمايد بهر اظهار ڪرد.

يعني: جڏهن وڳو ٻيو ڍڪي ته جلوه ٻيو ڪري. پٿري ڪرڻ لاءِ مظهر ٻيو ڏيڪاري.

جڏهن مشاهدي ۾ ڏٺئي ۽ معلوم ڪيئي ۽ گوش يعني ڪن کي هنن اسرارن کي پوش ڪر يعني ظاهر نه ڪر.

صورت ليکي هت معنيٰ ليکي ماروئين،

عمر منهنجي ڇت اوطاقون ٿرن ۾.

اهڙي قسم جا عارف ظاهر ۾ خلق سان گڏ آهن ۽ باطن ۾ حق سبحانه و تعاليٰ سان ۽ نه انهن کي حق سبحانه و تعاليٰ سان هٿ مانع آهي. جڏهن هن مقام تي سالڪ جو سير رسي ٿو، پوءِ اهو ڪائن ۽ بائن آهي. ڪائن يعني حق سان هوندڙ آهي ۽ بائن يعني خلق سان گڏ هوندڙ آهي. (غرض ته سالڪ کي انهن ٻنهي حالتن ۾ ڪنهن به قسم جو حجاب حق سبحانه و تعاليٰ سان هٿ مانع نه آهي) هن شغل جي ذڪر جو تفصيل وڏو آهي ۽ هتي مجمل طرح آندو ويو آهي ۽ جيڪڏهن ان جو تفصيل سان، جدا جدا بيان ڪجي ته جيڪر رسالو وڏو ڪتاب ٿي پوي. انهيءَ سبب اختصار کي پسند ڪيم. جيئن ته ان جي خرار مان هڪ لپ ڪٽڻ سان جنس جي خبر پئجي وڃي ٿي. جيڪڏهن طالب سچي دل وارو آهي ته هن مختصر مضمون واري عبارت مان شغل وارو مقصد ۽ مراد سگهو حاصل ڪندو، پر هتي عالي همت ۽ بلند فطرت ۽ ذاتي عشق ۽ محبت جي زيورن سان سينگاريل طالب

هجي ۽ جنهن پاڻ کي گهڻي ڪوشش ۽ همت سان آراسته ڪيو هجي، ڇاڪاڻ ته تيز ۽ تڪو گهوڙو پنهنجي تڪائي ۽ تيزيءَ جي همت سبب ٿورڙي ئي مدت ۾ پنهنجي منزل مقصود تي پهچي ٿو. پوءِ جيڪڏهن سالڪ جو استعداد ڪماليٽ سان آهي ته پوءِ هي سڀئي اسرار ”فنا في الشيخ“ منجهه حاصل ٿيندس ۽ پنهنجي مراد ۽ مقصد کي رسندو ۽ اهو رستو بلند همت ڪامل سان آهي.

همت بلند بايد عاشق مست مي را  
مرد خيس همت در عاشقان نكند

يعني: شراب پياڪ عاشق مست کي وڏي همت گهرجي، گهٽ همت وارو ماڻهو عاشقن ۾ نه سمائجي.

۽ هي نعمت انهن بي همتن واسطي نه آهي ۽ انهن جو مثال ان وٽ جي پاڇولي جهڙو آهي، جو ان کي هڪڙي هنڌ تي جٽاءُ نه آهي، ڪنهن وقت اهو پاڇولو هن طرف آهي ته ڪنهن وقت ٻئي پاسي. يا ته حيوانن وانگر آهن جي اهي محض کائڻ پيئڻ ۾ مشغول آهن. اهڙن شخصن جي شان ۾ حق تعاليٰ فرمايو آهي ته ”أُولَٰئِكَ كَالْأَنْعَامِ بَلْ هُمْ أَضَلُّ سَبِيلًا“ يعني اهي چوپاين جهڙا آهن. بلڪ اهي انهن کان به رستي کان گهڻو ڀليل آهن. ڇاڪاڻ ته اهي جانور آخرت جي وٽ پڪڙجي عذاب کان آزاد ۽ چٽل آهن ۽ اهي انسان اٿلندو ابدي عذاب ۾ ڦاٿل ۽ ورتل هوندا ۽ سڄي طالب جو ڪم آهي ته رات ۽ ڏينهن طلب ۾ بي قرار ۽ بي آرام هجي.

راه طلب منزل آرام باشد  
شد همسر ريگ قافله ما

يعني: منزل جو طلبيندڙ گس ۽ واٽ تي آرام نٿو ڪري ۽

ريگستان جي واري سفر ۾ اسان جي قافلي سان همسفر  
آهي.

اي منهنجا دوست! طلب واري وادي خونخوار ۽ خطرناڪ  
آهي ۽ دنيا ۽ عقيبي تان هٿ ڪڍڻون آهي. جنهن هي بيت چيو آهي،  
تنهن جو وات شال ڪير سان ڀريل هجي.

مال و جان را تو برو ڪجا باز  
راه نزديڪت چرا ڪردے دراز

يعني: وڃ مال ۽ جان کي هڪڙي ئي هنڌ قربان ڪر. وات نزديڪ  
آهي، تون ڇاڪاڻ ڊگهي ٿو ڪرين.

اي دوست! عقل جو عشق سان ڪو ٺاهه ۽ ڪم نه آهي ۽  
عقل کي پڻ مولا سائين جل شانہ جي طلب ۾ ڪا حيثيت ۽ وقار  
نه آهي، جنهن جو مثال هن نقل مان پڌرو آهي. هڪڙي ڏينهن  
حضرت امام حسين عليه السلام قيس کان پڇيو ته اي قيس! خلافت اسان  
جو حق آهي يا يزيد جو، هو ويچارو ليليٰ جي عشق ۽ محبت ۾  
اهڙو گرفتار ۽ مستغرق هو، جو انهيءَ سوال جو جواب سندس  
عقل ۽ فهم ۾ نه آيو. پوءِ دل اندر جيڪي هئس سو زبان تي حرف  
آڻي چيائين ته خلافت نه ڪو اوهان جو حق آهي نه يزيد جو، بلڪ  
خلافت ليليٰ جو حق آهي. حضرت امام حسين عليه السلام ان جو  
اهو جواب ٻڌي چيو ته اي مجنون! هليو وڃ. انهيءَ خطاب ڪرڻ  
سان قيس تي نالو مجنون پيو.

مجنون عشق را دگر امروز حالت است  
که اسلام دين ليل ديگر ضلالت است



يعني: عشق جي مجنون جي اڄ ٻي حالت آهي، ڇاڪاڻ ته ان جو دين اسلام ليليٰ ۽ ٻي گمراهي آهي.

اي طالب! عشق ۽ محبت کان سواءِ هن وات ۾ اچڻ ڏکيو آهي، بلڪ محال آهي. جيئن ان مٿي هيءَ حديث دليل آهي: يعني جنهن کي ان لاءِ محبت نه آهي، تنهن کي ايمان مان ڪو نصيب ۽ پاڳو نه آهي. پوءِ تون انصاف ڪري ڏس ته ايمان واسطي محبت جو هئڻ شرط آهي ۽ قاعدو آهي ته جڏهن شرط نه ٿيندو ته مشروط به نه هوندو ۽ پڻ وچ ۾ ٻيا علاقا ۽ واسطا جي ماسوي الله تعاليٰ کان مانع ۽ روڪيندڙ آهن، جي اهي ڪڪن ۽ ڪنڊن مثل آهن، سي عشق جي باهه کان سواءِ انهن جو سڙڻ مشڪل آهي. جيئن ان باب ۾ آيو آهي ”اَلْعِشْقُ نَارٌ يَحْرِقُ مَاسُوِيَ اللَّهِ“ يعني عشق باهه آهي جو ماسوي الله تعاليٰ کان سواءِ ٻي سڀ کي ساڙي ڇڏي. عشق جو شهيد مخدوم عبدالرحيم مگريو عليه الرحمة چيو آهي:

اوڏيون جي عشق ڪيون عقل سودو آڇ ڪري،  
عشق ڦر فرمائي، عشق اهڙي راهه جا عقل کي اڌ ڪري.

يعني: جيڪي عشق کي اوڏا ۽ ويجهه آهن، اتي عقل واپار ۽ حرص ڪيئن ڪندو، ڇاڪاڻ ته عشق ڦرڻ ۽ لٽڻ جو پيو حڪم ڪري. عشق جي راهه اهڙي آهي، جو عقل کي وڌي به اڌ ڪري.

اي منهنجا پيارا ڀاءُ! هن هنڌ تي عقل کي وڪڻي ڪپائي ڇڏ ۽ پاڻ کي عشق جو لباس پهراءِ ۽ هوش کي ڇڏي، بيهوش ٿي. اي دوست! عشق سان راند ڪرڻ سو چڱ ڪر جان تان هٿ ڪڍڻون ۽ سرفرازي آهي ۽ دنيا ۽ عقيبي جي قيد کان چوٽڪارو

۽ آزادي آهي ۽ نامرادي جي صورت ۾ مراد آهي. ان باب ۾ ڏس ته پٽ واري شاهه عبداللطيف قدس سره ڪهڙو نه چڱو چيو آهي:

نامرادي نور، اوندھ، اميد  
سانگ سسيءَ جو سور کات ته ٿيڻ ڪاٻڙي

يعني: نامرادي نور آهي ۽ اونداهي اميد. سسيءَ جو سانگ يعني طمع ڇڏ ته ڪاٻڙي ٿيڻ.

ڪاٻڙي هندن مان جوڳين ۽ سامين جو هڪ قسم آهي. هن جاءِ تي عشق جي ڳالهه هلي آهي پر اها پوري ٿيڻ واري نه آهي. ”لُحَامَعَانِ كَسُوجِ الْبَحْرِ“ يعني عشق جون معنائون ۽ حقيقتون سمند جي لهرن وانگر ڳڻڻ کان ٻاهر آهن. پوءِ سڄي طالب طلب واري لاءِ ايتري قدر بس آهي، جو چوندا آهن ”الْعَاقِلُ تَكْفِيهِ الْإِشَارَةُ“ يعني عاقل کي اشارو ڪافي آهي. اي منهنجا دوست! جيڪي مون چيو آهي ۽ چوان پيو، تنهن کي سمجهڻ جي ڪوشش ڪر ۽ هي سڀ تو منجهه آهي ۽ غفلت جي ڪپھ ڪنن مان ڪڍ ۽ دل وارين اکين مان غفلت واري ڳهر ۽ اوجھراڻي ڇڏي سجاڳ ٿي. بلڙيءَ واري شاهه عبدالڪريم قدس سره فرمايو آهي:

هي ڪن ڏيئي گاڏهان، ٻٽا ڪن ڳنهيڃ،  
تن کي آڇيڇ سپريان جي ڳالهڙي.

يعني: هي ڪن گڏهن کي ڏيئي ٻيا ڪن خريد ڪر. انهن کي محبوبن جون ڳالهيون ٻڌاءِ.

اي دوست! جڏهن تون اهڙو فڪر ڪندين ته پوءِ سڀئي

مرادون ۽ مقصد پاڻ ۾ لهندين. جنهن جاءِ تي آدمي آهي، ته ان لاءِ هڪڙو حرف بس آهي.

### صورتِ محمدي ﷺ جو فڪر ۽ ان سان گڏ چئن يارن جو فڪر

هن حضور جي فڪر جي واٽ هي آهي ته پاڻ سڳورن ﷺ جن جي صورت جو تصور لطيفي اخفي ۾ ڪجي، جو سندن نور ان لطيفي منجهه آهي ۽ حضرت ابوبڪر صديق ﷺ جي صورت جو تصور لطيفي خفي ۾ ڪجي، سندن نور ان لطيفي ۾ آهي ۽ حضرت عمر ﷺ جي صورت جو تصور لطيفي سري ۾ ڪجي. جو سندن نور ان لطيفي منجهه آهي ۽ حضرت عثمان ﷺ جي صورت جو تصور لطيفي روعي ۾ ڪجي، جو سندن نور ان لطيفي ۾ آهي ۽ حضرت علي ﷺ جي صورت جو تصور لطيفي قلبي ۾ ڪجي، جو سندن نور ان لطيفي ۾ آهي. سالڪ کي گهرجي ته شغل جي شروع ڪرڻ وقت پهريائين پنهنجن ٻنهي اکين کي بند ڪري، مٿين ترتيب وار سڀني نالن سڳورن کي سندن لطيفن ۾ پوري همت ۽ دل جي توجه سان انهن جي صورتن جو تصور ڪري شغل ۾ مصروف ٿئي ۽ ان وقت دل کي اجاين ۽ بي مقصد خيالن کان پري ڪري، شغل سان محبت رکي ۽ ان سان گانڊاپو، ميلاپ ۽ انس اهڙو رکجي، جيئن فڪر جي وچ ۾ پاڻ ۽ سندس وجود نه هجي. جڏهن طالب جو هئڻ فڪر ۾ فنا ۽ گم ٿي ويو ته پوءِ سندس استعداد ۽ مناسبت موجب انهن لطيفن مان پاڻ سڳورن ﷺ جن جي صورت مبارڪ ۽ چئن يارن سڳورن رضوان الله تعاليٰ عليهم اجمعين جن جي صورت تجليءَ سان



پتري ڏسڻ ۾ ايندي.<sup>(1)</sup> پوءِ سالڪ جو جيتري قدر پاڻ سڳورن ۽ سندن چئن يارن سان قرب ۽ محبت جي مناسبت ۽ نسبت هوندي، اوتري قدر انهن جي صورتن جي سڃاڻپ ٿيندي ۽ اهو سڃاڻپ پڻ سالڪ جي درجن ۽ مرتبن جي تفاوت موجب آهي. پوءِ جنهن جي جيتري همت ۽ ڪوشش هوندي، تنهن کي اوتري قدر صورتن مبارڪن سڃاڻڻ ۾ ڪاميابي نصيب ٿيندي، هن هنڌ تي سالڪ جيڪڏهن پوري همت ۽ ڪوشش ڪندو ته صورت مان از خود معنيٰ جي حقيقت چڪجي پتري ٿيندي ۽ ان وقت لطيفن جي نورانيت لطيفن جي صاحبن سان گڏ پتري ٿيڻ لڳندي ۽ هر هڪ کي سندن لطيفي واري مقام ۾ انهن جو مشاهدو ڪندو ۽ انهن جا احوال سالڪ جي قرب موجب پتري ٿيندا ۽ انهن سڳورن جي ويجهڙائي به انهن جي مرتبن موجب ظاهر ٿيندي، ڇاڪاڻ ته انهن جي مرتبن ۾ فرق آهي. سڀني نبين ۽ اولوا العزم رسولن کان مٿانهن مرتبو پاڻ سڳورن ﷺ جو آهي، جو پاڻ فرمايو اٿن ”كُنْتُ نَبِيًّا وَآدَمُ بَيْنَ الرُّوحِ وَالْجَسَدِ“ يعني آئون نبي هوس ۽ آدم عليه السلام روح ۽ مٽيءَ جي وچ ۾ هو. اگرچہ ظاهر ۾ آدم عليه السلام ساري جڳ جو اب يعني پيءُ آهي، پر حقيقت ۾ آنحضرت ﷺ جن ساري عالم جا اب يعني پيءُ آهن، ڇاڪاڻ ته سندس شان ۾ آيو آهي ته ”لَوْلَا لَمْ أَظْهَرْتُ الرُّبُوبِيَّةَ“ يعني: جيڪڏهن توکي نه خالقان ها ته پنهنجي ربوبيت پتري نه ڪريان ها. پوءِ معنوي لحاظ سان پاڻ سڳورن کي ڪلي فضيلت حاصل آهي ۽ ظاهري صورت ۾ حضرت آدم عليه السلام کي فضيلت جزئي مليل آهي

(1) اهو ڏسڻ ظلي آهي، نه حسي. جهڙو آئيني ۾ پنهنجي صورت ڏسڻ.

۽ پاڻ سڳورن ﷺ ۽ چئن يارن جون ڪماليون لکڻ ۽ چوڻ کان  
 ٻاهر آهن.

هَٰذَا مَعَانِ كُنُوجِ الْبَحْرِ فِي عَدَدِ  
 وَفَوْقَ جَوْهَرِهِ فِي الْحُسْنِ وَالْقِيَمِ

هن حضور کي حاصل ڪرڻ جو دارومدار نفس<sup>(1)</sup> جي  
 تصفيي ۽ قلب<sup>(2)</sup> جي تزڪيي ۽ روح<sup>(3)</sup> جي تجلي ۽ سري<sup>(4)</sup> جي  
 تخليي تي ٻڌل آهي. يعني نفس جي پاڪائي ۽ قلب جي صفائي  
 ۽ روح جي روشنائي ۽ سري يعني ماسواءِ کان خالي هجڻ انهن  
 سڀني ۾ پوري ڪمليت هجي ۽ پڻ ٻين حضور مان چڱو نصيب  
 حاصل ٿيل هجي. جيڪي هن رسالي ۾ مذڪور ڪيل آهن ۽ اميد  
 آهي ته حضورن واري حالت مان تبديلي ٿي قرب خداوندي کي  
 قريب ٿيندو ۽ عشق سان مشرف ٿي جذب وارو مقام عطا ٿيندو  
 ۽ پڻ هستيءَ وارو لباس ان تان لاهي انهن سڳورن جي ڪماليتن  
 وارو لباس ڍڪائيندس. سالڪ کي گهرجي ته هن هنڌ تي اسرارن  
 ۽ عرفان وارين معرفتن جي ڪماليتن کي زبان تي آڻي پترو نه  
 ڪري (ڇاڪاڻ ته اهڙيون ڳالهيون عامن جي سمجهڻ کان مٿي

(1) معلوم هجي ته نفس جي پاڪائي سندس خواهشن ۽ سندن جي  
 مخالفت ۽ نامرادي ڪرڻ سان آهي.

(2) قلب جي صفائي لَا إِلَهَ إِلَّا اللَّهُ جي جهر ذڪر سان آهي.

(3) روح جي روشنائي مراقبي ڪرڻ سان آهي، جنهن ۾ الله تعاليٰ جي  
 صفتن جو فڪر ڪجي.

(4) سري يعني ماسوي الله کان خالي ٿي پاڻ کي الله تعاليٰ سان ۽ الله  
 تعاليٰ کي پاڻ سان ڳنڍي ۽ وچ ۾ بي ڪاشيءَ نه هجي ۽ ظاهر ۽ خلق سان  
 گڏ هئڻ واري حالت ۾ پڻ باطن ۾ الله تعاليٰ سان هجي.

آهن) ۽ هن حديث تي عمل ڪري ”تُكَلِّمُوا النَّاسَ عَلَى قَدْرِ عَقُولِهِمْ“  
يعني: ماڻهن سان سندن عقل جي مقدار موجب گفتگو ڪريو ۽  
پڻ چيو اٿن ”إِظْهَارُ الْأَسْرَارِ كُفْرٌ“ يعني: ڳجهن کي پترو ڪرڻ ڪفر  
آهي ۽ هنن اسرارن کي لڪائڻ ۽ مخفي رکڻ ۾ گهڻي ڪوشش  
ڪري چاڪا ته ”الْصُّوفِيُّ مَا هُوَ كَايِّنٌ وَبَائِنٌ“ يعني: صوفي باطن ۾ الله  
تعالٰي سان آهي ۽ ظاهر ۾ خلق سان آهي. هن هنڌ تي شاه  
عبداللطيف قدس سره فرمايو آهي:

صوفي سير سين ۾، جيئن رڳن ۾ ساه  
سا نه ڪري ڳالڙي، جا پروڙي پساه  
آهيس اي گناه، جيڪا ڪري پڌري.

يعني: صوفي جو سير سيني جاين تي اهڙو آهي، جهڙو ساه  
رڳن ۾ تيئن صوفي به زبان سان ڳالهه ڪونه ڪن، فقط  
سندس پساه انهن سڳورن جون ڪمالتون پروڙي.  
تنهن ڪري انهن وٽ راز جي اهڙي ڳالهه پڌري ڪرڻ  
گناه آهي.

پوءِ اي سالڪ! تون ڄاڻ ته پهرين ۽ وچ واري واٽ تي  
توحيد جو مقام آهي. جو اهو فرض آهي هستيءَ واري لباس ڇڏڻ  
کان پوءِ انهن سڳورن جي ڪمالتن کي ٿو رسجي جي اهي  
سيئي نبوت جي قرب ۾ آهن. تنهنڪري هن هنڌ تي پاڻ سڳورن  
ﷺ جي متابعت تي هلڻ جي درڪار آهي ۽ اهي ڪمالتون سندن  
متابعت ۽ موچارين خصلتن کان سواءِ حاصل نه ٿينديون.



محال ست سعيٰ ڪر راه صفا  
توان رفت در جز پيٰ مصطفیٰ

يعني: اي سعي! صاف واٽ تي هلڻ مصطفیٰ ﷺ جي روش بنان  
مشڪل آهي.

سندن متابعت تي هلڻ کان پوءِ هن هنڌ تي سالڪ جي  
تقويٰ ۽ زهد سببان کيس درجن ۽ مرتبن ۾ ترقي مٿي ترقي جي  
نوازش ٿئي ٿي ۽ ٻين عبادتن مان چڱو نصيب ۽ لذتون ڏسندو.  
اهي لکڻ ۽ چوڻ کان مٿي آهن. جيئن پاڻ سڳورن ﷺ حضرت  
بلال رضی اللہ عنہ کي چيو ته ”أَمْرِحْنِي يَا بِلَالُ“ يعني اي بلال! مون کي  
راحت ڏي. يعني اي بلال! بانگ ڏي ته نماز مان راحت وٺان. پوءِ  
جيئن وچ واري واٽ توحيد جي ڪمالتن ۽ مقامن جون لذتون  
وندڙ ۽ چاشني دار هو، سي سڀئي هن هنڌ تي هنن سڳورن جي  
ڪمالتن جي پاسي ۾ درياءَ جي هڪڙي ڦڙي جي مثل آهن،  
ڇاڪاڻ ته حق سبحانه و تعاليٰ پنهنجي ڪلام سڳوري ۾ آدم جي  
اولاد جي شرف ۽ شان ۾ ”يَا عَبْدِي وَيَا عِبَادِي“ فرمايو آهي يعني اي  
منهنجا ٻانها ڪري سڏڻ فرمايو آهي ۽ هي عبديت وارو خاص  
مقام ٻين نبين ۽ اولوا العزم رسولن کان جدا ڪري محض پاڻ  
سڳورن ﷺ لاءِ مخصوص ٿيل آهي ۽ سندن تابعداري ۽ متابعت  
سببان سندن امت کي به اهو شرف حاصل آهي ۽ ٻين نبين  
سڳورن جون ڪمالتون پاڻ سڳورن ﷺ جي ڪمالتن جي  
اڳيان وڏي درياءَ مان هڪڙي ڦڙي برابر آهن. هن حضور ۾  
ڪمالتن جو ذڪر، اجمال سان ٿيو آهي.

(محبوبية المحموديه حضرت خليفه محمود رحمه الله)

## اعليٰ حضرت پير سائين پاڳاره سيد شاه مردان شاه ثاني ”چٽ ڌڻي“ دامت برڪاتهم العاليه جن جون حر جماعت کي ذڪر ڪرڻ بابت هدايتون

اعليٰ حضرت، مُحسنِ ملت، مرشدنا و سيدنا و سندنا سيد شاه مردان شاه ثاني ”چٽ ڌڻي“ پير سائين پاڳارا ادام الله فيوضاتهم و برڪاتهم العاليه، شال الله تعاليٰ پنهنجي حضرت حبيب ڪريم ﷺ جي صدقي سندس سايو مبارڪ اسان تي قائم ۽ دائر رکي ۽ اسان کي سندن فيض ۽ ارشاد مان فائدو حاصل ڪرڻ جي توفيق بخشي آمين، جن 4 فيبروري 1952ع تي سجاده نشين ٿيا. ان ڏينهن کان وٺي، اڄ تائين پنهنجي جد امجد شيخ الاسلام امام العارفين حضرت سيد محمد راشد روضي ڌڻي رهبر قدس سره جن جي حر جماعت کي شاندار طريقي سان اسلامي اصولن جي تعليم، سنتِ مصطفىٰ ﷺ جي اتباع سان گڏ خانقاه عاليه جي بزرگن جي طريقي جي تربيت مثالي نموني فرمائيندا اچن پيا.

اعليٰ حضرت پير سائين پاڳاره دامت برڪاتهم العاليه جن پنهنجي سهڻي انداز سان جماعت کي قادري سلسلي جي هدايت فرمائيندا آهن. هميشه سندن اها ڪوشش رهندي آئي آهي ته جماعت ذڪر شريف تي پابندي اختيار ڪري، جماعت جي ظاهري، باطني فوز و فلاح، تعليم و تربيت، تنظيم، اتحاد، اتفاق، محبت، رواداري ۽ پرامن طريقي سان رهڻ قانون جو احترام، اسلامي مملڪت جي نظريات تي ۽ ظاهري سرحدن جي

تحفظ لاءِ جماعت کي تيار رکڻ، سندن قابل فخر ڪارناما آهن. سندن ڪردار ملڪ و ملت لاءِ عظيم، روحاني ۽ تاريخي سرمايو آهي. سندن روحاني ارشادات مان چند هتي پنهنجي عملي زندگيءَ کي سنوارڻ لاءِ حاضر خدمت ڪرڻ جو شرف حاصل ڪري رهيا آهيون.

**اعليٰ حضرت، محسن ملت، قبله پير سائين پاڳاره سید شاھ مردان شاھ (ثاني) دامت برکاتہم العالیہ جن جو فقیر علي مگڻھار جي دعوت تي روحاني تاريخي خطاب (1981ع)**

السلام عليڪم!

توهان صاحبن جون مهربانيون، جو پنهنجن جماعتين ۽ ٻين سنگتين سان ملڻ هتي آيا. اڄ اسان کي توهان صاحبن جي موجودگيءَ ۾ توهان صاحبن سان ڳالهه ٻولهه ڪرڻ ۾ ڏاڍي خوشي محسوس ٿي رهي آهي، ان ڪري جو اهو موقعو جيڪو توهان کي ۽ اسان کي پاڻ ۾ ملڻ جو ملي، اهو هميشه خوشيءَ جو هوندو آهي. توهان پنهنجي دوستن جي حال احوال کان واقف ٿي ڪري، انهن سان همدرديءَ جو اظهار ڪيو هوندو. انهن سان پنهنجو مشورو ۽ نصيحت ڪئي هوندو ۽ آئون به توهان سان ملي، توهان کي صلاح ۽ مشورو ڏيندس، ڇاڪاڻ ته جيڪڏهن پاڻ ۾ گڏجون ۽ هڪ ٻئي جي حال کان واقف ٿي هڪ ٻئي کي مشورو نه ڏيون ته پوءِ هن گڏجڻ جو ڪو مقصد ئي ڪونهي.

توهان ۽ اسان جو صرف مذهبي ۽ روحاني واسطو آهي. ڪو سرداري يا زمينداري يا سياسي ناهي. آئون توهان کي هميشه مشورو ڏيندو آهيان، حڪم نه ڏيندو آهيان. دوست ڪڏهن به



ڪنهن کي مجبور نه ڪندو آهي، پر هو صلاح ڏيندو آهي ۽ ان صلاح جي سچائي ۽ خلوص اهو آهي ته ان صلاح تي عمل ڪري ۽ ان صلاح کي پنهنجي سوچ جو حصو بنائي. مون کي اميد آهي ته هي مشورو جيڪو مان توهان صاحبن جي خدمت ۾ پيش ڪريان ٿو، اهو منهنجو صرف شخصي ناهي، پر اهو پشت به پشت توهان ۽ اسان هڪ ٻئي کي مشورو ڏيندا ۽ وٺندا آهيون. مان توهان کي اهو ئي مشورو ڏيان ٿو، جيڪو منهنجن وڏن توهان جي وڏن کي ۽ مان توهان کي هر سال هر موقعي تي هر گڏجاڻيءَ ۾ ڏيندو آيو آهيان. توهان ۽ اسان کي بارگاهه الهي ۾ هميشه صدق دل سان عبادت ۽ دعا گهرڻ کپي. پنهنجي نماز سان گڏ سلسلي قادريءَ جي ذڪر کي قائم ڪرڻ توهان لاءِ بلڪل ضروري آهي، ڇاڪاڻ ته هي ذڪر سلسلي قادريءَ جو صرف ذات الهيءَ جي رضامندي حاصل ڪرڻ لاءِ ۽ رضامندي ذات الهيءَ جو هر شخص لاءِ نعمت ۽ دُنيوي نعمت کان وڌيڪ وڏي نعمت آهي. ڇاڪاڻ ته جڏهن الله پاڪ مهربان هوندو آهي، تڏهن سڀ مشڪل ڪم خود بخود حل ٿيندا ويندا آهن. حقيقت ۾ ڪا مشڪل درپيش ايندي ئي ناهي، جيڪا به مشڪل اچي ٿي، ته اها خود انسان جي هڪ امتحان جو مڪان آهي، ته هو ذات الهيءَ ڏانهن متوجه ٿو ٿئي يا ڪنهن دُنيوي ماڻهوءَ جي مدد ٿو وٺي. توهان مشورو ضرور وٺو، پر ڪا به مشڪل پوي ته ذات الهي ڏانهن هٿ ڪڍو. عرض ڪريو جيترو سچائيءَ سان اوهان عرض ڪندؤ، اوترو جلدي توهان جون مشڪلاتون حل ٿينديون، ان ڪري هميشه مغرب نماز کان پوءِ ۽ صبح جي نماز کان اڳ قبلي ڏانهن منهن ڪري، ۱۱ دفعا قل هو الله شريف پڙهي، غوث الاعظم رحمۃ الله عليه جي

دربار ۾ نياز پيش ڪري يعني بخش ڪري لَا إِلَهَ إِلَّا اللَّهُ کان ذڪر شروع ڪري، تنهن کان پوءِ إِلَّا اللَّهُ ان کان پوءِ اللَّهُ ۽ آخر ۾ هُوَ جي تسبيح کان پوءِ مراقبو ڪيو ۽ مراقبي ۾ پنهنجي قلب جي طرف متوجه ٿيو.

اسم ذات الله پاڪ جي نالي کي پيدا ڪرڻ جي ڪوشش ڪريو. اهو توهان جي ڪوشش ۽ توهان جي توجه تي دارومدار آهي، ته ڪير جلدي آواز پيدا ڪرڻ گهري ٿو، سو توهان جيئن جيئن خلوص دل سان، توجه سان مراقبو ڪندؤ، تيئن تيئن توهان روشن ضمير ٿيندا ويندؤ. باري تعاليٰ هر مسلمان کي موقعو ڏنو آهي ته هو روشن ضمير ٿئي جيترو وڌي سگهي ٿو وڌي. پوءِ جيئن وڌندو ويندو صدق دل سان، تيئن تيئن باري تعاليٰ کيس پنهنجي طرف کان نوازيندو ۽ وڌائيندو رهندو. دنيا ۾ اهو وڌيو آهي ۽ ان جو نالو رهيو، جنهن ذات الهيءَ کي حاصل ڪرڻ جو ۽ پنهنجي اصل زندگيءَ جو مقصد سمجهيو. توهان پاڻ ذات الهي کي جيترو نزديڪ ويندا، اوترو توهان کي ڪاميابي حاصل ٿيندي. نه رڳو هن دنيا ۾ بلڪ ايندڙ دنيا ۾ به توهان ۽ توهان جو اولاد به عزت آبرو سان قائم رهندو.

ان ڪري جو ذات الهي توهان تي مهربان آهي ۽ توهان حق جي رستي تي آهيو. باري تعاليٰ توهان کي ۽ توهان جي اولاد کي هميشه قائم دائر ۽ آباد رکندو. آمين.

دعا کان بعد فرمايائون:

خدا توهان کي آباد رکندو ۽ خير سان پنهنجي گهر پهچائيندو. واپس پنهنجي ڳوٺن ۾ وڃي، اسان سڀني جي طرفان ڳوٺ وارن ۽ دوستن کي سلام ۽ دعائون پيش ڪندا. مهرباني.

## جامع کمالات اعليٰ حضرت پير سائين سيد شاھ مردان شاھ ”ثاني“ دامت برکاتہم العالیہ جو روحاني خطاب مبارک

هيءُ روحاني خطاب مبارک 1-2-1998 ۾ درگاه شريف تي جمعي جي ڏينهن رمضان شريف واري عيد تي ٿيو.

السَّلام عليڪم!

عيد مبارڪ هجي توهان صاحبن کي! جن روزا رکيا ۽ روزي جي فرائض سڀني کي پورو ڪيو، تن کي وڌيڪ مبارڪ. توهان صاحبن گذريل مهيني عبادت ڪئي، ذات الهي جي نزديڪ ٿيڻ جي پوري ڪوشش ڪئي، باري تعاليٰ توهان کي ۽ توهان جي نيڪ نيتن ۽ عبادتن کي ڏسڻ کان پوءِ جيڪا مهرباني ڪرڻي هئي، اها ڪئي ۽ وڌيڪ ڪندو رهندو، ڇاڪاڻ ته ذات الهي پنهنجي مخلوق، جيڪا ان جي طلب ۽ تلاش ۾ رهندي آهي، ان کي هر وقت نوازيندو رهندو آهي. ڀلي اهي ان پيماني تي بيان تي عرض معروض ڪندا هجن يا نه، پر هو پنهنجي فرائض کي توهان ۽ مون وانگي وساريندو ناهي، بلڪ پورا ڪندو آهي. توهان کي عبادت ۽ ذڪر جو صلو ضرور ملندو هوندو ۽ ملندو. بهرحال توهان کي سلسلي قادري جي ذڪر کي هميشه هر حال ۾ قائم ڪرڻ جي ڪوشش ڪرڻ کپي ۽ جيڪي ڪندا هوندا، ان کي ان جو صلو ملندو رهندو، جنهن جو ان کي خود پتو هوندو. سلسلي قادري جو ذڪر سانجهيءَ جي نماز کان پوءِ ۽ اسر جي وقت ڪيو ويندو آهي. يارنهن پيرا قل هو الله شريف پڙهي اول آخر درود شريف پڙهي غوث الاعظم پيران پير دستگير کي نياز پيش ڪري، يعني بخش ڪري قبلي ڏانهن منهن ڪري ”لَا إِلَهَ إِلَّا اللَّهُ“ کان ذڪر شروع ڪبو آهي. ان کان پوءِ إِلَّا اللَّهُ پوءِ اللَّهُ ۽ آخر



۾ هُوَ جي تسبيح کي پورو ڪري، مراقبو ڪبو آهي. يعني پنهنجي قلب جي طرف متوجه ٿي، اسر ذات يعني ”الله“ جي نالي جي آواز کي پيدا ڪرڻ جي ڪوشش ڪبي آهي. دنوي خيالات، ٻيا خيالات سڀ ختم ڪري، صرف مراقبي ۾ پنهنجي قلب جي طرف اسر ذات جي آواز کي پيدا ڪرڻ جي ڪوشش ڪئي ويندي آهي. باري تعاليٰ هر هڪ ڪوشش ڪرڻ واري کي نوازيندو آهي ۽ جن کي وڌيڪ نوازڻو هوندو اٿس، انهن کي وڌيڪ نوازيندو آهي. توهان جي جيڪا نيڪ نيتي، پاڙي سان اٿڻ ويهڻ ۽ گهر ۾ پنهنجي ٻارن سان ۽ مائٽن سان چال چلت ۽ توهان جي ساري ڪردار کي ڏسي، انهيءَ حساب سان نوازيندو آهي ۽ ان حساب سان توهان کي وڌائيندو آهي. توهان کي وڌائڻ مان ڪو ائين ته ناهي ته ڪنهن کي نقصان پهچي، ته توهان پنهنجي چال کي سڌاريو ۽ باري تعاليٰ کان اميد رکو ته هو توهان کي نوازي ۽ ترقي عطا فرمائي. توهان کي پنهنجي پاڙي سان ۽ ٻين سان نيڪ هلڻ کپي. هميشه قانون ۽ اخلاق جو پابند رهڻ کپي. ان ذڪر کان پوءِ ڪو به دنوي مقصد دعا ۾ پيش نه ڪيو ويندو آهي. رڳو رضامنڊو ۽ راضيو ذات الهي جو حاصل ڪرڻ لاءِ دعا ڪئي ويندي آهي ۽ باري تعاليٰ هر هڪ جي نيت کي ڏسندو آهي. پنهنجي حيثيت کي ڏسندو آهي ۽ پوءِ نوازيندو آهي. خدا توهان کي هميشه ڪثرت واري پاسي ۾ رکي ۽ ترقي ڪندا رهو. توهان کي صالح اولاد عطا فرمائي. رزق ڪشادو ڪري ۽ هميشه رزق حلال جي حاصل ڪرڻ جي ڪوشش ڪندا ڪيو. باري تعاليٰ توهان کي پنهنجي پاڙي ۾ ۽ عوام ۾ به سرخرو ڪري. اميد ٿي ڪجي ته توهان ڄاڻي به آهيو، سلسلي قادري سان، هن درگاه سان واسطو رکو ٿا. ٻين کان نيڪ هوندؤ. پنهنجي جماعت ۽ خانقاه جي عزت

۽ احترام هر طرف توهان جي چال ۽ توهان جي اخلاق کي ڏسي، ڏينهن ڏينهن وڌندو رهي. درگاه خانقاه جي مسلمانن جي لاءِ ڪيل خدمت ڪنهن کان وسري ڪانهي نه ڪا وسري، پر توهان جو عمل يا اعمال اهو هڪڙو عڪس هوندو ان جو، پنهنجي اعمالن کي سڌاريو، چال سڌاريو ته نيڪ نامي هر جڳهه توهان جي هجي. توهان جي قوت هي خانقاه ۽ هي جماعت آهي. توهان جي ديني تربيت ۽ رهبري هن مدرسي (مدرسي جامعة الراشديه شريف ڏانهن سڄي دست مبارڪ جو اشهداگر مبارڪ سان اشارو ڪندي فرمايائون) مان آهي. طبيعت جو خيال ڪريو. توهان سڌريل رهندؤ، بچيل رهندؤ. آرام سان واپس وڃو، جيڪا توهان کي عالمن نصيحت ڪئي ۽ جيڪو توهان کي مشورو ڏنو، اهو پنهنجي دوستن ۾ ڦهلائجو ۽ انهيءَ تي عمل به ڪجو. باري تعاليٰ توهان کي آباد ڪري، رزق ڪشادو ڪري. الله آمين (الله رحم فرمائيندو).

**اعليٰ حضرت، محسن ملت، قبل پير سائين پا ڳاره سيد شاه مردان شاه (ثاني) دامت برڪاتهم العاليه جن جو جماعت کي روحاني خطاب (1414ھ)**

السلام عليڪم!

اوهان صاحب اڄ هتي آيو، ڪالهه آيو، رات توهان هتي رهيا ۽ باقي جيڪي اڄ هت هئا، تن کي به ڏٺو ۽ مليو. توهان هڪ ٻئي کي حال احوال ڏنا ۽ ورتا، درگاه شريف جي واسطيدارن کان حال احوال وٺي، توهان پاڻ کي واقف ڪيو، ته ڇا ٿو وهي واپري ۽ توهان ۾ جيڪي اختلاف يا ان قسم جون ڳالهيون ان مان به جيتريون به حل ڪيون ويون ۽ ڪري سگهجن ٿيون، انهن جي

حل ڪرڻ جي هميشه ڪوشش ڪندا ڪريو ته جيترو پُرامن رهي سگهيو، اوترو پُرامن رهو. ڪڏهن به قانون کي پنهنجن هٿن ۾ کڻڻ بجاءِ هميشه قانون سان گڏ هلڻ جي ڪوشش ڪريو، جيئن توهان ۽ ٻيا هڪ ٻئي سان اخلاق ۽ قانون جي حدن اندر رهي پنهنجا ۽ ٻيا مسئلا آسانيءَ سان حل ڪرايو ۽ ڪا اهڙي بدمزگي پيدا ٿيڻ نه ڏيو، جنهن ۾ توهان کي يا ڪنهن ٻئي کي پڇتائڻو پوي.

هن جماعت کي هميشه اها هدايت ڪئي ويندي آهي ته نه رڳو هو موجوده رواجي قانون جا پابند رهن، پر شريعت محمدي علي صاحبها الصلوٰۃ والسلام ۽ احڪام الهي جيڪي قرآن شريف ۾ آهن، انهن جا پابند رهن. اوهان صاحب پنهنجي چال چلت کي، پنهنجي گفتگو ڳالهه، پنهنجي رسم روايات کي قرآن شريف، شريعت محمدي ﷺ ۽ سنت جي حد اندر پاڻ کي هن دنيا ۾ سرخرو ڪيو ۽ ايندڙ دنيا لاءِ به ڪو چڱو رستو هموار ڪيو. نماز قائم ڪيو، نماز هڪڙو فرض الهي آهي. ليڪن سلسلي قادريه ۾ نماز سان گڏ ذڪر به ڪيو ويندو آهي ۽ اهو ذڪر سانجهيءَ جي نماز کان پوءِ ۽ صبح جي بانگ کان اڳ ۾ ڪيو ويندو آهي. ذڪر ڪرڻ کان اڳ ۾ هميشه يارهن دفعا قل هو الله شريف پڙهي، غوث الاعظم پيران پير دستگير رحمۃ الله عليه کي فاتحه ڏئي، قبلي ڏينهن منهن ڪري پنهنجي نسبت کي قائم ڪري، لَا إِلَهَ إِلَّا اللَّهُ کان شروع ڪريو، ان تسبيح جي پوري ڪرڻ کان پوءِ إِلَّا اللَّهُ پوءِ اللَّهُ آخر ۾ هُوجي تسبيح کان پوءِ مراقبو ڪيو آهي. مراقبو ان کي چئبو آهي، جنهن ۾ ماڻهو دنياوي ۽ ٻيا خيالات



ختم ڪري پنهنجي قلب يعني دل جي طرف متوجه ٿي غور سان الله جي نالي جي آواز کي پيدا ڪرڻ جي ڪوشش ڪري، جيئن جيئن توهان صدق دل سان ڪوشش ڪندا ويندؤ، تيئن تيئن آهستي آهستي اهو آواز پيدا ٿيڻ لڳندو ۽ تنهن کان پوءِ بيا لطائف به جاري ٿيندا، جن ماڻهن ياد الهي کي پنهنجي لاءِ ضروري سمجهيو آهي ۽ محنت ڪئي آهي ۽ صدق دل سان ذڪر ڪيو آهي، باري تعاليٰ انهن کي ضرورت کان زياده نوازيو آهي. نه رڳو انهن کي، پر انهن جي اولاد کي به ۽ توهان پاڻ ڏسو ٿا ته جيڪي الله جي ياد ۾ وقت صرف ڪري، الله جي ويجهو ويا آهن ۽ الله سائين انهن تي مهربان ٿيو آهي، اڄ به انهن جا نشان باقي آهن، قائم دائر رهندا، اوهان کي اهو مشورو ڏنو ٿو وڃي ته توهان به پنهنجي چال چلت کي پنهنجي سمجهه، پنهنجي عبادت ۽ ورتاءُ کي اهڙي نموني سان استعمال ڪريو، جو توهان تي به باري تعاليٰ مهربان ٿي نوازي ۽ معتبري عطا فرمائي، جيڪا معتبري نه صرف توهان جي حد تائين هجي، پر توهان جي اولاد ۽ انهن جي اولاد لاءِ به هجي. هر مسلمان کي ڪوشش ڪرڻ کپي ته ٻئي مسلمان پاڙيسريءَ کي نه ايڏائي ۽ جيڪڏهن ڪا تڪليف ٿئي، ته ان جي لاءِ اخلاقي حد اندر چڱن مڙسن کان فيصلو ڪرائي، اوهان هميشه ٻين جي عزت ڪندؤ، ٻين سان همدردي ڪندؤ، ته ماڻهو به توهان سان همدرديءَ سان هلندا ۽ توهان جي به عزت ۽ ادب ڪندا، پر جي توهان پاڻ بد اخلاقيءَ سان پيش ايندؤ، ته نتيجو ظاهر آهي. توهان جي به ڪو ماڻهو عزت نه ڪندو. اها عبادت جيڪا توهان الله پاڪ جي لاءِ ڪيو ٿا، ان جو واسطو صرف ذات الهيءَ سان آهي. الله سائين به ٻئي کي جيڪا توهان تڪليف ڏيو ٿا، اها

معاف نه ٿو ڪري. الله سائين معاف اهو ڪندو، جيڪو توهان الله سائينءَ جو ڏوهه ڪيو هوندو. لهنذا توهان اهو ڪم ڪيو ئي نه، جنهن ۾ الله سائين جو ناراضپو ٿئي. ٻئي جو گناهه يا ٻئي کي ڪو به تڪليف ڏئي ٿو، اها الله سائين معاف نه ٿو ڪري، جيستائين اهو معاف نه ڪري. لهنذا اوهان پنهنجي لاءِ اهڙا اسباب پيدا ڪريو ئي نه، ان ۾ بهتري آهي. لهنذا توهان پنهنجو پاڻ کي شرع محمدي علي صاحبها الصلوٰۃ والسلام ۽ احڪام الهي جي حد اندر رکو ۽ هميشه قانون جا پابند رهو. پنج وقت نماز ۽ وقت تي ذڪر ڪيو ۽ ذڪر کان پوءِ دعا ۾ ڪو به شخصي مقصد پيش نه ڪيو ويندو آهي.

ان واسطي ته هي ذڪر صرف باري تعاليٰ جي رضامندي ۽ راضي لاءِ هوندو آهي. الله تعاليٰ توهان جي صدق دل ڏسي، توهان جي عيبن، ڪوتاهين ۽ ڪمزورين کي نظرانداز ڪري نوازيندو ۽ مالا مال ڪندو. آمين.

قادري طريقي جي ذڪر کان بعد مراقبو ڪرڻ کان پوءِ ذاڪر ٻانهي کي گهرجي ته الله تعاليٰ طرفان ذڪر شريف جي توفيق ملڻ تي، الله تعاليٰ جي بارگاهه ۾ شڪر ۽ ذڪر تي استقامت ۽ ڪثرت سان ذڪر جي توفيق جي لاءِ دعائون گهري، بعد ۾ قل شريف پڙهي، پنهنجي سلسلي جي بزرگن، جماعت ۽ سمورن مسلمانن واسطي، ايصال ثواب جي دُعا گهرجي. نوٽ: ذڪر شريف کان پوءِ ڪنهن به دنياوي مقصد لاءِ دُعا نه گهرجي، پر صرف الله تعاليٰ جو راضيو مقصود هجي.

## باب نائون

## ذڪر بالجهر جو فلسفو ۽ فائدا

امام العارفين سيدنا و مرشدنا سيد محمد راشد روضي  
 ڌڻي رهبر قدس سره جن قادري طريقي جي ذڪر جي سلسلي کي  
 عام ڪيو. قادري طريقي ۾ ذڪر شريف ڏاڍي آواز سان ڪيو  
 ويندو آهي. حضرت پير سائين روضي ڌڻي رهبر قدس سره جن  
 جڏهن روحاني، سفر مبارڪ تي اسرندا هئا ته جماعت سڳوري  
 تهليل جو نعرو بلند ڪندي هئي ۽ لَا إِلَهَ إِلَّا اللَّهُ جو ذڪر بلند آواز  
 سان ڪيو ويندو هو. پاڻ ذڪر الله، احياءِ سنت رسول ﷺ لاءِ وڏي  
 جماعت تيار فرمائي. پاڻ ذڪر جي تمام گهڻي تاڪيد ڪندا هئا.  
 جماعت جا فقير جڏهن ذڪر ڪندا هئا ته وڻن ۽ ٿڻن مان به ذڪر  
 الهيءَ جو آواز ايندو هو. بلند آواز سان ذڪر ڪرڻ متعلق قرآن  
 و سنت جي روشنيءَ ۾ مختصر معروضات عرض آهن.  
 الله تعاليٰ قرآن مجيد ۾ فرمايو آهي ته پوءِ جڏهن توهان  
 حج جا ڪم پورا ڪيا ته

فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا

يعني: ياد ڪريو الله کي جيئن توهان پنهنجن ابن ڏاڏن کي ياد  
 ڪندا هئا، بلڪه ان کان به زياده.

ان آيت جي تحت علامه سيد نعيم الدين مُراد آبادي  
 رحمہ اللہ ڪنز الايمان تي حاشيي ۾ لکن ٿا ته ان آيت مان ذڪر بالجهر  
 والجماعت ثابت ٿئي ٿو. (تفسير خزائن العرفان)



هن آيت مان معلوم ٿئي ٿو ته بلند آواز سان ذڪر ڪرڻ کپي، ڇو ته مڪي جا ڪافر حج کان فارغ ٿي، مجمع لڳائي، محفلن ۾ پنهنجي قومي خوبين، نسبي عظمتن ۽ ابن ڏاڏن جا قصا بيان ڪندا هئا. ان عمل کان انهن کي هن آيت ۾ روڪيو ويو آهي. ان جاءِ تي الله جو ذڪر ڪرڻ جو حڪم ڏنو ويو آهي. الله جل جلاله جي وڏائي، ڪبريائي ۽ ان جي عظمتن کي ياد ڪري، ان جو ذڪر ڪيو، جيترو پنهنجن ابن ڏاڏن جو ذڪر ڪندا هيو. ان کان به گهڻو الله جو ذڪر ڪيو.

ظاهر آهي ته اهو ذڪر بالجهر بلند آواز سان هوندو. ان جي لاءِ ٿي تبليغ بلند آواز سان پڙهڻ سنت چيو ويو آهي. خاص ڪري جماعتن جي ملڻ وقت. (جاء الحق: علامه مفتي احمد يار نعيمي)

تفسير روح البيان ۾ سراج العلماء علامه حضرت شيخ اسماعيل حقي البروسوي رحمته الله عليه فرمايو آهي ته بلند آواز سان ذڪر جائز، بلڪ مستحب آهي. ذڪر جي برڪت گهرن ۽ ٻُڌندڙن تائين پهچي ٿي. قيامت ۾ هر سُڪل يا آلي شيءِ ذڪر ڪندڙن جي ايمان جي شاهدي ڏيندي.

(تفسير روح البيان: پارہ: 4، آيت: رَبَّنَا مَا خَلَقْتَ هَذَا بَاطِلًا)

تفسير خازن ۽ روح البيان جا مفسر چهين پاري جي آيت:

”وَآتَيْنَا دَاوُدَ زَبُورًا“ تحت هڪ روايت نقل فرمائين ٿا ته حضرت نبي ڪريم ﷺ جن سيدنا ابوموسيٰ اشعري کي فرمايو ته اڃا رات اسان توهان جي قرائت ٻُڌي. توکي ته دائودي آواز (لحن) ڏنو ويو آهي. ابوموسيٰ چوي ٿو ته مون عرض ڪيو ته رب پاڪ جو قسم! جيڪڏهن خبر هجي ها ته منهنجو قرآن پڙهڻ، صاحب قرآن محمد رسول الله ﷺ جن ٻُڌي رهيا آهن ته آئون اڃان به ٺاهي سهڻي آواز ۽ طريقي سان پڙهان ها.

هن حديث مان به ڳالهائون معلوم ٿيون. پهرئين ته صحابه ڪرام رضوان الله عليهم اجمعين بلند آواز سان ذڪر ڪندا هئا جو آواز ٻاهر اچي رهيو هو. ٻي هيءَ ته الله جو ذڪر، تلاوت قرآن عبادت الهي آهي ۽ عين عبادت ۾ حضور ﷺ کي خوش ڪرڻ صحابه ڪرام جي تمنا هئي.

### پيارن جي پياري ڳالهه

حضرت ابوقتاده رضه کان روايت آهي ته هڪ رات حضرت رسول ڪريم ﷺ جن پنهنجي جان نثار اصحابن رضوان الله عليهم جي حالات ڏسڻ لاءِ تشریف وٺي ويا ته انهن جا رات جا مشغلا ملاحظه فرمائين. پاڻ سڳورن ﷺ ملاحظه فرمايو ته سيدنا ابوبڪر صديق رضه آهستي آواز سان نماز ۾ قرآن شريف پڙهي رهيا هئا، سيدنا عمر فاروق رضه خوب بلند آواز سان. صبح جو انهن صاحبن کان سبب معلوم فرمايو ته حضرت ابوبڪر صديق رضه عرض ڪيو ته يا حبيب الله! جنهن کي ٻڌائڻ مقصود هو يعني رب پاڪ کي ٻڌائي رهيو هئس. حضرت عمر فاروق رضه عرض ڪيو ته يا حبيب الله! سٽلن کي جاڳائي رهيو هوس ۽ شيطان کي پڄائي رهيو هوس.

ٻئي جواب سبحان الله. پاڻ سونهارن ﷺ ڪنهن تي به ناراضگي نه فرمائي، بلڪ صديق اڪبر رضه کي فرمايائون ته پنهنجو آواز ڪجهه بلند ڪيو ۽ فاروق اعظم رضه کي فرمايائون ته ٿورو آواز جھڪو ڪريو.

(رواه ابوداؤد والترمذي نحوه، مشڪوة كتاب الصلوة، باب صلوة الليل)

الله تعاليٰ فرمائي ٿو ته:

فَإِذَا قُضِيَتِ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ

(پاره: 5 سورة نساء آيت: 103)

يعني: پوءِ جڏهن توهان نماز کان فارغ ٿيو پوءِ الله جو ذڪر ڪريو بيهندي، ويهندي ۽ پاسي ڀر ليٽندي.

هن آيت ڪريم جي تفسير ۾ سيد المفسرين حضرت سيدنا عبدالله بن عباس رضي الله عنهما فرمائن ٿا: ته رات ۾ ڏينهن ۾، درياءَ ۽ خشڪي ۾ سفر ۽ حضر ۾، فراغت ۽ تنگدستي ۾، بيماري ۽ صحت ۾، ستر (آهستي) ۽ جهر (بلند آواز) هر حال ۾ الله تعاليٰ جو ذڪر ڪريو. (تفسير درمثور: علامه جلال الدين سيوطي ر.ه. 800)  
احياء العلوم امام غزالي - ذڪر بالجهر علامه سعدي

قرآن ڪريم ۾ ارشاد باري تعاليٰ آهي:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا (الاعراف - آيت: 104)

يعني: جڏهن قرآن پاڪ پڙهيو وڃي ته ڪن لڳائي (توجهه ۽ ڌيان سان) ٻڌو ۽ خاموش رهو.

ان مان معلوم ٿيو ته بلند آواز سان تلاوت جائز آهي. ذڪر بالجهر ئي ٻڌي سگهجي ٿو. ٻئي مقام تي ارشاد باري تعاليٰ آهي ته:

وَلَا يَجْهَرُ بِصَلَاتِكَ وَلَا تُخَافِتُ بِهَا وَابْتَغِ بَيْنَ ذَلِكَ سَبِيلًا

(سوره بني اسرائيل - آيت: 115)

يعني: ۽ توهان نمازن ۾ وڏي آواز سان قرائت نه ڪريو ۽ نه ئي آهسته ڪريو، بلڪ درمياني راه (معتدل رستو) اختيار ڪريو.

تنهنڪري ذڪر شريف ۾ به متوسطه درجي جو آواز بلند ڪرڻ کپي. امام الانبياء ﷺ جن جو فرمان هدايت نشان آهي ته ڀلا ڪم آهي آهن، جيڪي درميانه متوسطه هجن.

حضرت سيدنا ابوهريره ر.ه. جن پياري آقا ﷺ جي قرائت جي انداز بابت روايت نقل فرمائي آهي. پاڻ فرمائن ٿا ته حضرت رسول ڪريم ﷺ جي قرائت ڪڏهن بلند آواز سان هوندي هئي



۽ ڪڏهن هلڪي پست آواز ۾.

(تفسير مظهري ج: 1 ص: 580- سنن ابوداؤد ج: 1 ص: 194)

حضرت عبدالله بن عباس رضي الله عنهما کان مروِي آهي ته حضرت نبي ڪريم ﷺ جي قرائت ايتري بلند آواز سان هوندي هئي، جو جڏهن گهر ۾ تلاوت فرمائيندا هئا ته حجري شريف ۾ وينل ماڻهو ٻڌي وٺندا هئا.

(سنن ابوداؤد ج: 1 ص: 194- تفسير مظهري ج: 5)

حضرت بيبي ام المؤمنين سيدتنا عائشه صديقه رضي الله عنها فرمايو آهي ته رسول الله ﷺ جن ڪڏهن آهسته ۽ ڪڏهن جهري (بلند آواز سان) تلاوت فرمائيندا هئا.

(تفسير مظهري ج: 5)

حضرت ابوهريره رضى الله عنه کان روايت آهي ته رسول الله ﷺ فرمايو ته الله تعاليٰ فرمائي ٿو ته آئون (الله) پانهي سان ان جي گمان مطابق هوندو آهيان. جڏهن اهو پانهو منهنجو ذڪر ڪندو آهي ته آئون ان سان گڏ هوندو آهيان. (پنهجي رحمت، محبت ۽ خير جي توفيق سان) جڏهن هو منهنجو ذڪر پنهنجي دل ۾ ڪندو آهي ته آئون ان جو ذڪر پنهنجي پاڻ سان ڪندو آهيان. جڏهن اهو منهنجو ذڪر ڪنهن محفل ۾ ڪندو آهي ته آئون ان جو ذڪر ان کان بهتر مجلس ۾ ڪندو آهيان.

(صحيح بخاري ج: 2 قديمي ڪتب خانہ ڪراچي)

هن حديث پاڪ کي حضرت عارف بالله قاضي ثناء الله پاني پتي پنهنجي تفسير مظهري ۾ نقل ڪري فرمايو آهي ته هيءَ حديث پاڪ ذڪر بالجهر ۽ خفي ذڪر ٻنهي تي دلالت ڪري ٿي. ذڪر آهستي يا ڏاڍيان ڪرڻ جو اصل مقصد ياد الهي آهي. جنهن کي، جنهن طريقي سان ذوق شوق حاصل ٿئي، ان لاءِ اهو عمل بهتر آهي.

ذوالحج شريف ۾ ايام تشريق ۾ تڪبيرون بلند آواز سان پڙهيون وڃن ٿيون. تفسير مظهري جو صاحب لکي ٿو ته افضل ذڪر خفي آهي. پر ذڪر بالجهر ڪنهن مصلحت تحت هجي ته خفي ذڪر کان پلو آهي. جيئن اذان، تلبيه وغيره. چشتي ۽ قادري سلسلي جا بزرگ به ذڪر بالجهر حڪمت تحت ڪندا آهن. اها حڪمت هيءَ آهي ته ان سان شيطان دور ٿي پڄي وڃي ٿو. مولا تعاليٰ جي طلب ڪرڻ وارا غفلت ۽ نسيان (ويسر) جي نند مان سجاڳ ٿي وڃن. دل ۾ حرارت (عشق الهي جي گرمي) پيدا ٿئي. بندگي، رياضت سان عشق و محبت جي آڱ پڙڪي اٿي.

(تفسير مظهري)

ياد رهي ته قادري سلسلي مبارڪ ۾ ذڪر شريف درمياني بلند آواز سان ڪبو آهي. باقي ٻين جن به سلسلن ۾ آهستي خفي ذڪر ٿيندو آهي. اهي به طريقا درست ڀلا آهن. قرآن پاڪ ۾ ارشاد آهي ته:

فَإِذَا قُضِيَتِ الصَّلَاةُ فَادْكُرُوا اللَّهَ (سوره نساء آيت: 103)

يعني: پوءِ جڏهن توهان نماز کان فارغ ٿيو، پوءِ الله جو ذڪر ڪيو. (ترجمه بيان الرحمن)

هن آيت جي تفسير ۾ علامه سيد ابوالحسنات محمد احمد قادري جن تفسير الحسنات ۾ لکيو آهي ته هن آيت مان صوفياءِ ڪرام جي اذڪار بالجهر، ذڪر بالجماعت ۽ ذڪر بالقلب ثابت ٿئي ٿو. هن آيت مان بنا قيد ۽ تخصيص جي تمام احوال، اوقات، ڪيفيات ۾ الله جو ذڪر ڪرڻ ثابت ٿيو. (تفسير الحسنات)

### ذڪر بالجهر بابت وضاحت

الله تعاليٰ جو ذڪر متوسط (وچولي) بلند آواز سان ڪرڻ مستحب آهي ان شرط سان ته ان ذڪر سان ڪنهن جي عبادت،

ڪنهن بيمار جي آرام ۽ تلاوت وغيره ۾ خلل واقع نه ٿئي ۽ اهو ذڪر رياءَ ڪاري (ڏيکاءَ) کان خالي هجي. امام مسلم جي روايت ۾ جهر مفرط يعني حد کان گهڻو وڌيڪ بلند آواز سان ذڪر ڪرڻ، گلو ڦاڙي، رڙيون ڪرڻ جي منع فرمايل آهي. علامه حافظ ابن حجر عسقلاني رحمته الله عليه فرمايو آهي ته رڙيون ڪري وڌي واکي ذڪر جي منع آهي. علامه بدرالدين عيني رحمته الله عليه به جهر ۾ مبالغه نه ڪرڻ جو لکيو آهي. جيئن حضور اڪرم ﷺ جي زماني مبارڪ ۾ فرض نماز کان فارغ ٿيڻ کان پوءِ بلند آواز سان ذڪر ڪرڻ معمول هئو.

حضرت جابر بن عبدالله رضي الله عنهما بيان ڪن ٿا ته هڪ ماڻهو (صحابي) بلند آواز سان ذڪر ڪندو هو. هڪ ماڻهو چيو ته جيڪڏهن هي ماڻهو پنهنجو آواز آهستي ڪري (ته بهتر ٿيندو). حضور ﷺ فرمايو ته اهو مست آهي. راوي چوي ٿو ته اهو ماڻهو انتقال ڪري ويو. پوءِ هڪ ماڻهو ان جي قبر ۾ روشني ڏسي، ان جي ويجهو آيو. حضرت رسول ڪريم ﷺ اتي (پهريان کان) موجود هئا ۽ پاڻ ڪريم ﷺ فرمايو ته:

هلموا الى صاحبكم فاذا هو الرجل الذي كان يرفع صوته بالذکر

پنهنجي هن ساٿيءَ جي طرف اچو، جيڪو بلند آواز سان ذڪر ڪندو هيو. (شعب الايمان بيهقي ج اول، ح: 585، دارالكتب العلميه 1415ھ مستدرک ج: اول ح: 1361، بيروت لبنان دارالكتب العلميه 1411ھ)

### سيدنا آقا و مولا حضرت محمد رسول الله ﷺ جي ذڪر بالجهر ڪرڻ واري تي مهرباني

حضرت جابر بن عبدالله رضي الله عنهما روايت ڪن ٿا ته ماڻهن قبرستان ۾ روشني ڏني، اتي ويا. ڏٺائون ته حضرت



رسول ڪريم ﷺ هڪ قبر وٽ بيهي فرمائي رهيا هئا ته مون کي پنهنجو ساٿي ڏيو. (ته ان کي قبر ۾ لاهيان). اهو اهڙو (پلو) ماڻهو هو، جيڪو ”کان يرفع صوته بالذكر“ يعني بلند آواز سان الله تعاليٰ جو ذڪر ڪندو هئو. (سنن ابوداؤد شريف، باب في الدفن بالليل ج 2 ص 536 مترجم، فريد بوڪ اسٽال لاهور)

حضرت عبدالله بن مسعود رضي الله عنه کان روايت آهي ته اصحابي حضرت عبدالله ذوالبجادين رضي الله عنه جي وفات تي پاڻ ڪريم ﷺ قبر شريف ۾ لٿا ۽ حضرت ابوبڪر صديق رضي الله عنه ۽ سيدنا عمر فاروق رضي الله عنه جن سندن جسد مبارڪ حضور ڪريم ﷺ کي قبر ۾ دفن ڪرڻ لاءِ ڏنو. پاڻ سونهارن عليه السلام پنهنجي رحمت واري هٿن مبارڪن سان بلند آواز ۾ ذڪر ڪرڻ واري اصحابي سڳوري کي دفن فرمايو. سبحان الله سبحان الله  
 دفن ڪرڻ کان بعد ۾ سرور ڪائنات عليه السلام ان لاءِ قبلي رخ ٿي خصوصي دعا فرمائي.

يا الله يا ڪريم رب! اڄ شام تائين آئون هن اصحابي سڳوري سان راضي رهيو آهيان. يا الله ڪريم! تون به پنهنجي لطف و ڪرم سان هن سان راضي ٿي وڃ. (مجمع الزوائد علامه هيثمى ج 9 باب ما جاء في عبدالله بن ذوالبجادين رضي الله عنه)

حضرت عبدالله ذوالبجادين رضي الله عنه وڏو خوش قسمت اصحابي هيو. حضرت عبدالله بن مسعود رضي الله عنه جن اهو ايمان افروز منظر ڏٺو ته چيو اي ڪاش! آئون هن قبر ۾ دفن ٿيان. واقعي حضرت عبدالله ذوالبجادين رضي الله عنه وڏا مقدر وارا هئا. بلند آواز ۾ ذڪر، قرآن جي تلاوت ۽ دعا ڪندو هيو.

نوٽ: هي اصحابي غزوه تبوڪ ۾ شريڪ ٿيو هو. پاڻ سونهارن

ﷺ جي دربار اقدس ۾ عرض ڪيو هئائين ته يا رسول الله ﷺ دعا فرمايو ته مون کي شهادت نصيب ٿئي. آقا ڪريم ﷺ دعا فرمائي ته يا الله! آئون ڪافرن لاءِ هن جو رت حرام ڪريان ٿو. حضرت عبدالله اها ڳالهه ٻڌي تڙپي پيا ۽ عرض ڪرڻ لڳا ته يا رسول الله ﷺ! آئون شهادت جي شرف کان محروم ٿي ويس. پياري حبيب ڪريم ﷺ فرمايو ته عبدالله! جڏهن تون الله جي راهه ۾ جهاد ڪري رهيو هوندين، ان دوران تون بخار ۾ مبتلا ٿي ويندين ۽ توکي موت اچي ويندو، تڏهن به تون شهيد هوندين. حضرت عبدالله اها ڳالهه پاڻ ڪريم ﷺ جي زبان حق ترجمان مان ٻڌي، مطمئن ٿي ويو. ڪجهه ڏينهن کان پوءِ اهو جان وٺڻ واري بخار ۾ مبتلا ٿي ويو.

دليل: حضرت عبدالله بن عباس رضي الله عنهما بيان ڪن ٿا ته **إِنَّ رَفْعَ الصَّوْتِ بِالذِّكْرِ حِينَ يُنْصَرَفُ النَّاسُ مِنَ الْمَكْتُوبَةِ كَانَ عَلَى عَهْدِ رَسُولِ اللَّهِ رَسُولِ اللَّهِ ﷺ** جي زماني ۾ فرض نماز کان پوءِ بلند آواز سان ذڪر ڪرڻ معروف طريقو هيو. حضرت ابن عباس چون ٿا ته جڏهن آئون ان ذڪر جو آواز ٻڌندو هئس ته ڄاڻي وٺندو هئس ته ماڻهو نماز کان فارغ ٿي چڪا آهن. (صحيح بخاري ج اول ح 798 مترجم شبير برادرز لاهور، صحيح مسلم شريف ج اول ڪتاب المساجد باب الذڪر بعد الصلوة سنن ابوداؤد)

حضرت علامه بدرالدين محمود عيني حنفي رحمۃ اللہ علیہ شارح بخاري فرمائي ٿو ته ان حديث مان بعض اسلاف ۽ متقدمين جماعت کان بعد ذڪر بالجهر جي استحباب جو قول فرمايو آهي ته اهو عمل مستحب آهي. (عمدة القاري شرح بخاري علامه عيني حنفي متوفي

855ھ ج 6 ص 126، اشعة اللمعات مترجم ج 2 ص 297)

هيءَ حديث شريف ذڪر بالجهر تي واضح نص آهي، جو

حضرت رسول ڪريم ﷺ ذڪر بالجهر ڪندا هئا. هن حديث جي شرح ڪندي علامہ سيد محمود احمد رضوي شارح بخاري فرمائي ٿو ته هن حديث مان فرض نمازن کان بعد بلند آواز سان ذڪر ڪرڻ جائز آهي. ۽ جواز جي هر صورت ۾ ثابت رهندو. (فيوض الباري شرح صحيح بخاري ج 2 چوٿون سڀاڙو، ص 21)

حديث جي شارحن فرمايو آهي ته هن حديث ۾ تڪبير مان مراد مطلق ذڪر آهي. جيئن صحيح بخاري ۽ صحيح مسلم ۾ حضرت عبدالله بن عباس رضي الله عنهما کان مروي آهي ته فرض نماز کان سلام ورائڻ سان متصل بعد بلند آواز سان ذڪر ڪرڻ، حضور اڪرم ﷺ جي مبارڪ زماني ۾ مروج ۽ متعين ۽ متعارف هيو.

حضرت ابن عباس رضي الله عنهما فرمائن ٿا ته آئون نماز جي اختتام کي ذڪر بالجهر سان سڃاڻندو هيم. (اشعة اللمعات شرح مشڪوة ج 2 ص 294، فريد بوڪ اسٽال لاهور، ڪتاب الانكار ص 89، علامہ امام محي الدين ابوزڪريا يحيى بن شرف النووي رَحْمَهُمُ زجاجة المصابيح حنفي مشڪوة شريف ج 2 مترجم)

هن حديث جي شرح ۾ شيخ عبدالحق محدث دهلوي فرمائن ٿا ته ايس حديث صريح است در جهر يذڪر که آنحضرت (ﷺ) باواز بلند مي خواند. (اشعة اللمعات مترجم ج 2، ص 297)

### ذڪر بالجهر تي دليل

حضرت ابوهريره رَحْمَهُمُ کان روايت آهي ته حضرت سيدنا محمد رسول الله ﷺ فرمايو ته الله تعاليٰ فرمائي ٿو ته منهنجو ٻانهو منهنجي متعلق جهڙي سوچ ۽ خيال رکندو آهي، آئون به ان سان اهڙو ئي معاملو ڪندو آهيان. جڏهن هو مون کي ياد ڪندو آهي (ذڪر ڪندو آهي) آئون پنهنجي ٻانهي سان گڏ هوندو آهيان.



پوءِ جيڪڏهن هو پنهنجي دل ۾ منهنجو ذڪر (خفي) ڪري ته آئون به پنهنجي ذات سان ان جو ذڪر ڪندو آهيان ۽ جيڪڏهن هو جماعت ۾ منهنجو ذڪر (جلي) ڪري ته آئون به ان جي جماعت کان پلي زور جماعت ۾ ان جو ذڪر ڪندو آهيان. (مشڪوٰۃ المصابيح باب ذڪر الله عز و جل، الفصل الاول، صحيح بخاري، صحيح مسلم، ابن ماجه، ترمذي)

هن حديث جي شرح ۾ حضرت شيخ عبدالحق محدث دهلوي رحمۃ اللہ علیہ فرمايو ته هيءَ حديث ذڪر بالجهر جي جواز تي دليل آهي. (اشعة اللمعات ج 2)

حضرت عبدالرحمن بن ابزي رضي الله عنه پنهنجي والد کان روايت ڪري ٿو ته حضرت رسول ڪريم صلی اللہ علیہ وسلم جن وتر نماز ۾ سلام ڦيرائڻ کان بعد ٽي ڀيرا سبحان الملك القدوس فرمائيندا هئا ۽ يرفع صوته بالثالثة ٽئين ڀيري آواز بلند فرمائيندا هئا. (مشڪوٰۃ المصابيح، سنن نسائي، ج: اول ح: 1735 مترجم فريد بوڪ اسٽال)

هن حديث جي ماتحت حضرت شيخ عبدالحق محدث دهلوي فرمائي ٿو ته: وڊين حديث دليل است بر مشروعيت جهر بذكر معني: هن حديث ۾ ذڪر بالجهر جي جواز تي دليل آهي ۽ اهو بلاشبہ ثابت آهي. (اشعة اللمعات ج اول)

حضرت علامہ ملا علي قاري شارح مشڪوٰۃ رحمۃ اللہ علیہ فرمائي ٿو ته هن حديث بابت علامہ مظهر فرمائي ٿو ته هيءَ حديث وڏي آواز سان ذڪر ڪرڻ جي جواز بلڪ استحباب تي دلالت ڪري ٿي. (مرقات شرح مشڪوٰۃ ج 3 ص 173 علامہ علي قاري متوفي 1014ھ)

جڏهن ته رڳو ڪاري مقصود نه هجي، بلڪ دين اسلام جو اظهار ٿئي، ناواقفن کي تعليم، غافلن کي سجاڳي نصيب ٿئي. ذڪر جي برڪت سان وڻ ٿڻ پٿر، انسان، حيوان سڀني کي نفعو

پهچي ۽ ٻين ماڻهن کي ڀلائي ۽ خير حاصل ٿئي ۽ هر سڪل ۽ آلي شيءِ ان ذکر جي گواهه ٿئي.

حضرت عبدالله بن زبير رضي الله عنهما جن هر نماز ۾ سلام ورائڻ کان پوءِ فرمائيندا هئا: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ (آخر تائين)

۽ انهن چيو ته كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَهْلِلُ بِهِنَ فِي دُبُرِ كُلِّ صَلَاةٍ.

حضرت رسول الله ﷺ انهن ڪَلِمَنَ کي هر نماز کان بعد بلند آواز سان فرمائيندا هئا. (صحيح مسلم ج اول، ح: 1342 ص 435 مترجم فريد بوک اسٽال، سنن ابوداؤد)

هن حديث مان ذکر بالجهر تي واضح دليل آهي. اها ساڳئي حديث شريف بي سَنَدَ سان به منقول آهي.

كَانَ يَهْلِلُ دُبُرَ كُلِّ صَلَاةٍ

يعني حضرت عبدالله بن زبير رضي الله عنهما جن هر نماز کان پوءِ مٿي ذکر ڪيل ڪلمات بلند آواز سان پڙهندا هئا. (صحيح مسلم مترجم ج اول، ح: 1343 فريد بوک اسٽال لاهور)

مسلم شريف جي هڪ طويل حديث جي ضمن ۾ آهي ته حضرت ابوسعيد خدری رضی اللہ عنہ چوي ٿو ته حضرت سرور ڪائنات ﷺ جن جو هڪ پيري صحابن جي هڪ جماعت وٽان گذر ٿيو. پاڻ ڪريمن ﷺ فرمايائون ته توهان هتي ڇا لاءِ ويٺا آهيو؟ صحابن عرض ڪيو ته جَلَسْنَا نَذْكُرُ اللَّهَ وَنُحَمِّدُهُ. اسان هتي الله ﷻ جو ذکر ڪرڻ لاءِ ويٺا آهيون. الله اسان کي اسلام جي هدايت عطا فرمائي، جيڪو احسان ڪيو آهي، ان لاءِ الله جو شڪر ادا

ڪرڻ لاءِ وينا آهيون. پاڻ سونهارن ﷺ فرمايو ته الله جو قسم! توهان صرف ان لاءِ اتي وينا آهيو. عرض ڪيائون ته الله جو قسم! اسان ان لاءِ وينا آهيون. پوءِ حضور ڪريم ﷺ فرمايو ته آئون توهان سان بدگماني ڪري قسم نه ورتو، بلڪ مون وٽ هاڻي حضرت جبرائيل عليه السلام آيو هو ۽ ان مون کي خبر ڏني ته الله تبارڪ و تعاليٰ ﷻ توهان جي سببان فرشتن تي فخر فرمائي رهيو آهي. (فرشتن تي توهان جي فضيلت ظاهر فرمائي رهيو آهي.) (مشڪوة شريف، صحيح مسلم مترجم ج 3 ح: 6797 فرید بوک اسٽال لاهور، ترمذي، نسائي)

هن حديث مبارڪ ۾ ”ذڪر الله“ الله جو ذڪر ڪرڻ ۽ جماعت سان گڏ ذڪر ڪرڻ جو بيان آهي. جماعت سان گڏ ذڪر مان ذڪر بالجهر مراد هوندو آهي.

حضرت علامه خيرالدين رملی رحمہ اللہ (متوفي 1081ھ) فرمايو آهي ته جماعت سان جيڪو ذڪر هوندو آهي، اهو جهري ذڪر ئي هوندو آهي. جماعت سان ذڪر واري حديث کي علامه صاحب مختلف حوالن سان پيش ڪيو آهي. (فتاویٰ خيريه ص 181)

حضرت علامه ابوزڪريا يحيى بن شرف النووي رحمہ اللہ (متوفي 676ھ) شارح مسلم فرمائي ٿو ته صحيح ڳالهه اها آهي ته جيڪو قلب جي حضور سان گڏ زباني ذڪر ڪري ٿو، اهو ذڪر بالقلب کان افضل آهي. (نوي شرح مسلم ص 344 باب فضل مجالس ذڪر مطبوعه اصح المطابع دہلي)

نوٽ: هن حديث مان ذڪر بالجهر تي استدلال حضرت علامه جلال الدين سيوطي رحمہ اللہ متوفي 911ھ الحاوي للفتاوى ج اول ص 390 علامه عبدالحی لکنوي رحمہ اللہ سباحة الفكر في الجهر بالذكر ۾ به فرمايو آهي.



حضرت علامہ احمد قسطلاني رحمۃ اللہ علیہ فرمائي ٿو ته حديث قدسي ۾ آهي ته جيڪو جماعت ۾ ذڪر الہي ڪري ٿو ته اللہ تعاليٰ به ان جو ذڪر بهترين جماعت ۾ ڪري ٿو. هن حديث ۾ ”وان ذڪرنی فی ملاء جماعت جہراً“ جيڪو ماڻهو جماعت ۾ جہراً منهنجو ذڪر ڪري. (ارشاد الساري شرح بخاري ج 10، علامہ قسطلاني متوفي 911 هـ) مطلب ته جماعت ۾ ذڪر بلند آواز سان ڪري.

علامہ جلال الدين سيوطي رحمۃ اللہ علیہ فرمائي ٿو ته جماعت مان جيڪو ذڪر هوندو آهي، اهو جهري کان سواءِ نه هوندو. (الحاوي للفتاوي ص 389)

علامہ جلال الدين سيوطي رحمۃ اللہ علیہ جهري ذڪر جي باري ۾ هڪ رسالو بنام ”نتيجة الفكر في الجهر في الذکر“ تحرير فرمايو آهي، جنهن ۾ 25 حديثن جي روشنيءَ ۾ جهري ذڪر جو جواز ۽ استحسان تي استدلال ڪيو آهي.

### حضرت امام العارفين سيد محمد راشد روضي ڌڻي قدس الله سره الاقدس جو ذڪر بالجهر بابت فرمان

حضرت امام العارفين سيدنا و مرشدنا سيد محمد راشد روضي ڌڻي قدس سره جن قادري طريقي جي ذڪر بالجهر سان لکين دليون منور فرمايون. پاڻ هميشه بلند آواز سان ذڪر جي تلقين فرمائيندا هئا. پاڻ فرمايو اٿن ته اسان وڏي آواز سان ذڪر ڪرڻ کي وڌيڪ ٿا سمجهون. ڇو ته آهستي (خفي) ذڪر سان رڳو قلب کي راحت پهچي ٿي ۽ جهري ذڪر سان قلب کان سواءِ ٻين عضون کي به ذوق ۽ شوق جو حصو پهچي ٿو. (ملفوظات ج اول ص 30)

امام العارفين سيد محمد راشد روضي ڌڻي رهبر قدس

سره ننڍي کنڊ (برصغير) ۾ قادري طريقي جي تمام وڏي خدمت ڪئي آهي. سندن مقبوليت ۽ شهرت تاريخ جي صفحن ۾ محفوظ ۽ اڄ تائين هر ڪنهن جي اڳيان عملي طرح موجود آهي. هزارين باڪمال خليفه، دين اسلام جي خدمت ۽ قادري طريقي جي ذڪر و فڪر سان لکين دليون آباد ڪيون ۽ ذڪر واري جماعت تيار ڪئي ۽ ڪئين خانقاهون سندن فيضان سان آباد آهن، جتان الله جي ذڪر جون تنوارون اڄ به شان و شوڪت سان جاري آهن. انشاء الله قيامت تائين جاري رهنديون. آمين.

### حضرت سيد صبغت الله شاهه، تاجر ڌڻي رحمۃ اللہ علیہ جو ذڪر بالجهر بابت فرمان

حيدر فقير قوم مشوري رهندڙ ڳوٺ مسو لغاري شهدادپور پرڳڻي جي عملدار کان نقل آهي ته هڪ ڀيري حضرت خليفه الله رحمۃ اللہ علیہ شاهو ۽ سهراب فقير لغاري (سڪرنڊ لڳ ديهه محمود لغاري) وٽ دعوت جي سلسلي ۾ منزل انداز ٿيا، اتي هڪ شخص ڏاڍيان ذڪر تي اعتراض جي ارادي سان هي بيت چيو:

چرخو ائين چور، جيئن پون پٽڪو نه سٿي،

تهان پوءِ وڃي تور، ته تنهنجو سون برابر سٿ

ٿئي.

يعني چرخو ائين چور، جيئن زمين ان جو آواز نه ٻڌي، انهيءَ کان پوءِ وڃي سٿ تور ته سون برابر ٿيندو.

تنهن تي پاڻ سڳورن رحمۃ اللہ علیہ جواباً فرمايو:

چرخو ائين چور، جيئن ستن کي سٿ ٿئي،

تند وجهيس تڪڙي، ڏاڍي ٻڌي ڏور،  
تهان پوءِ وڃي تور، ته ماڻڪن سان مٽ ٿئي.

يعني چرخو ائين چور، جيئن سُنن (غافلن) کي به سُڌ پوي. ڏور مضبوط ٻڌي، تار تڪڙي وجهي پوءِ سٽ تور ته پوءِ هيرن جواهرن سان قيمت برابر ٿيندي.

حضرت شاه ولي الله محدث دهلوي رحمۃ اللہ علیہ جن قادري شغلن جي بيان ۾ لکن ٿا ته قادري سلسلي جا مشائخ ڪرام سڀ کان پهريان ذڪر بالجهر جي تلقين ڪندا آهن. (القول الجميل)

حضرت شاه عبدالعزیز محدث دهلوي رحمۃ اللہ علیہ فرمائين ٿا ته حق اهو آهي ته ذڪر بالجهر جو انڪار ڪرڻ جهالت آهي. (چو ته ان جو ثبوت قرآن ۽ حديث ۾ موجود آهي). چو ته قرآن جي تلاوت ۾ صريح جهر آهي. ان تلاوت لاءِ الله تعاليٰ اجازت عطا فرمائي آهي. ۽ حديث شريف ۾ آهي ته اسان رسول الله ﷺ جي نماز ختم ٿيڻ کي ذڪر سان سڃاڻند اهڙا سون ته هاڻي نماز پوري ٿي وئي آهي ۽ جيڪو ذڪر ڪرامًا ڪاتبين ملائڪ ٻُڌندا آهن، اهو ذڪر ان ذڪر کان ستر ڀيرا وڌيڪ فضيلت جو درجو رکي ٿو، جنهن کي اهي ملائڪ نه ٿا ٻُڌن ۽ چشتي، اويسي ۽ قادري طريقي جي بناء ذڪر بالجهر تي آهي ۽ اهي سڀ اسان جا پير آهن. (فتاويٰ عزيزي ج اول)

فتاويٰ عالمگيريءَ ۾ آهي ته جماعت عظيم جي گڏجي ڪري لَا إِلَهَ إِلَّا اللَّهُ ۽ سُبْحَانَ اللَّهِ جو بلند آواز ۾ ذڪر ڪرڻ ۾ ڪو به حرج نه آهي. (فتاويٰ عالمگيري ج 4، ص 94 ذڪر بالجهر علامه غلام رسول سعدي فريد بوڪ اسٽال لاهور)

حضرت مغيره بن شعبه کان روايت آهي ته بيشڪ نبي



ڪريم ﷺ هر فرض نماز کان بعد لَا إِلَهَ إِلَّا اللَّهُ وَحْدَهُ لَا شَرِيكَ لَهُ جو ذڪر پڙهندا هئا. (مشڪوة المصابيح - باب الذڪر بعد الصلوة) اهڙي روايت حضرت عبدالله بن زبير رضي الله عنهما کان به منقول آهي. **كَانَ رَسُولُ اللَّهِ إِذَا سَلَّمَ مِنْ صَلَاتِهِ يَقُولُ بِصَوْتِهِ الْأَعْلَى لَا إِلَهَ إِلَّا اللَّهُ** يعني: حضرت محمد رسول الله ﷺ جڏهن نماز جو سلام ڦيرائيندا هئا ته بلند آواز سان لَا إِلَهَ إِلَّا اللَّهُ جو ذڪر ڦيرائيندا هئا. (مشڪوة المصابيح باب الذڪر بعد الصلوة)

امام اهل سنت، مجدد دين و ملت امام احمد رضا فاضل بريلوي رحمہ اللہ فتاويٰ رضويه ۾ فرمايو آهي ته مسجد ۾ بلند آواز سان ذڪر ڪرڻ کان نه روڪيو وڃي. (فتاويٰ رضويه ج: 23 ص: 171) فقيه ابو جعفر رحمہ اللہ فرمايو آهي ته عوام کي بلند آواز سان ذڪر ڪرڻ کان نه روڪيو وڃي.

### ذڪر بالجهر (معتدل بلند آواز سان)

#### جي فضيلت جا 30 سبب

- (1) ذڪر بالجهر رسول الله ﷺ کي مرغوب آهي. جيئن حديث پاڪ مان معلوم ٿيو ته حضور ﷺ جن فرمايو ته **إِذَا نَفَعُ مِنْ صَوْتِكَ شَيْئًا**.
- (2) بلند آواز سان ذڪر ڪرڻ حضرات صحابه ڪرام رضوان الله عليهم اجمعين جو معمول هيو. جيئن صحيح مسلم جي روايت ۾ آهي.
- (3) ذڪر بلند آواز سان ڪرڻ جي ڪري اڻ ڄاڻن کي ذڪر جي تعليم جي سکيا ملي ٿي.

- (4) ذڪر نہ ڪرڻ وارن کي ذڪر جو شوق ۽ رغبت پيدا ٿئي ٿي.
- (5) گنهگارن ۽ فسق فجور ۾ مبتلا ماڻهن جي قلبن تي ذڪر سان ضرب لڳي ٿي.
- (6) ڪافرن تي هيبت ڇانئجي وڃي ٿي.
- (7) اسلام جو شان شوڪت ۽ دين جو شعار ظاهر ٿئي ٿو.
- (8) ذڪر بالجهر سان زبان، دل ۽ دماغ ٽئي عبادت ۾ مشغول ٿين ٿا.
- (9) ذڪر بالجهر ۾ مشقت ٿيندي آهي. حديث پاڪ ۾ آهي ته پلي عبادت اها آهي، جنهن ۾ مشقت زياده هجي.
- (10) ذڪر بالجهر جو نفعو متعدي (بين تائين پهچندڙ) آهي، ڇو ته ٻڌڻ وارن کي به ثواب ملي ٿو.
- (11) ذڪر بالجهر، ذاڪر ٻانهي کي ڪاهلي، سُستي ۽ ننڊ کان محفوظ رکي ٿو. بلند آواز سان ذڪر اڪين کي سجاڳ، دل کي مشاق ۽ ذهن کي هوشيار رکي ٿو.
- (12) بلند آواز ذڪر جون برڪتون، جيستائين ذاڪر جو آواز پهچندو، تيستائين پهچن ٿيون. جهڙوڪ انسان، جانور، وڻ ٽڻ، پٿر سڀ بلند آواز ذڪر جي برڪتن سان مستفيد ٿين ٿا.
- (13) بلند آواز ذڪر سان، ذاڪر کي گهڻا ذڪر ڪرڻ جا شاهد ملن ٿا. جيستائين جنهن جنهن جاءِ تي ان جو آواز ويندو، سڀ قيامت جي ڏينهن ان جي ڪري ذڪر جي شاهدي ڏيندا.
- (14) بلند آواز ذاڪرن کي ملائڪ سڳورا ڳولين ٿا. (صحيح مسلم)
- (15) ملائڪ ذڪر بالجهر ڪرڻ وارن کي زمين کان آسمان تائين گهيري وٺن ٿا.
- (16) ذڪر بالجهر وارن جي مغفرت جي بشارت الله تعاليٰ ڏني آهي.

- (17) ذڪر بالجهر کي ڪڍي وڃڻ لاءِ ملائڪ مقرر ٿيل آهن.
- (18) ذڪر بالجهر ڪرڻ وارن جي سببان الله تعاليٰ بدڪارن کي به بخشي ڇڏي ٿو.
- (19) حديث شريف ۾ آهي ته جنهن ذڪر کي ملائڪ ٻڌن ٿا، اهو ان ذڪر کان ستر درجا وڌيڪ فضيلت رکي ٿو، جنهن ذڪر کي ملائڪ نٿا ٻڌن. (فتاويٰ عزيزيه)
- (20) ذڪر بالجهر سان ذاڪر ٻين جي اصلاح لاءِ ڪوشاڻ رهي ٿو. اهو طريقو حضراتِ انبياءِ ڪرام عليهم السلام جي پيروي آهي.
- (21) ذڪر بالجهر سان خراب وسوسا ۽ نفساني ڪيفيتون دفع ٿي ٿيون.
- (22) ڪامل عبادتن جو اظهار ٿئي ٿو. جيئن ارشاد آهي: الله جي نعمتن جو بيان خوب ڪريو. (القرآن)
- (23) ذڪر بالجهر سببان مسلمان هڪ محفل ۾ گڏ ٿين ٿا.
- (24) هڪ ٻئي سان ملاقات، تعارف ۽ دوستيءَ جو سبب آهي.
- (25) ذڪر بالجهر سان الله تعاليٰ فرشتن جي سامهون ڏاڪرن تي فخر فرمائي ٿو.
- (26) ذڪر بالجهر ٻانهي جي حق ۾ ملائڪن تي حُجت آهي.
- (27) ذڪر بالجهر ڪرڻ واري کي بارگاهه الهي ۾ حضوريءَ جو شرف ملي ٿو.
- (28) ذڪر بالجهر سان ماڻهو عبادتن ۾ باهم تعاون ڪن ٿا.
- (29) ذڪر بالجهر لاءِ گڏ ٿيڻ، ٻين عبادتن جي طرف پهچائڻ وارو آهي. مثلاً ملاقات وقت سلام ڪرڻ، حسن معاشرت وغيره.
- (30) ذڪر بالجهر قادري، اويسي ۽ چشتي سلسلن جو معمول آهي.



مٿي ذڪر ڪيل بلند آواز سان ذڪر ڪرڻ جي فضيلت بابت 30 سبب بيان ڪيا ويا آهن. اهي ان وقت آهن، جڏهن ذڪر بالجهر ۾ ڏيکاءُ، رياءُ، مسلمانن کي تڪليف پهچائڻ ۽ عبادت ۾ خلل جو خوف نه هجي. جيڪڏهن انهن بيان ڪيل امور جو خوف هجي ته پوءِ آهستي ذڪر ڪرڻ افضل آهي.

حقيقت ۾ مسنون طريقي سان الله جي ذڪر سان نه مسلمانن کي تڪليف ٿيندي آهي ۽ نه ئي انهن عبادتن ۾ خلل پوندو آهي. باقي آهستي ذڪر ڪرڻ جي افضل هئڻ جو هڪ سبب آهي رياءُ جو خوف. باقي رياءُ جو خوف نه آهي ته پوءِ ذڪر بالجهر افضل، زور ڀلو آهي.

(ذڪر بالجهر - علامه غلام رسول سعيدي ص: 25 - 26 - 27)

## باب ڏهون

## حضور سرور ڪائنات، فخر موجودات ﷺ جي بار گاهه ۾ هديه درود ۽ سلام

ڪلمي شريف جي ٻئي حصي مُحَمَّدٌ رَسُوْلُ اللهِ جنهن ۾ پاڻ ڪريم ﷺ جن جي رسالت جو اقرار آهي، انهيءَ تي ايمان ۽ پڪي يقين کي دل ۾ ڄمائڻ ۽ پختي ڪرڻ لاءِ، آقاءِ نامدار مدني تاجدار ﷺ تي گهڻي کان گهڻو درود ۽ سلام پڙهڻ گهرجي. محبت وارن لاءِ درود شريف روحاني ترقيءَ جو وڏو ذريعو آهي. درود شريف ۽ سلام مؤمنن جي روح جي راحت آهي، درود ۽ سلام اهڙي نعمت آهي، جنهن جو اندازو نه آهي. قرآن حڪيم ۾ الله تعاليٰ ﷻ جو فرمان عالیشان آهي ته:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا

تَسْلِيمًا (سورة الاحزاب- آيت: 56)

يعني: بيشڪ الله تعاليٰ ۽ الله جا فرشتا رسول عربي ﷺ تي صلواتون ۽ سلام موڪلي رهيا آهن. اي مؤمنو! توهان به پاڻ ڪريم تي صلواتون ۽ سلام موڪليندا رهو. (بيان الرحمن في ترجمة القرآن)

درود و سلام، منفرد ۽ بي مثال، شاندار ۽ مقبول عمل آهي. الله تبارڪ و تعاليٰ ۽ رسول الله ﷺ جي قرب جو بهترين ذريعو آهي. عملن جي قبوليت جو مقبول ۽ فوري اثر ۽ نتيجن جو عمل آهي. انهيءَ درود ۽ سلام جي مبارڪ عمل کي امت حرزِ جان بنائي، بارگاهِ نبوت ۾ رسائي ۽ قرب حاصل ڪري، درود ۽

سلام پڙهڻ لاءِ وقت جو ڪو به قيد نه آهي. درود شريف ۽ سلام پڙهڻ حڪم الهيءَ سان گڏ سنت الهي به آهي. قرآن حڪيم ۾ الله تعاليٰ جو ارشاد آهي ته:

فَلَنْ يَجِدَ لِسُنَّةِ اللَّهِ تَبْدِيلًا وَلَنْ يَجِدَ لِسُنَّةِ اللَّهِ تَحْوِيلًا

(سوره فاطر - آيت: 43)

يعني: توهان هرگز الله تعاليٰ جي طريقي (سنت) ۾ ڪا تبديلي نه لهندا ۽ هرگز توهان الله جي طريقي ۾ ڪو ڦيرو نه لهندا.

مقصد ته سنت الهي اهڙي شيءِ آهي، جيڪا هر دور ۾ يڪسان هڪجهڙي، هڪ هيئت ۾ قائم ۽ دائم رهندي آهي. زمانن جي تغير ۽ بدلجڻ سان ان ۾ ڪو فرق تبديلي نه ايندي آهي. سنت الهي هڪ اٽل حقيقت آهي. دائمي قانون ته درود ۽ سلام صرف حڪم الهي ئي نه آهي، بلڪ ان جي سنت به آهي، ان لاءِ مؤمنن کي حڪم آهي ته اهي به ان سنت تي عمل ڪن. شوق ۽ ذوق سان نبي ڪريم ﷺ تي درود ۽ سلام دل جي گهراين سان پڙهڻ ۾ مصروف رهن.

غور فرمايو ته درود پاڪ ۽ سلام اهڙو متبرڪ ۽ ڀلارو عمل آهي، جو الله رب العزت ذوالجلال والاکرام جا ملائڪ سڳورا جيڪي نوراني مخلوق آهن، سڀ انهيءَ بابرڪت عمل ۾ مصروف آهن. تنهنڪري ايمان وارا غلام به ان پياري رحمت واري عمل جي پابندي ڪن.

مَوْلَايَ صَلِّ وَسَلِّمْ دَائِمًا اَبَدًا  
عَلَىٰ حَبِيبِكَ خَيْرِ الْخَلْقِ كُلِّهِمْ



هن آيت ڪريم ۾ الله تعاليٰ حضرت نبي ڪريم ﷺ تي صلوٰۃ جي نسبت پنهنجي ذات ڪريم ۽ ملائڪن جي طرف فرمائي آهي ۽ مسلمانن مؤمنن کي حضور اڪرم ﷺ تي صلوٰۃ و سلام عرض ڪرڻ جو حڪم فرمايو آهي. صلوٰۃ شريف جي معنيٰ ۾ علماء ڪرام جا مختلف اقوال آهن. حضرت ابو العاليه جيڪي تابعين ڪرام مان آهن، اهي الله تعاليٰ جي صلوٰۃ موڪلڻ جي معنيٰ ڪن ٿا ته الله تعاليٰ جو ملائڪن جي سامهون، پنهنجي نبي ڪريم ﷺ جي ثنا تعريف، تعظيم ۽ بزرگي بيان ڪرڻ الله ﷻ جي صلوٰۃ آهي. آهي. جڏهن صلوٰۃ جي نسبت فرشتن جي طرف هجي ته مفهوم هيءُ آهي ته الله جي نوراني مخلوق فرشتا الله جي محبوب عليه الصلوٰۃ والسلام جي درجات جي مزيد بلندي ۽ مقامات جي وڌيڪ رفعت لاءِ دعا ڪن ٿا.

جڏهن صلوٰۃ جي نسبت مؤمنن ڏي هجي ته مطلب ٿيندو ته امتي مؤمن غلام پنهنجي پياري آقا محبوب ﷺ جي لاءِ گهڻي ادب احترام سان پياري پياري جملن ۽ لفظن سان الله رب العزت جل شانہ کان دعا ڪرڻ آهي. (صحيح البخاري تفسير سورة الاحزاب باب: 10)

الله تعاليٰ پنهنجي محبوب ڪريم ﷺ جي ملائڪن جي محفل ۾ ثنا، تعريف ڪري ٿو. ملائڪ سڳورا ٻڌي خوشيءَ سان پنهنجي رب پاڪ جي رضا ۽ خوشنوديءَ جي لاءِ محبوب رب حضرت محمد مصطفيٰ ﷺ جي حق ۾ مزيد بلندي رفعت جون دعائون ڪن ٿا ته پوءِ مؤمنن کي به محبوب ﷺ جي بلندي درجات مراتب لاءِ دعا جي خيرات هر وقت گهرڻ گهرجي. ان ۾ سلامتي، بلندي، ترقي امن عافيت، عزت عظمت، شان و شوڪت آهي. آمين

ثمر آمين (مدارج النبوة، حضرت علامه شيخ عبدالحق محدث دهلوي ج اول)

علامه شمس الدين محمد بن ابوبڪر ابن القيم الجوزي

المتوفي سنہ 751 هجري جن لکن ٿا صلوة جي معنيٰ آهي حمد ۽ ثنا ڪرڻ. امام بخاري رحمہ اللہ ابو العاليہ کان جيئن نقل فرمايو آهي، سو ان آيت ۾ صلوة جي معنيٰ هيءُ آهي تہ اللہ تعاليٰ ۽ ان جا فرشتا پاڻ سڳورن عليہ السلام جي ثنا ڪن ٿا. مؤمنن کي صلوة ۽ سلام پڙهڻ جو جيڪو حڪم ڏنو آهي، ان جي معنيٰ هيءُ آهي تہ اسان اللہ تعاليٰ کي سوال ڪنداسون تہ اللہ تعاليٰ پاڻ ڪريم عليہ السلام جي ثنا ڪري، سندن شرف ۽ فضيلت کي ظاهر ڪري ۽ مقرب بنائي. اسان جي ان سوال ۽ دعا کي صلوة پن وجهن سان فرمايو آهي. (1) هيءُ دعا پاڻ ڪريم عليہ السلام جي ثنا، شرف و فضيلت جي ذڪر ۽ پاڻ ڪريم عليہ السلام جي محبت کي مُتَضَمِّنُ آهي. صلوة جي معنيٰ آهي جنهن تي صلوة پڙهي وڃي ان جي ثنا ڪرڻ. (2) ان دعا ۾ اسان اللہ تعاليٰ کان سوال ٿا ڪريون تہ اللہ تعاليٰ پياري حبيب عليہ السلام تي صلوة موڪلي، يعني سندن جي ثنا ڪري ۽ ذڪر شريف کي بلند ڪري ۽ کين مُقرب بنائڻ جو ارادو فرمائي. ۽ جڏهن اسان صلوة پڙهون ٿا ۽ اللہ تعاليٰ کان سوال طلب ڪريون ٿا تہ اهو پاڻ ڪريم عليہ السلام جي ثنا ڪري ۽ تڪريم ۽ تعظيم بيان ڪري. (جلاء الافهام)

جمعة المبارڪ جي ڏينهن ڪثرت سان درود شريف پڙهڻ جي حڪمت متعلق علامہ ابن قيم لکيو آهي تہ رسول اڪرم عليہ السلام تمام مخلوق جا سردار آهن ۽ جمعة المبارڪ جو ڏينهن، تمام ڏينهن جو سردار آهي. ان ڏينهن ۽ رات ۾ ڪثرت سان درود شريف پڙهڻ کي جيڪا فضيلت آهي، سا عام ڏينهن ۾ ناهي. ان سان گڏوگڏ هڪ حڪمت هيءُ بہ آهي تہ هن امت کي دنيا ۽ آخرت ۾ جيڪا پلائي حاصل ٿئي ٿي، اها سندن عليہ السلام جي واسطي سان حاصل ٿئي ٿي ۽ ان کي جنت ۾ پنهنجي محلاتن جي طرف جمعي

جي ڏينهن اُتاريو ويندو. جڏهن جنت ۾ ويندا ته هي ڏينهن وڌيڪ فضيلت جو باعث هوندو ۽ هي ڏينهن دنيا ۾ عيد جو آهي. ان ڏينهن ۾ الله تعاليٰ ان جي حاجتن کي پورو ڪندو آهي ۽ دعائون گهرندڙن جو سوال رد نه ڪندو آهي. اهي سڀئي ڳالهيون آقا و مولِي محمد ﷺ جي ذريعي معلوم ٿيون ۽ پاڻ ڪريم ﷺ جي وسيلي سان حاصل ٿيون. پوءِ الله جل شانہ جو شڪر، حمد و ثنا بيان ڪرڻ ۽ حضرت نبي ڪريم ﷺ جو ڪجهه حق ادا ڪرڻ هي آهي ته ان ڏينهن رات، پاڻ سونهارن ﷺ تي گهڻي کان گهڻو درود شريف پڙهيو وڃي. (مواهب اللدنيہ ج: 2 ص: 719 مترجم)

### چاليهه حديثون

(1) حضرت عبدالله بن مسعود رضه کان روايت آهي ته حضور نبي ڪريم ﷺ جن ارشاد فرمايو ته قيامت جي ڏينهن سڀني ماڻهن مان سڀ کان وڌيڪ ويجهو مون کي اهو شخص هوندو، جنهن مون تي سڀ کان وڌيڪ درود شريف پڙهيو هوندو. (ترمذي- الجامع الصحيح: ج: 2 باب ما جاء في فضل الصلوة علي النبي ﷺ - صحيح ابن حبان ج: 2 - بيهقي- شعب الايمان- جلد 2: حديث 1563)

(2) حضرت ابوطالحه رضه کان روايت آهي ته حضور نبي ڪريم ﷺ ارشاد فرمايو ته حضرت جبرائيل عليه السلام مون کي ٻڌايو آهي ته جيڪو ماڻهو مون تي هڪ ڀيرو درود شريف پڙهي ٿو، الله تعاليٰ ان شخص تي ڏهه رحمتون نازل ڪري ٿو ۽ ان جا ڏهه گناهه معاف فرمائي ٿو ۽ ان جا ڏهه درجا بلند فرمائي ٿو. (المعجم الكبير- طبراني ج: 5 حديث: 4752- مجمع الزوائد: جلد 10: منذري- الترغيب والترهيب جلد ص- حديث: 2567)

(3) حضرت عبدالله بن عمر رضي الله عنهما کان روايت آهي



تہ جيڪو شخص حضرت حبيب ڪريم ﷺ تي هڪ ڀيرو درود شريف پڙهي ٿو تہ الله تعاليٰ ۽ ان جا ملائڪ سڳورا، ان شخص تي ستر (70) ڀيرا درود (بصورت رحمت) موڪلين ٿا. (مسند احمد بن حنبل - جلد 2 حديث 6603 - الترغيب والترهيب ج 2)

(4) حضرت ابودرداء رضی اللہ عنہ کان مروي آهي تہ حضور اڪرم ﷺ فرمايو تہ جمعي جي ڏينهن مون تي گهڻو درود شريف موڪليندا ڪريو، ڇو تہ ان ڏينهن ملائڪ حاضر ٿيندا آهن ۽ جيڪو مون تي درود موڪليندو آهي، ان جي درود شريف مان پڙهي فارغ ٿيڻ کان پھريائين ئي ان جو درود مون کي پيش ڪيو ويندو آهي. راوي چوي ٿو تہ مون عرض ڪيو تہ يا رسول الله ﷺ! توهان جي وصال کان بعد بہ (اهو پيش ڪيو ويندو) حضور اڪرم ﷺ فرمايو هائو. وصال (نقل مڪاني) فرمائڻ کان بعد بہ (اهو درود پيش ٿيڻ وارو سلسلو جاري رهندو). بيشڪ الله تبارڪ و تعاليٰ زمين تي حرام ڪري ڇڏيو آهي جو اها نبين سڳورن عليهم السلام جي پاڪ جسمن کي ڪائي. پوءِ الله جو نبي قبر شريف ۾ بہ زندهہ هوندو آهي ۽ قبر ۾ بہ ان کي رزق ڏنو ويندو آهي. (سنن ابن ماجه ج اول، ڪتاب الجنائز باب ذڪر وفاته، منذري الترغيب والترهيب ج 2)

(5) حضرت سيدتنا عائشه صديقہ رضي الله عنها کان مرفوعاً روايت آهي تہ حضور ڪريم ﷺ فرمايو جنهن کي هيءَ ڳالهہ پسند هجي تہ هو الله تبارڪ و تعاليٰ سان ان حال ۾ ملاقات ڪري جو الله تعاليٰ مٿس راضي هجي، اهو مون تي ڪثرت سان درود شريف موڪلي. (ميزان الاعتدال في نقد الرجال علامہ ذهبي ج 5، لسان الميزان علامہ عسقلاني ج 4 ح 1752)

(6) حضرت ابي بن كعب رضي الله عنه کان روايت آهي ته رات جا ٻه حصا جڏهن گذرندا هئا ته حضور ڪريم ﷺ گهر کان ٻاهر تشریف فرما ٿي، فرمائيندا هئا ته اي ماڻهو! الله جل جلاله جو ذڪر ڪيو، الله جل جلاله جو ذڪر ڪيو، ڏوڏي ڇڏيندڙ (قيامت) اچي وئي، ان بعد پويان ايندڙ موت پنهنجي سختيءَ سان اچي ويو، موت پنهنجي سختيءَ سان اچي ويو. منهنجي والد عرض ڪيو: يا رسول الله ﷺ! آئون ڪثرت سان اوهان تي درود پڙهندو آهيان. پوءِ آئون توهان تي ڪيترو درود موڪليان؟ حضور ﷺ فرمايو جيترو چاهين پڙهي سگهين ٿو. منهنجو والد فرمائي ٿو ته مون عرض ڪيو يا رسول الله ﷺ! ڇا آئون پنهنجي دُعا جو چوٿون حصو، اوهان تي درود پڙهڻ لاءِ مخصوص ڪري ڇڏيان. حضور ڪريم ﷺ فرمايو جيڪڏهن تون چاهين (ته ائين ڪري سگهين ٿو) پر جيڪڏهن ان ۾ اضافو ڪندين ته اهو تنهنجي لاءِ بهتر آهي. مون عرض ڪيو جيڪڏهن آئون پنهنجي دُعا جو اڌ حصو توهان تي درود پڙهڻ لاءِ مخصوص ڪري ڇڏيان ته؟ پاڻ ڪريم ﷺ فرمايو جيڪڏهن تون چاهين، پر ان ۾ اضافو ڪندين ته تو لاءِ بهتر آهي. پوءِ مون عرض ڪيو ته جيڪڏهن آئون پنهنجي دُعا جي چئن حصن مان ٽي حصا درود پڙهڻ لاءِ مخصوص ڪريان ته؟ حضور ڪريم ﷺ فرمايو جيڪڏهن تون چاهين، پر ان ۾ اضافو ڪرين ته تو لاءِ بهتر آهي. پوءِ مون عرض ڪيو يا رسول الله ﷺ! جيڪڏهن آئون سڄي دعا توهان ﷺ تي درود شريف پڙهڻ لاءِ مخصوص ڪري ڇڏيان ته؟ حضور نبي ڪريم ﷺ فرمايو پوءِ ته هي درود تنهنجي سڀني دُعا تي پوندو ۽ تنهنجا سمورا گناهه معاف ڪيا ويندا. (جامع الترمذي، ڪتاب صفة القيامة والرقائق والورع، بهقي، شعب الايمان جلد2 مستدرڪ للحاڪم ج:2)

(7) حضرت ابوهريره رضي الله عنه کان روايت آهي ته رسول الله ﷺ فرمايو جيڪو هڪ ڀيرو درود شريف پڙهندو، الله تعاليٰ ان تي ڏهه رحمتون نازل فرمائي ٿو، جيڪو 10 دفعا پڙهي ٿو ته الله تعاليٰ سو ڀيرا ان تي رحمتون موڪلي ٿو ۽ جيڪو سو دفعا پڙهي ٿو ته الله تعاليٰ ان تي هزار بار رحمتون موڪلي ٿو ۽ جيڪو هزار دفعا پڙهي ٿو، الله تعاليٰ ان جو جسم دوزخ جي باهه تي حرام ڪري ڇڏي ٿو. (دوزخ کان بچائي ٿو) ۽ نزع جي وقت ان کي الله تعاليٰ ڪلمه طيبه تي ثابت رکندو ۽ دنيا جي زندگي ۽ آخرت ۾ عالم برزخ ۾ قبر جي سوال جواب تي ثابت قدم رکندو ۽ ان کي جنت ۾ داخل فرمائيندو ۽ درود شريف جو نور ان جي لاءِ مددگار ۽ معاون ٿيندو سوال جواب ۾، درود شريف جو نور ايندو پل صراط تي جيڪا 500 سالن جي پنڌ جي آهي، الله تعاليٰ ان کي هر درود شريف جي بدلي ۾ جنت ۾ محل عطا فرمائيندو آهي. هاڻي امتي، جي مرضي آهي گهٽ پڙهي يا وڌيڪ. (رواه المسلم، تحفة الصلوة الي النبي المختار ص 74)

(8) حضرت حسن رضي الله عنه کان روايت آهي ته حضور نبي ڪريم ﷺ فرمايو ته جمعي جي ڏينهن توهان، اسان تي درود شريف گهڻو پڙهندا ڪريو. ان ڪري جو اوهان جو درود شريف اسان وٽ پيش ڪيو وڃي ٿو. (ابن ابي شيبه، المصنف جلد 2، حديث 8755)

(9) حضرت ابوهريره رضي الله عنه کان روايت آهي ته حضور نبي ڪريم ﷺ فرمايو جڏهن ڪو شخص مون تي سلام موڪلي ٿو (ته الله تعاليٰ مون کي منهنجو روح موٽائي ڏيندو آهي، پوءِ) آئون ان جو جواب ڏيان ٿو. (سنن ابي داؤد جلد 5 حديث 2041 ڪتاب المناسڪ)

(10) حضرت ابوهريره رضي الله عنه روايت ڪري ٿو ته حضور حبيب رحمة للعالمين ﷺ فرمايو ته جيڪو ماڻهو، منهنجي نالي سان



درو دلڪي ٿو، جيستائين ان ڪتاب ۾ منهنجو نالو موجود رهندو، ملائڪ ان شخص لاءِ گناهن جي معافي ۽ رحمت جي دُعا گهرندا رهندا. (مجمع الزوائد، هيتمي: ج. اول، الترغيب والترهيب - منڊري - ج: 1 حديث: 157 - طبراني - المعجم الاوسط جلد: 2 حديث: 1835)

(11) حضرت انس بن مالڪ رضي الله عنه کان روايت آهي ته حضور نبي ڪريم صلي الله عليه وسلم ارشاد فرمايو ته جنهن جي سامهون منهنجو ذڪر ٿئي، ان کي گهرجي، ته مون تي درود شريف پڙهي. (مسند - ابويعلیٰ حديث: 4002 طبراني - المعجم الاوسط ج: 5 ح 4948 - نسائي - السنن الكبرى جلد: 6 حديث: 9889)

(12) حضرت حسين بن علي رضي الله عنهما کان روايت آهي ته حضور نبي ڪريم صلي الله عليه وسلم فرمايو ته (جنهن وٽ منهنجو ذڪر ٿئي، ۽ ان اسان تي درود شريف پڙهڻ وساري ڇڏيو، ان کان جنت جي واٽ وسري وئي. (طبراني - المعجم الكبير جلد: 3 حديث: 2887 - مجمع الزوائد هيتمي: ج: 10 - الترغيب والترهيب جلد: 2)

(13) حضرت ابي ڪاهل رضي الله عنه کان روايت آهي ته حضرت نبي ڪريم صلي الله عليه وسلم فرمايو: اي ابوڪاهل! جيڪو ماڻهو هر رات ۽ ڏينهن ۾ مون تي محبت ۽ شوق سان ٿي ٿي پيرا درود شريف موڪلي ٿو ته اها ڳالهه الله تعاليٰ تي واجب آهي ته ان شخص جي ان رات ۽ ڏينهن جا گناهه معاف فرمائي ڇڏي. (مجمع الزوائد علامه هيتمي: ج: 4 ص: 219، الترغيب والترهيب ج: 2)

(14) حضرت ابوهريره رضي الله عنه کان روايت آهي ته حضور نبي اڪرم صلي الله عليه وسلم فرمايو جنهن گڏجاڻي ۾ الله تعاليٰ جو ذڪر ۽ مون تي درود شريف نه پڙهيو وڃي، اها مجلس قيامت جي ڏينهن حسرتن جي جاءِ هوندي يعني اهي حسرت ۽ افسوس ۾ هوندا. (ابن حبان - الصحيح - جلد: 2 - حديث: 590 - حاکم - مستدرک للحاکم ج: 1 - حديث: 1810)

(15) حضرت سيدنا حسين بن علي رضي الله عنهما کان

روايت آهي ته حضور نبي اڪرم ﷺ فرمايو وڏو بخيل آهي اهو شخص، جنهن جي آڏو منهنجو ذڪر ٿئي ۽ اهو مون تي درود شريف نه پڙهي. (جامع ترمذي جلد: 5 - حديث 3546 - نسائي - السنن الكبرى ج: 6 - حديث 9885 - طبراني المعجم الكبير ج: 3 - ح: 2885)

(16) حضرت ابوهريره رضه کان روايت آهي ته حضور نبي اڪرم ﷺ فرمايو جنهن منهنجي قبر (روضه اطهر) وٽ درود شريف پڙهيو، اهو اسان ٻڌي ورتو ۽ جنهن اسان تي (پئي هنڌان) درود شريف موڪليو، اهو اسان کي پهچايو ويندو. (بيهقي - شعب الايمان ج: 2 - حديث: 1583 - كتر العمال ج: 1 - حديث: 2165 - عسقلاني - فتح الباري - جلد 6 - ص: 488)

(17) حضرت عبدالله بن مسعود رضه روايت ڪري ٿو ته حضور نبي ڪريم ﷺ کي عرض ڪيو ويو ته يا رسول الله! جيڪي درود شريف پڙهندڙ، توهان کان غائب آهن يا پوئين زماني ۾ ايندا، انهن جي حال متعلق خبر ڏيو. پاڻ ڪريم ﷺ فرمايو ته محبت وارن جو درود مان پاڻ ٻڌندو آهيان ۽ انهن کي سڃاڻندو به آهيان ۽ اهل محبت کان علاوه ٻين جو درود شريف پيش ڪيو ويندو آهي. (تحفة الصلوة الي النبي المختار ص: 78)

(18) امير المؤمنين سيدنا حضرت عمر بن خطاب رضه کان روايت آهي ته پنهنجي دُعا ۾ جيستائين سهڻي حبيب ڪريم ﷺ تي درود شريف پڙهي شامل نه ڪيو ويندو، تيستائين دُعا زمين ۽ آسمان وچ ۾ ٽنگيل رهندي. (جامع الترمذي ج: 2 - حديث 486 - الترغيب والترهيب - منڍي ج: 2 - عسقلاني - فتح الباري ج: 11 - ص: 164)

(19) حضرت انس رضه کان روايت آهي ته حضور نبي اڪرم ﷺ فرمايو جيڪو شخص اسان تي هڪ هزار ڀيرا درود شريف پڙهندو، اهو ايسٽائين نه مرنڊو، جيستائين جنت ۾ پنهنجي جاءِ نه ڏسي. (الترغيب والترهيب - جلد 2 - حديث: 2579 - البدر الثمار)

(20) حضرت ابودرداء رضي الله عنه کان روايت آهي ته حضور نبي اڪرم صلي الله عليه وسلم فرمايو ته جيڪو شخص اسان تي صبح ۽ شام روزانو ڏهه ڏهه ڀيرا درود شريف پڙهندو، ته اسان قيامت جي ڏهاڙي سندس شفاعت ڪنداسون. (مجمع الزوائد - هيتمي: ج: 10 ص: 120 - الترغيب والترهيب ج: 1 حديث: 987 مناوي- فيض القدير ج: 6- 169)

(21) حضرت انس بن مالڪ رضي الله عنه کان روايت آهي ته حضور نبي ڪريم صلي الله عليه وسلم ارشاد فرمايو ته جيڪو مون تي هڪ دفعو درود پڙهي ٿو، الله تعاليٰ ان تي ڏهه ڀيرا رحمت موڪلي ٿو. جيڪو مون تي ڏهه ڀيرا درود پڙهي ٿو، الله تعاليٰ ان تي سؤ ڀيرا رحمت موڪلي ٿو ۽ جيڪو مون تي سؤ ڀيرا درود پڙهي ٿو ته الله تعاليٰ ان جي اکين جي درميان (پيشاني) تي نفاق (منافقي) ۽ جهنم جي باهه کان چوٽڪارو لکي ڇڏيندو آهي ۽ قيامت ڏينهن ان جو حشر شهيدن سان گڏ ٿيندو. (طبراني - المعجم الاوسط ج: 7 حديث: 7235 - مجمع الزوائد - هيتمي ج: 10- حافظ منذري- الترغيب والترهيب جلد: 2- حديث: 2560)

(22) حضرت عبدالله بن عمرو رضي الله عنه کان روايت آهي ته جيڪو حضور نبي ڪريم صلي الله عليه وسلم تي هڪ ڀيرو درود شريف موڪلي ٿو، الله تعاليٰ ۽ ان جا فرشتا، ان تي ستر (70) ڀيرا درود شريف موڪلين ٿا. هاڻي ان جي مرضي آهي ته درود شريف ٿورو پڙهي يا گهڻو پڙهي. (بيهقي- شعب الايمان جلد: 3- حديث: 3035)

(23) حضرت محمد بن علي رضي الله عنه کان روايت آهي ته حضور نبي ڪريم صلي الله عليه وسلم فرمايو: هي جفا آهي جو ڪنهن شخص وٽ منهنجو ذڪر ٿئي ۽ اهو مون تي درود نه پڙهي. (هصف - عبدلرزاق ج: 2- حديث: 3121)

(24) حضرت عبدالله رضي الله عنه کان روايت آهي ته حضور صلي الله عليه وسلم ارشاد فرمايو ته بيشڪ الله تعاليٰ جا فرشتا، زمين ۾ گهمي ڦري،



منهنجي امت جو سلام مون تائين پهچائيندا رهن ٿا. (سنن النسائي مترجم ج: 1 ص: 393 ح: 1285، مسند احمد بن حنبل جلد اول ح: 4210، دارمي شريف ڪتاب الرقاق، باب فضل الصلوة علي النبي ﷺ، مستدرڪ للحاڪم)

(25) حضور اڪرم ﷺ فرمايو آهي ته توهان جو مون تي درود شريف پڙهڻ، توهان جي رب جي رضا جو ڪارڻ آهي.

(سعادة الدارين - ص: 68)

(26) حضور اڪرم ﷺ فرمايو آهي ته توهان جو مون تي درود شريف پڙهڻ توهان جي دُعاڻن جو محافظ آهي.

(سعادة الدارين - ص: 18)

(27) حضرت سيدنا علي بن ابي طالب رضه کان روايت آهي ته حضور نبي ڪريم ﷺ فرمايو جيڪو مون تي درود شريف پڙهي ٿو، ان لاءِ قيراط برابر ثواب لکيو وڃي ٿو ۽ قيراط اُحد جبل جيڏو آهي. (مصنف - عبدالرزاق ج: 1 حديث: 153)

(28) حضرت عبدالله بن جرار رضه کان روايت آهي ته حضور نبي ڪريم ﷺ جن فرمايو ته حج جا فرض ادا ڪريو. اهو ويهه ڀيرا جهاد کان پلو آهي. پر اسان تي درود شريف پڙهڻ انهن سڀني ڪمن جي برابر آهي. (ڪترالعمال - هندي - جلد: 1 حديث: 2231 - مسند الفردوس - ديلملي جلد: 2 حديث: 2662)

(29) حضرت ابوسعيد خدري رضه کان روايت آهي ته حضور نبي ڪريم ﷺ فرمايو جنهن وٽ صدقي لاءِ ڪجهه ڪونهي، اهو درود پڙهي، اهو ان جو صدقو آهي. (مستدرڪ للحاڪم ج: 4 حديث: 7175 - ابن حبان - صحيح ج: 3 حديث: 953 - بخاري - الادب المفرد ج: 1 - ح: 645)

(30) امير المؤمنين حضرت سيدنا ابوبڪر صديق رضه کان موقوف روايت آهي ته حضور نبي ڪريم ﷺ تي درود شريف

پڙهڻ، پاڻيءَ سان باهه وسائڻ کان به وڌيڪ گناهن کي مٽائيندڙ، حضور ﷺ تي سلام موڪلڻ، غلامن کي آزاد ڪرڻ کان زياده بهتر آهي. (ڪنز العمال - هندي - ج: 2 حديث: 1304 - خطيب بغدادي - تاريخ بغداد ج: 7)

(31) حضرت انس بن مالڪ رضی اللہ عنہ کان روايت آهي ته حضور نبي ڪريم ﷺ ارشاد فرمايو ته اوهان مان قيامت جي هولناڪين ۽ ان جي مختلف مرحلن ۾ سڀ کان زياده نجات پائيندڙ اهو شخص هوندو، جيڪو دنيا ۾ توهان مان سڀني کان وڌيڪ، مون تي درود شريف پڙهندو هوندو. (ديلمي - مسند الفردوس ج: 5 حديث: 8175)

(32) امير المؤمنين سيدنا حضرت علي رضی اللہ عنہ کان روايت آهي ته حضور نبي ڪريم ﷺ جن ارشاد فرمايو ته ٽي شخص عرش جي چانو ۾ هوندا. (1) مصيبت زده ماڻهن جي مدد ڪندڙ (2) سنت کي جيئاريندڙ (3) ڪثرت سان درود پڙهندڙ. (القول البديع - علامه سخاوي - ص: 123)

(33) حضرت سمره سوائي (جابر سائين جي والد) رضي الله عنهما کان روايت آهي ته حضور نبي ڪريم ﷺ جن فرمايو گهڻو ذڪر الله ۽ مون تي درود پڙهڻ فقر (تنگي) کي ختم ڪري ٿو. (القول البديع - سخاوي ص: 129)

(34) حضرت محمد بن قاسم کان مرفوع روايت آهي ته هر شيءِ لاءِ طهارت ۽ غسل ضروري آهي ۽ حضور نبي ڪريم ﷺ تي درود پڙهڻ مؤمنن جي دلين کي زنگ کان پاڪ ڪرڻ آهي. (القول البديع - علامه سخاوي ص: 135)

(35) هڪ شخص دربار نبوي ﷺ ۾ حاضر ٿي، فقر، فاقو ۽ رزق جي تنگيءَ بابت شڪايت ڪئي. حضور نبي ڪريم ﷺ فرمايو، تون جڏهن پنهنجي گهر ۾ داخل ٿئين ته ”السلام

عليڪم“ چو، ڪٿي گهر ۾ ڪو هجي يا نه. پوءِ مون تي سلام موڪل اَلسَّلَامُ عَلَيْكُمْ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ پوءِ هڪ ڀيرو قُلْ هُوَ اللَّهُ أَحَدٌ پڙهه. ان شخص ائين ڪيو ته الله تعاليٰ ان جي رزق ۾ ايتري ڪشادگي ڪئي، جو ان جي پاڙي وارن ۽ رشتيدارن کي به ان مان حصو مليو. (القول البديع - علامه سخاوي ص: 129 - سعادة الدارين ص: 63)

(36) حضرت عبدالرحمن بن عيسيٰ رضي الله عنه کان روايت آهي ته حضور نبي ڪريم صلي الله عليه وسلم فرمايو، جيڪو روزانه مون تي پنجاه ڀيرا درود شريف پڙهندو، قيامت جي ڏينهن مان ان سان هٿ ملائيندس. (سعادة الدارين - علامه نبهاني ص: 471)

(37) حضور نبي ڪريم صلي الله عليه وسلم جن فرمايو، جڏهن توهان اذان ٻڌو ته توهان به ائين چئو جيئن مؤذن چوي ٿو. پوءِ مون تي هڪ ڀيرو درود پڙهو. الله تعاليٰ ان درود جي عيوض ڏهه رحمتون نازل فرمائيندو. پوءِ مون لاءِ الله تعاليٰ کان وسيلي جي دُعا گهرو، ڇو ته وسيلو جنت ۾ هڪ مڪان آهي، جيڪو صرف هڪ ٻانهي لاءِ آهي ۽ مون کي اميد آهي ته اهو مان ئي ٻانهو آهيان. ان ڪري جيڪو مون لاءِ وسيلي جي دُعا گهرندو، اهو منهنجي شفاعت لهندو. (سعادة الدارين - ص: 56)

(38) حضور نبي ڪريم صلي الله عليه وسلم جن ارشاد فرمايو جمعي جي ڏينهن ۽ رات مون تي ڪثرت سان درود پڙهو، ڇو ته باقي ڏينهن ۾ درود مون وٽ فرشتا پهچائين ٿا، پر جمعي جي ڏينهن ۽ رات آئون پنهنجي ڪنن سان پاڻ ٻڌندو آهيان.

(نزهة المجالس - علامه صفوري ج: 2 ص: 115)

(39) حضور نبي ڪريم صلي الله عليه وسلم جن فرمايو جيڪو ماڻهو پرڻشائين ۾ مبتلا هجي، اهو مون تي ڪثرت سان درود پڙهي،



چو ته. درود شريف پریشانين، ڏکن ۽ مصيبتن کي ختم ڪندو آهي. رزق وڌائي ۽ حاجتون پوريون ڪري ٿو. (نزہۃ الناظرین ص: 31- دلائل الخيرات ڪانپوري ص: 14)

(40) حضرت ابوامامہ رضي الله عنه کان روايت آهي ته مون رسول الله ﷺ جن کي فرمائيندي ٻڌو ته الله تعاليٰ مون سان واعدو ڪيو آهي ته جڏهن منهنجو وصال ٿيندو ته مون کي هر هڪ درود پڙهندڙ جو درود ٻڌائيندو. حالانڪ مان مدينه منوره ۾ هوندس ۽ منهنجي امت مشرق ۽ مغرب ۾ هوندي ۽ فرمايائون اي ابوامامه! الله تعاليٰ ساري دنيا کي منهنجي روضه اقدس اندر ڪندو ۽ آئون سموري مخلوق کي ڏسندس ۽ انهن جا آواز ٻڌندس ۽ جيڪو مون تي هڪ ڀيرو درود شريف پڙهندو، الله تعاليٰ ان درود پاڪ جي بدلي ڏهه رحمتون نازل فرمائيندو ۽ جيڪو مون تي ڏهه ڀيرا پڙهندو، الله تعاليٰ ان تي سؤ رحمتون نازل فرمائيندو. (درة الناصحين ص: 225)

### درود شريف خود پاڻ ڪريم ﷺ ٻڌن ٿا

درگاه نبوي جا جليل القدر ۽ نهايت مقرب اصحابي حضرت ابو درداء رضي الله عنه فرمائين ٿا ته اسان جي آقا ۽ موليٰ حضور حبيب ڪريم ﷺ جن فرمايو ته مون تي جمعي جي ڏينهن درود شريف گهڻو پڙهندا ڪريو. هي ڏينهن مشهود آهي. يعني ان ڏينهن فرشتا حاضر ٿين ٿا ۽ جيڪو به شخص مون تي درود شريف پڙهي ٿو، ان جو آواز مون تائين پهچي ٿو، توڙي اهو ٻانهو ڪٿي به هجي. اسان عرض ڪيو ته يا رسول الله ﷺ! ڇا توهان جي وصال شريف کان پوءِ به درود شريف پڙهڻ وارن جو آواز توهان تائين پهچندو؟ فرمايائون (ﷺ) ته هاڻو وصال شريف کان بعد به

آواز ٻڌندس، ڇو ته الله تعاليٰ زمين تي حضرات انبياءِ ڪرام  
عليهه السلام جي مبارڪ جسمن کي حرام ڪري ڇڏيو آهي  
يعني انهن جا جسم پاڪ، هميشه صحيح ۽ سالم رهندا. (جلاءِ الانهار)

### دروڊ شريف پڙهڻ امام العارفين حضرت سيد محمد راشد روضي ڌڻي رهبر قدس سره جو معمول هو

حضرت غوث زمان قطب دوران، مرشد مڪمل، هادي  
رهبر پير سائين سيد محمد راشد روضي ڌڻي قدس سره جن  
فرمانن ٿا ته ننڍپڻ ۾ اسان کي اسان جي والد معظم حضرت پير  
سائين سيد محمد بقا شاه (پٽ ڌڻي شهيد) قدس سره طلب علم  
لاءِ پهريائين مخدوم طيب بقا پور واري وٽ ڇڏيو ۽ پوءِ مولانا  
حاجي فقير الله علوي وٽ شڪارپور ۾ ويهاريو، اتي اسان ڪجهه  
وقت تعليم حاصل ڪئي، پر جڏهن اسان جا والد معظم ٻئي پيري  
اسان کي ملڻ آيا، ڏٺائون ته اسان کي مڪلف طعام ماني ٻوڙ پلاءِ  
تعظيم ۽ تڪريم سان ملي رهيا آهن. اهو ڏسي فرمايائون ته بابا!  
جنهن مدرسي ۾ ماني ٻوڙ ۽ طعام عام جام هوندو آهي، اتي علم  
حاصل ڪرڻ محال آهي. اسان کي اتان وٺي اچي ڪوٺڙي ڪبير  
۾ مخدوم يار محمد رحمته الله عليه وٽ ويهاريائون. مختلف مدرسن ۾ ويڃڻ  
سبب اسان جي طبيعت تي البت گراني ٿي پئي. پوءِ هڪ رات  
هڪ پير تي بيهي پنج هزار پيرا درود شريف پڙهي حضور سرور  
ڪائنات ﷺ جن کان استمداد ۽ استغاثه ڪيو سون، جنهن سان  
اسان کي اهڙي ته قلب جي صفائي ۽ سهنجائي حاصل ٿي، جو  
اسان تي هر ڪا شيءِ روشن ٿي پئي. اڻ پڙهيل علم به پڙهيل ٿي  
پيو. (ملفوظات شريف)

## حضور تاجدار ڪائنات ﷺ تي درود شريف پڙهڻ به بهترين ذڪر آهي

ياد رکڻ گهرجي ته درود شريف پڙهڻ به الله تعاليٰ جو بهترين ذڪر آهي. الله تعاليٰ چاهي ٿو ته ان جي نالي مبارڪ سان گڏ ٻنهي جهانن جي وسيلي سرڪار ﷺ جي نالي شريف جو به ذڪر شامل هجي. قرآن حڪيم ۾ الله تعاليٰ جو فرمان حڪمت نشان آهي ته

وَمَنْ نَعْمَ أَكْرَمُكَ (سوره الم نشرح)

يعني: اي محبوب! اسان توهان جي خاطر توهان جو ذڪر بلند ڪيو آهي.

امام بخاري رحمہ اللہ حضرت ابوسعيد خدری رحمہ اللہ کان ۽ ان حضرت نبي ڪريم ﷺ جن کان روايت آندي آهي ته پاڻ ﷺ جن جبرائيل عليه السلام کان هن آيت جي متعلق پڇيائون. ان عرض ڪيو ته الله فرمايو آهي ته توهان جي ذڪر جي بلندي هي آهي ته

إِذَا دُكِّرْتُ دُكِّرْتُ مَعِيَ (صحيح بخاري)

يعني: جڏهن منهنجو ذڪر ڪيو ويندو ته اوهان جو به ذڪر مون سان گڏ ڪيو ويندو.

مفسر قرآن علامه قاضي ثناء الله پاني پتي رحمہ اللہ جن هن حديث کي لکي، پوءِ فرمايو ته هن آيت ۽ حديث مان ثابت آهي ته ملائڪه اعليٰ وارا ملائڪه جڏهن الله جل جلاله جو ذڪر ڪن ٿا ته حضور ﷺ جن جو به ذڪر ڪن ٿا ۽ سندن نالو عرش تي لکيل آهي. (تفسير مظهر ج: 10)



حضرت سيدنا عبدالله بن عباس رضي الله عنهما کان روايت آهي ته لوح محفوظ جي شروعات ۾ لَا إِلَهَ إِلَّا اللَّهُ وحده و دينه الاسلام و محمد عبده و رسولہ (الحديث) لکيل آهي. (تفسير بغوي- تفسير احسن البيان ج 9)

ته اسان کي حضور اکرم ﷺ مٿان محبت، ادب، احترام سان درود ۽ سلام پڙهڻ گهرجي. اهو به الله تعاليٰ جي ياد ذڪر جو بهترين نمونو آهي. حضرت بيبي عائشه صديقہ رضي الله عنها فرمائين ٿيون ته درود شريف پڙهڻ مجلسن جي زينت آهي ۽ پنهنجي محفلن کي درود سان سينگارايو. درود شريف پڙهڻ جنت جو رستو آهي. حضرت سيدنا عبدالقادر جيلاني رَحْمَةُ اللهِ عَلَيْه فرمائن ٿا ته مسجدن ۾ حضور عليه الصلوة والسلام تي درود کي پڙهڻ لازم ڪري ڇڏيو. اول ۽ آخر ۾ درود شريف پڙهي گهريل دُعا مقبول ٿيندي آهي.

حضرت امام ترمذي رَحْمَةُ اللهِ عَلَيْه نقل فرمائين ٿا ته هڪ ڏينهن حضور عليه الصلوة والسلام تشریف فرما هئا ته هڪ شخص آيو. اهو نماز پڙهي پوءِ دُعا گهرڻ لڳو ته يا الله! مون کي بخشي ڇڏ ۽ مون تي رحم فرما. حضور ﷺ جن فرمايو ته اي نمازي! تو گهڻي تڪرر ڪئي. جڏهن نماز پڙهي چڪو ته ويهو الله تبارڪ و تعاليٰ جي حمد ۽ ثنا ڪريو پوءِ مون (ﷺ) تي درود پڙهو. ثُمَّ ادْعُ الله کان دُعا گهرو. پوءِ وري ٻيو نماز آيو. ان نماز پڙهي پوءِ بعد ۾ الله جي حمد ۽ ثنا ڪئي. پوءِ حضور عليه الصلوة والسلام تي درود شريف پڙهيو. پاڻ ﷺ ان نمازيءَ کي فرمايو ته أَيُّهَا الصَّالِي اُدْعُ حُبَّ (اي نمازي! هاڻي دُعا گهر، تنهنجي دُعا قبول ڪئي ويندي).

## دروود شريف جي صدقي دعائون قبول ٿين ٿيون

حضرت عبدالله بن مسعود رضي الله عنه بيان ڪن ٿا ته آئون ۽ حضرت نبي ڪريم صلي الله عليه وسلم جن نماز پڙهي رهيا هئاسين. حضرت سيدنا ابوبڪر صديق ۽ سيدنا عمر فاروق رضي الله عنهما به پاڻ عليه السلام سان گڏ هئا. جڏهن آئون وينس ته مون پهريان الله تعاليٰ جي حمد ۽ ثنا ڪئي. پوءِ حضرت حبيب ڪريم صلي الله عليه وسلم تي درود شريف پڙهيو. پوءِ مون پنهنجي لاءِ سوال ڪيو ته رسول الله صلي الله عليه وسلم فرمايو ته تون سوال ڪر، توکي عطا ڪيو ويندو. (سنن ترمذي - المسند الجامع رقم الحديث: 9038)

حضرت سيدنا علي المرتضيٰ رضي الله عنه بيان ڪن ٿا ته حضور پرنور صلي الله عليه وسلم فرمايو ته هر دُعا ۽ آسمان جي درميان حجاب (پردو) هوندو آهي. جيستائين جو حضرت نبي ڪريم صلي الله عليه وسلم تي درود شريف پڙهيو وڃي. پوءِ جڏهن سيدنا محمد رسول الله صلي الله عليه وسلم تي درود شريف پڙهيو ويندو آهي ته اهو حجاب ڦاٽي پوندو آهي ۽ دُعا قبول ٿي ويندي آهي ۽ جڏهن حضرت نبي ڪريم صلي الله عليه وسلم تي درود نه پڙهيو آهي ته دُعا قبول نٿي ٿئي. (مجمع الزوائد ج: 10)

حضرت سيدنا امير المؤمنين عمر بن الخطاب رضي الله عنه فرمايو آهي ته دعا آسمان ۽ زمين جي درميان موقوف (رُڪيل) هوندي آهي. ان مان ڪا به شيءِ مٿي نه چڙهندي، ايستائين جو توهان پنهنجي پياري آقا حضور پرنور صلي الله عليه وسلم تي درود پڙهو. مقصد ته درود شريف پڙهڻ سان دُعا مقبول ٿيندي آهي. (سنن ترمذي رقم الحديث: 486)

دعا جي اول ۽ آخر ۾ پياري آقا صلي الله عليه وسلم تي درود شريف پڙهڻ گهرجي. مولاتعالٰي وڏو مهربان، باجهارو، ڪريم رحيم آهي. اهو پنهنجي حضرت حبيب صلي الله عليه وسلم جي درود شريف جي صدقي دُعا قبول فرمائيندو. آمين بجاه طه و يس صلي الله عليه وسلم.

## درود شريف جون فضيلتون

- (1) درود شريف جو ڪثرت سان پڙهڻ دنيا آخرت جي تمام پريشانين کي ختم ڪري ٿو.
- (2) درود شريف گناهن کي مٽائي ٿو ۽ بخشش جو ذريعو آهي.
- (3) درود شريف جي برڪت سان قيامت جي هولناڪين کان نجات ۽ حضور ﷺ جي طرفان ايمان جي شاهدي نصيب ٿيندي.
- (4) عرش الاهيءَ جو ساڻو نصيب ٿيندو.
- (5) درود شريف جي برڪت سان ميزان ۾ نيڪ عملن جو پلڙو گهرو ٿيندو، حوض ڪوثر تي حاضري نصيب ٿيندي.
- (6) درود شريف جي برڪت سان جنت ۾ بلند مقام حاصل ٿيندو.
- (7) درود شريف جي برڪت سان مال دولت ۾ اضافو ٿيندو.
- (8) درود شريف جي بدلي ۾ سؤ کان وڌيڪ حاجتون پوريون ٿينديون.
- (9) درود شريف پڙهڻ وارو قيامت ۾ رسول ڪريم ﷺ جي ويجهو هوندو.
- (10) درود شريف قبر حشر ۾ پل صراط تي نور بنجي پيش ٿيندو.
- (11) درود شريف پڙهڻ واري سان مومن محبت ڪندا ۽ منافق پري پڄندا.



(12) درود شريف جي برڪت سان خواب ۾ حضور عليه الصلوة والسلام جي زيارت نصيب ٿيندي.

(13) درود شريف پڙهڻ واري جون پریشانين، فڪر، الجھنون پري ٿي وينديون. زندگي پرسڪون ۽ اطمینان بخش ٿي ويندي.

(14) درود شريف لاعلاج مرض لاءِ ترياق جو اثر رکي ٿو.

(15) درود شريف تمام عملن ۾ سڀ کان زياده قابل قبول عمل آهي ۽ دعائن جي قبوليت لاءِ مفيد آهي. تمام نفلي عبادات، جملہ اوراد و وظائف کان افضل ترين وظيفو آهي.

### صلوات تفريجي المعروف ناري

بِسْمِ اللَّهِ الرَّحْمَنِ الرَّحِيمِ

اَللّٰهُمَّ صَلِّ صَلَاةً كَامِلَةً وَسَلِّمْ سَلَامًا تَامًا عَلٰى سَيِّدِنَا وَمَوْلَانَا مُحَمَّدٍ  
بِالَّذِي تَنْحَلُّ بِهِ الْعُقَدُ وَتَنْفَرُجُ بِهِ الْكُرْبُ وَتُقْضٰى بِهِ الْحَوَائِجُ وَتُنَالُ بِهِ  
الرَّغَائِبُ وَحُسْنُ الْخَوَاتِمِ وَيُسْتَسْقٰى الْغَنَامُ بِوَجْهِهِ الْكَرِيمِ وَعَلٰى اٰلِهِ  
وَصَحْبِهِ فِي كُلِّ لَحْظَةٍ وَنَفْسٍ بَعْدَ كُلِّ مَعْلُومٍ لَكَ. يَا اَللّٰهُ يَا اَللّٰهُ.

هن درود شريف پڙهڻ سان غم درود، روزي رزق  
ڪشادو، بلند مرتبا ملن ٿا ۽ جيڪا به چڱي دعا گهري ويندي،  
قبول ٿيندي. (مدارج النبوة يا اَئِيهَا الَّذِيْنَ اٰمَنُوا ج: 2)

## مآخذ و مراجع

- (1) قرآن مجيد، كلام باري تعاليٰ.
- (2) صحيح بخاري مترجم شبير برادرز لاهور.
- (3) صحيح بخاري، دارالقلم دمشق شام 1981 ع.
- (4) صحيح مسلم مترجم فريد بك اسٽال لاهور.
- (5) صحيح مسلم دار احياء التراث العربي بيروت لبنان.
- (6) جامع ترمذي فريد بك اسٽال لاهور.
- (7) جامع ترمذي دار الغرب الاسلامي 1998 ع بيروت لبنان.
- (8) سنن ابو داؤد فريد بك اسٽال لاهور.
- (9) سنن ابو داؤد، دارالفكر بيروت لبنان 1994 ع.
- (10) سنن ابن ماجه، فريد بك اسٽال لاهور.
- (11) سنن ابن ماجه دارالكتب العلميه بيروت لبنان 1998 ع.
- (12) سنن نسائي فريد بك اسٽال لاهور.
- (13) سنن نسائي، دارالكتب العلميه بيروت لبنان 1995 ع.
- (14) مشڪوة المصابيح، فريد بك اسٽال لاهور.
- (15) سنن دارمي، دارالكتاب العربي بيروت لبنان 1407 هـ.
- (16) مستدرک للحاكم دارالكتب العلميه بيروت لبنان 1990 ع.
- (17) مسند ابويعلیٰ دارالمأمون للتراث دمشق شام 1984 ع.
- (18) مسند احمد بن حنبل، المكتب الاسلامي بيروت لبنان 1398 هـ.
- (19) صحيح امام ابن حبان، مؤسسة الرسالة 1414 هـ.
- (20) الترغيب والترهيب، دارالكتب العلميه لبنان 1417 هـ.
- (21) الترغيب والترهيب، ضياء القرآن لاهور.
- (22) البشير والنذير ترجمه الترغيب والترهيب زمزم پبلشرز ڪراچي.
- (23) شعب الايمان بيهقي دارالكتب العلميه لبنان 1990 ع.
- (24) مُصنّف ابن جعد ابو الحسن علي بن جعد بن عبید هاشمي مؤسسه نادر لبنان 1990 ع

- (25) مجمع الزوائد هيثمي دارالفكر بيروت لبنان 1420ھ / 2000 ع
- (26) سنن الكبرى، بيهقي مكتبة دارالباز مكة المكرمة سعودي عرب 1994 ع.
- (27) فتح الباري دارالمعرفة بيروت لبنان 1379ھ.
- (28) الفردوس بمأثور الخطاب الديلمي دارالكتب العلمية لبنان 1986 ع.
- (29) مصنف ابن ابي شيبة مكتبة الرشد رياض سعودي عرب 1405ھ.
- (30) كنز العمال مطبوع مؤسسة الرسالة بيروت لبنان 1979 ع.
- (31) شفا شريف قاضي عياض فريد بك استال لاهور.
- (32) الشفاء المكتبة العصرية لبنان 2002 ع.
- (33) طبراني كبير مكتبة العلوم والحكم، موصل عراق 1983 ع.
- (34) مسند بزار بيروت لبنان 1409ھ.
- (35) البيان والتعريف دارالكتب العربي لبنان 1451ھ.
- (36) جامع العلوم والحكم دارالمعرفة لبنان 1408ھ.
- (37) مؤطا امام مالک فريد بك استال لاهور.
- (38) مؤطا امام مالک، دارالفکر بيروت لبنان.
- (39) تاريخ كبير امام بخاري، دارالكتب العلمية بيروت لبنان
- (40) حلية الاولياء دارالكتب العربي بيروت لبنان 1980 ع
- (41) نوادر الاصول، حكيم ترمذي، دارالجيل لبنان 1992 ع.
- (42) ميزان الاعتدال ذهبي، دارالكتب العلمية لبنان 1995 ع.
- (43) لسان الميزان عسقلاني مؤسسة العلمي بيروت لبنان 1986 ع.
- (44) تاريخ بغداد دارالكتب العلمية لبنان.
- (45) القول البديع علامه سخاوي المكتبة العلمية مدينة المنوره سعودي عرب 1977 ع.
- (46) تفسير ابن عباس، ضياء القرآن لاهور.
- (47) تفسير القرطبي، دارالكتاب العربي بيروت 2000 ع.
- (48) تفسير معالم التنزيل، دارالكتب العلمية بيروت 1414ھ.
- (49) تفسير درمثور سيوطي، ضياء القرآن لاهور.
- (50) تفسير ابن كثير، ضياء القرآن لاهور.



- (51) تفسیر زادالمسیر، مکتبہ اسلامی بیروت.
- (52) تفسیر کبیر، دار احیاء التراث العربی بیروت 1415ھ.
- (53) تفسیر بحر محیط، دار الفکر بیروت.
- (54) تفسیر الحسنات، ضیاء القرآن لاہور.
- (55) تفسیر روح البیان، مکتبہ اویسیہ بہاول پور.
- (56) تفسیر نعیمی، مکتبہ نعیمیہ گجرات.
- (57) تفسیر ضیاء القرآن، ضیاء القرآن پبلی کیشنز لاہور.
- (58) تفسیر تبیان القرآن فرید بک اسٹال لاہور.
- (59) تفسیر احسن البیان ادارہ خدمۃ القرآن و السنۃ شاہپور جہانیاں
- (60) تفسیر مظہری، ضیاء القرآن لاہور.
- (61) مرقاۃ شرح مشکوٰۃ
- (62) اشعۃ اللمعات شرح مشکوٰۃ، فرید بک اسٹال لاہور.
- (63) مرآۃ شرح مشکوٰۃ، نعیمی کتب خانہ گجرات.
- (64) حنفی مشکوٰۃ، فرید بک اسٹال لاہور.
- (65) عمدۃ القاری شرح بخاری، دار الفکر بیروت 1979 ع.
- (66) شرح صحیح مسلم، فرید بک اسٹال لاہور.
- (67) احیاء العلوم الدین امام غزالی، شبیر برادرز لاہور.
- (68) کیمیاء سعادت، امام غزالی، ضیاء القرآن لاہور.
- (69) فتوح الغیب، سیدنا غوث الاعظم عبدالقادر جیلانی، فرید بک اسٹال لاہور.
- (70) غنیۃ الطالبین، سیدنا غوث الاعظم عبدالقادر جیلانی، فرید بک اسٹال لاہور.
- (71) مدارج النبوة شیخ عبدالحق محدث دہلوی، ضیاء القرآن لاہور.
- (72) جلاء الافہام، ابن قیم، دار الکتب العلمیہ بیروت.
- (73) سعادۃ دارین نبہانی، ضیاء القرآن لاہور.
- (74) تحفۃ الصلوٰۃ الی النبی المختار، ضیاء القرآن لاہور.
- (75) یٰٰأَیُّهَا الَّذِیْنَ آمَنُوا، ضیاء القرآن لاہور.
- (76) سیرت جانِ عالم ﷺ، ضیاء القرآن لاہور.

- (77) روضة السالكين، منهاج القرآن پبلي ڪيشنز لاهور.
- (78) الكنز الثمين، منهاج القرآن پبلي ڪيشنز لاهور.
- (79) البدر الثّمام، منهاج القرآن پبلي ڪيشنز لاهور.
- (80) ملفوظات شريف حضرت روضي ڌڻي رهبر قدس سره، سڪندريه پبلي ڪيشنز، پير جو ڳوٺ.
- (81) مڪتوبات شريف، مدرسه صبغة الهدى شاهپور ڇاڪر.
- (82) خزائن المعرفة، سڪندريه پبلي ڪيشنز، جامعہ راشديه پير جو ڳوٺ.
- (83) محبوبية المحمودية، محموديه اڪيڊمي، ڪڙيو گهنور شريف.
- (84) صراط الطالبين، پير سائين پٽ ڌڻي، سڪندريه پبليڪيشنز.
- (85) تحفة المرشدين، پير سائين ڪوٽ ڌڻي، سڪندريه پبليڪيشنز.
- (86) طريقة الذكر، ڪرم پبلي ڪيشنز لاهور.
- (87) ذڪر بالجهر، فريد بڪ اسٽال لاهور.
- (88) جاء الحق، نعيمى ڪتب خانہ گجرات.
- (89) فتاوى رضويه، رضا فائونڊيشن لاهور.
- (90) ڪتاب الذاڪر، نووي ضياء القرآن لاهور.
- (91) صحبت سپيرين جي. مدرسه صبغة الهدى، شاهپور ڇاڪر.
- (92) تعليمات نبويه، مڪتبہ صبح نور فيصل آباد.
- (93) نزہة القاري شرح بخاري، فريد بوڪ اسٽال لاهور.
- (94) فيوض الباري، حزب الاحناف لاهور.
- (95) شاھ جو رسالو.
- (96) سيرت رحمة للعالمين، قاضي سليمان منصور پوري.
- (97) رحمت برڪت جو پيغام، پير سيد شاھ مردان شاھ (ثاني) ڪميٽي، پير جو ڳوٺ.
- (98) نزہة المجالس، شبير برادر س لاهور.
- (99) فيضان الصلوة، الفيض دار الاشاعت، لطيف آباد نمبر 5، حيدرآباد.
- (100) جامعہ راشديه جا پنجاھ سال، سڪندريه پبليڪيشنز، پير جو ڳوٺ.

## ڪتاب ملڻ جا هنڌ

\* دفتر جمعيت علماءِ سڪندريه پاڪستان جامع راشديه درگاه شريف پير سائين پاڳاره، پير جو ڳوٺ مدرسه صبغة الهدى شاهپور چاڪر مدرسه صبغت الفيض سومر فقير هڱورو، شهدادپور مدرسه قادريه سڪندريه نوشهروفيروز \* ڊاڪٽر محمد امين سومرو، حافظ عبدالرحمن سڪندريه جامع مسجد ڳوٺ چوڏاهو وڏا، ڪوٽڏيجي. \* محمد رمضان مهر، مدرسه صبغة الاسلام سوندر، ننگر پارڪر \* مولوي امير علي سهتو سڪندريه، ڳوٺ فقير محد امين سهتو تجل نارو \* مدرسه صبغة الاسلام سانگهڙ \* فقير ارباب علي خاصخيلي، جامع مسجد سانگهڙ \* علامه رجب علي سڪندريه، مدينه جامع مسجد شاهپور درپور \* مدرسه صبغة النور کپرو \* رهبر روضي ڌڻي مسجد- علي پيلس چوڪ، قاسم آباد \* عبداللطيف راجڙ- مدرسه صبغة القرآن سڪندريه 78 موري، عمرڪوٽ روڊ \* مولانا مشتاق احمد نقشبندي، مدرسه محي الاسلام صديقي، ميرواه گورجاڻي \* فقير محمد علي علياڻي، مدرسه صبغة العرفان ڳوٺ سائينداد علياڻي جهڏو \* فقير علي گوهر کوسو، مدرسه صبغة القرآن سڪندريه ڳوٺ حيدر فقير کوسو، پٿريو فارم ڪنري \* مولابخش مهر سڪندريه- ڏهرڪي \* حافظ قاسم راجڙ- شهيد چوڪ کپرو \* مدرسه صبغة الانوار عمرڪوٽ \* شاه محمد شاه سڪندريه- جامع مسجد اسلام ڪوٽ \* عبدالوهاب سڪندريه- مدرسه سڪندريه پڪا چانگ \* ضياءُ القرآن انفال سينٽر، اردو بازار ڪراچي \* اداره علوم اسلامي شانتي نگر ڪراچي- 12 \* مولوي عبدالله ڪوري سڪندريه ڳوٺ سليمان پهوڙ ٽنڊو غلام علي \* مولوي محمد مثل کوسو جامع مسجد پنگريو \* محمد وريام پنهور ٽنڊو الهيار \* مڪتبہ سخي سلطان، چوٽڪي گهٽي حيدرآباد \* مولانا عبدالحليم ڪلر سڪندريه، مدرسه صبغة القرآن سڪندريه هيڊ فريڊ رحيم يارخان \* فقير شير خان چانگ گهنڊڻ جهول \* مولانا نظير احمد جمالي سڪرنڊ \* مڪتبہ الغوثيه شهدادپور \* الفيض دارالاشاعت و لائبريري، لطيف آباد نمبر 5، حيدرآباد



اعليٰ حضرت، مُحسنِ ملت پير سائين پاڳاره دامت برڪاتهم العليه جي زيرِ شفقت


## سڪندري اصلاحي پروگرام

الحمد لله رب العالمين والصلوة والسلام عليٰ رسوله الكريم اما بعد! اعليٰ حضرت، مُحسنِ ملت پير سائين پاڳاره سيد شاه مردان شاه ثاني ادام الله فيوضاتهم جي نوراني احڪامن مطابق قرآنِ كريم، سنتِ مصطفيٰ ﷺ ۽ امام العارفين حضرت سيد محمد راشد روضي دثي قدس سره جي ملفوظات، مکتوبات جي روشني ۾ جمعيتِ علماء سڪندريه پاڪستان، مرڪزِ جامعة الراشدية پير جو ڳوٺ شريف طرفان عظيم الشان كثير المقاصد اصلاحي تربيتي، تبليغي، تدريس القرآن، عقائد اهل سنت جي تعليم، مدرسن ۽ مسجدن جي آبادي، قادري طريقي موجب ٻه وقت ذڪر، پنج وقت نماز جي پابندي، نسبتِ مبارڪ جو استحڪام، بدعقيده ۽ برن جي صحبت کان پري رهڻ، ڳوٺن ۽ شهرن ۾ اسلامي ڪتابن ۽ ڪيسٽن جون لائبريريون قائم ڪرڻ لاءِ جامع و منظم پروگرام شروع ڪيا ويا آهن.

### اصلاحي پروگرام جو تفصيل

- اعليٰ حضرت پير سائين پاڳاره دامت برڪاتهم العليه جن جي احڪامن، مشورن تي صحيح نموني عمل ڪري، دين دنيا جون ڪميابي حاصل ڪريو.
- اولاد کي تعليم ڏيڻ لاءِ بندوبست ڪريو، پنهنجي مسجدن کي آباد ڪريو، مسجدن لاءِ پيش امام جي ضرورت آهي ته سڪندري عالمن سان رابطو ڪريو.
- پنهنجي مسجدن ۾ ماهوار سڪندري اصلاحي پروگرام پابنديءَ سان ڪرايو ۽ درس قرآن، حديث مبارڪ ۽ ملفوظات حضرت روضي دثي قدس سره جا روزانه درس شروع ڪرايو.
- مسجدن ۽ مدرسن جي تعمير، ترقي ۽ قيام لاءِ مرڪز يا ذميدار سڪندري عالمن سان رابطو ڪريو، مڊل يا ميٽرڪ پاس شاگرد پنهنجي سڪندري ادارن ۾ داخل ڪرايو.
- عيد ميلاد النبي ﷺ، يارھين شريف، خير خيراتون ڪرڻ وقت واعظ تقرير جو پروگرام لازمي ڪرايو، ان لاءِ سڪندري يا درود و سلام پڙهڻ واري سني عالم کي گھرايو.
- بد عقيدن، برن جي صحبت سنگت کان بچو، انهن سان ڪنهن به قسم جو تعاون نه ڪريو.
- درگاه شريف جي بزرگن جا ڪتاب ۽ ٻيا اسلامي ڪتاب پاڻ پڙهو ۽ دوستن کي پڙهايو.
- قرآن شريف سمجھڻ لاءِ ڪنزالايمان قرآن جو سنڌي ترجمو پڙهڻ نه وساريو.
- ملڪي ۽ جماعتي سلسلي جي سچين خبرن کان آگاهي لاءِ روزاني مهراڻ حيدرآباد پڙهو ۽ احبابن تائين پهچائڻ لاءِ ضرور خريد ڪريو.





[www.maktabah.org](http://www.maktabah.org)





# اعليٰ حضرت پير سائين پاڳاره

(دامت برڪاتهن العالیه) جن جو خطاب مبارڪ



”... توهان ۽ اسان جو صرف مذهبي ۽ روحاني واسطو آهي. ڪو سرداري، زمينداري يا سياسي ناهي. آئون توهان کي هميشه مشورو ڏيندو آهيان، حڪم نه ڏيندو آهيان. دوست ڪڏهن به ڪنهن کي مجبور نه ڪندو آهي، پر هو صلاح ڏيندو آهي ۽ ان صلاح جي سچائي ۽ خلوص اهو آهي ته ان صلاح تي عمل ڪري ۽ ان صلاح کي پنهنجي سوچ جو حصو بنائي. مون کي اميد آهي ته هي مشورو جيڪو مان توهان صاحبن جي خدمت ۾ پيش ڪريان ٿو، اهو منهنجو صرف شخصي ناهي، پر اهو پشت به پشت توهان ۽ اسان هڪ ٻئي کي مشورو ڏيندا ۽ وٺندا رهيا آهيون. مان توهان کي اهوئي مشورو ڏيان ٿو جيڪو منهنجن وڏن توهان جي وڏن کي ۽ مان توهان کي هر سال، هر موقعي ۽ هر گڏجاڻي ۾ ڏيندو آيو آهيان. توهان ۽ اسان کي ٻار گاهه الهيءَ ۾ هميشه صدق دل سان عبادت ۽ دعا گهرڻ کپي، پنهنجي نماز سان گڏ سلسلي قادريءَ جي ذڪر کي قائم ڪرڻ توهان لاءِ بلڪل ضروري آهي. ڇاڪاڻ ته هي ذڪر سلسلي قادريءَ جو صرف ذات الهيءَ جي رضامندي حاصل ڪرڻ لاءِ ڪيو ويندو آهي ۽ رضامنديو ذات الهيءَ جو هر شخص لاءِ تمام ڏنيوي ۽ اخروي نعمتن کان وڌيڪ وڏي نعمت آهي...”

سڳندڙ: پي. ڪي. ڪيشن

www.maktabah.org